


**Master of Arts (Hindi) (DDE)**

**Semester – I**

**Paper Code – 20HND21D1**

**VISHES RACHNAKAR KABIRDAS-I**

**विशेष रचनाकार कबीरदास-I**



**DIRECTORATE OF DISTANCE EDUCATION**

**MAHARSHI DAYANAND UNIVERSITY, ROHTAK**

(A State University established under Haryana Act No. XXV of 1975)

NAAC 'A+' Grade Accredited University

Material Production

Content Writer: *Dr.* \_\_\_\_\_

Copyright © 2020, Maharshi Dayanand University, ROHTAK

All Rights Reserved. No part of this publication may be reproduced or stored in a retrieval system or transmitted in any form or by any means; electronic, mechanical, photocopying, recording or otherwise, without the written permission of the copyright holder.

Maharshi Dayanand University  
ROHTAK – 124 001

**ISBN :**

**Price : Rs. 325/-**

**Publisher:** Maharshi Dayanand University Press

**Publication Year :** 2021

## विषयसूची

क्रमांक	शीर्षक	पृष्ठ संख्या
1.	व्याख्या खण्ड (खंड-क)	
	कबीर ग्रंथावली : पद	4
2.	आलोचना खंड -(ख)	
1.	कबीर का स्त्री विषयक चिन्तन	79
2.	कबीर की मानवतावादी दृष्टि	82
3.	कबीर का रहस्यवाद	87
4.	कबीर के राम	93
5.	कबीर की प्रासंगिकता	98
6.	कबीर का काव्य रूप	104
7.	कबीर की उलटबांसियां	111
8.	कबीर का प्रतीक योजना	116
9.	कबीर की भाषा	122
10.	कबीर के साहित्य में पारिभाषिक शब्द	128

# खंड –(क)

## व्याख्या खण्ड

### कबीर ग्रंथावली : पद

---

#### राग गौड़ी

1. दुलहनी गाबहु मंगलचार,  
हम घरि आए हो राजा राम भरतार ॥ टेक ॥  
तन रत करि मैं मन रत करिहूँ, पंचतत्त बराती ।  
रामदेव मोरे पाँहुनै आये मैं जोबन में माती ॥  
सरीर सरोवर बेदी करिहूँ, ब्रह्मा वेद उचार ।  
रामदेव संगि भाँवरी लैहूँ, धनि धनि भाग हमार ॥  
सुर तेतीसू कौतिग आये, मुनिवर सहस अठयासी ।  
कहै कबीर हँम व्याहि चले हैं, पुरिष एक अविनासी ॥ (1)

#### व्याख्या

हे सहागिनि वधुओ। तुम विवाहोचित मंगल गीत गाओ, क्योंकि आज मेरे घर में राजा राम पति के रूप में आये हैं। मेरा तन और मेरा मन दोनों ही उनमें आसक्त हैं, समर्पित हैं। पंचतत्व (पृथ्वी, आकाश, पानी, पवन, आग) बराती के रूप आए हुए हैं। राम देव मेरे अतिथि हैं और मैं पोवन में मदमस्त हूँ। अर्थात् उनका स्वागत करने के लिए उद्यत तथा तत्पर हूँ। उस स्वागत के लिए मैं अपने शरीर रूपी सरोवर की वेदी बनाऊँगी और ब्रह्मा वेद मन्त्रों का पाठ करेंगे। यह हमारा सौभाग्य है। मैं राजा राम के साथ भाँवर लूँगी। तैंतीस करोड़ देवता और अष्टासी हजार मुनि इस विवाह समारोह के साक्षी हैं कि एक अविनाशी पुरुष हमें ब्याह करके लिए जा रहा है।

#### विशेष

1. विवाह और विवाह के समय नवोढ़ा (जीवात्मा) का उत्साह और उल्लास द्रष्टव्य है। रहस्यवाद की दशा का चित्रण है।
2. सीधी सरल मकड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, रूपक व पुनरुक्तिप्रकाश अलंकारों का प्रयोग हुआ है।

6. पद छंद का प्रयोग हुआ है।
7. आत्मकथात्मक शैली का प्रयोग है।

2. बहुत दिनन थै मैं प्रीतम पाये, भाग बड़े घरि बैठे आये ॥ टेक ॥  
 मंगलचार माँहि मन राखौं, राम रसाँइन रसना चाषौं।  
 मंदिर माँहि भयो उजियारा, ले सुतो अपना पीव पियारा ॥  
 मैं रनि राती जे निधि पाई, हमहिं कहाँ यह तुमहि बड़ाई।  
 कहै कबीर मैं कछु न कीन्हा सखी सुहाग मोहि दीन्हा ॥(2)

### व्याख्या

कबीरदास जी कहते हैं कि जीवात्मा रूपी सुन्दरी कह रही है कि बहुत दिनों की प्रतीक्षा के पश्चात् मेरा प्रियतम आया है। यह मेरा सौभाग्य है कि वह मुझे बिना किसी प्रयास के घर बैठे-बिठाए ही प्रियतम मिल गए हैं मेरे मन में मंगलचार हो रहा है और मैं अपनी जिह्वा से राम-रसायन अर्थात् प्रेम-रस का स्वाद ले रही है मेरे मन-मंदिर में प्रकाश हो गया है और मैं अपने प्रियतम के साथ सो गयी हूँ अर्थात् प्रिय-मिलन प्राप्त सुख से का आनन्द ले रही हूँ। प्रिय के प्रेम में अनुरक्त होने के कारण मैंने यह निधि प्राप्त की है। इस प्राप्ति कोई योग नहीं है। यह तो प्रिय का ही बड़प्पन है, जिसने ऐसा अद्भुत योग प्रदान किया।

कबीरदास कहते हैं कि मैंने इस आनन्द-प्राप्ति के लिए कुछ नहीं किया। राम ने यह सौभाग्य —यह अक्सर मुझे सहज में ही प्रदान कर दिया है।

### विशेष

1. इस पद पर प्रो० युगेश्वर की यह टिप्पणी द्रष्टव्य है— इस कविता की प्रथम पंक्ति में प्रतीक्षा है। प्रभु की कृपा है। दूसरी में 'राम रसायन' शृंगार भाव के विरुद्ध भक्ति रस है। इसमें तीर्थ, यज्ञ, दान, वेदाध्ययन आदि का विरोध है। समर्पण मुख्य भाव है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास व रूपक अलंकारों का प्रयोग हुआ है।
  6. पद छंद का प्रयोग हुआ है।
  7. आत्मकथात्मक शैली का प्रयोग है।
3. अब तोहि जान न देहुँ राम पियारे, ज्युँ भाव त्युँ होहु हमारे ॥ टेक ॥  
 बहुत दिनन के बिछुरे हरि पाये, भाग बड़े घरि बैठे आये ॥  
 चरननि लानि करौं बरियायी, प्रेम प्रीति राखौं उरझाई।  
 इत मन मंदिर रहौ नित चौषे, कहै कबीर करहु मतिघोषै ॥

## व्याख्या

आत्मा रूपी पत्नी परमात्मा रूपी पति को सम्बोधित करते हुए कहती है कि हे प्रियतम परमात्मा! अब मैं तुम्हें जाने नहीं दूंगी। जैसे भी हो तुम मेरे बनकर रहो। बहुत दिनों से बिछुड़ने के बाद मैंने तुम्हें प्राप्त किया है। यह मेरा सौभाग्य है कि आप घर बैठे ही मेरे पास आ गये। मैं तुम्हारे चरणों में बलपूर्वक लगकर सेवा करूँगी और तुम्हें प्रेम-सूत्र में उलझा करके रखूँगी। कबीरदास कहते हैं कि इस सुन्दर मन-मन्दिर में निवास कीजिए। किसी धोखे में मत पड़िए।

## विशेष

1. परमात्मा के प्रति जीवात्मा के अतिशय प्रेम और अधिकार भाव की व्यंजना हुई है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व रूपक अलंकारों का प्रयोग हुआ है।
6. पद छंद का प्रयोग हुआ है।
7. आत्मकथात्मक शैली का प्रयोग है।

4. मन के मोहन बीटुल, यह मन लागौ तोहि रे।  
चरन कँवल मन मानियाँ, और न भावै मोहि रे॥ टेक॥  
षट दल कँवल निवासिया, चहु कौं फेरि मिलाइ रे।  
दहुँ के वीचि समाधियाँ, तहाँ काल न पासैं आइ रे॥।  
अष्ट कँवल दल भीतरा, तहाँ श्रीरंग केलि कराइ रे।  
सतगुर मिलै तौ पाइए, नहिं तौ जन्म अक्यारथ जाइ रे॥।  
कदली कुसुम दल भीतराँ, तहाँ दस आँगुल का वीच रे।  
तहाँ दुवादस खोजि ले जनम होत नहीं मीच रे॥।  
बंक नालि के अंतरै, पछिम दिसाँ की बाट रे।  
नीझर झरै रस पीजिये, तहाँ भँवर गुफा के घाट रे॥।  
त्रिवेणी मनाइ न्हावाइए सुरति मिलै जो हाथि रे।  
तहाँ न फिरि मघ जोइए सनकादिक मिलिहै साथि रे॥।  
गगन गरिज मघ जोइये, तहाँ दीसै तार अनंत रे।  
बिजुरी चमकि घन वरषिहै, तहाँ भीजत हैं सब संत रे॥।  
षोडस कँवल जब चेतिया, तब मिलि गये श्री बनवारि रे।  
जरामरण भ्रम भाजिया, पुनरपि जनम निवारि रे॥।

गुर. गमि तैं पाइए झषि सरे जिनि कोइ रे।  
तहीं कबीरा रमि रह्या सहज समाधी सोइ रे ॥

### व्याख्या

कबीरदास कहते हैं हे मनमोहन विष्णु (विट्ठल), यह मन तुमसे लगा हुआ है। यह मन तुम्हारे चरण-कमल में आसक्त हो गया है और मुझे कुछ भी अच्छा नहीं लगता है। आप षट्दल कमल में अधिवास करते हैं। चारों तरफ भ्रमित इस मन को वहाँ से लौटाकर आप अपने में लगाये रखें जिससे यह मन द्विदल चक्र के बीच स्थिर हो जाए। इस चक्र के पास काल (यमराज) नहीं जा सकता है। भगवान आठ कमलों (मूलाधार, स्वाधिष्ठान, मणिपूर, अनाहत, विशुद्ध, आज्ञा, सहस्रदल, सुरति आदि) के भीतर केलि (क्रीड़ा) करते हैं। सद्गुरु की प्राप्ति से ही परमात्मा की प्राप्ति होती है, अन्यथा जन्म और जीवन निरर्थक हो जाता है।

कदली कुसुम के समान हृदय-कमल में दश अंगुल की जगह है। वही द्वादश कमल (अनाहत चक्र) की खोज कर ले जहाँ जन्म और मृत्यु नहीं होता है। मेरुदण्ड (बंकनाल) के अन्दर सुषुम्ना नाड़ी (पश्चिम दिशा) का रास्ता है। वहाँ ब्रह्मरंध्र (भंवर गुफा) से अमृत रस झरता रहता है उस रस को पीना चाहिए।

त्रिवेणी (त्रिकुटी) के घाट पर मन को सुरति (स्मरण) में स्नान कराना चाहिए। यहाँ किसी माग्न की प्रतीक्षा नहीं करनी पड़ती है तथा सनकादि अर्थात् सनक, सनत्कुमार, सनंदन आदि श्रेष्ठ ऋषियों-मुनियों का समागम भी प्राप्त हो जाता है।

गगन गर्जना (अनाहत नाद) को सुनकर ऊपर देखना चाहिए। यहाँ अनंत तारे दिखाई पड़ेंगे। जब सोलह दल वाले कमल (विशुद्ध चक्र) पर ध्यान केन्द्रित होगा तब परमात्मा का साक्षात्कार होगा। साक्षात्कार होते ही जन्म और मृत्यु का भ्रम भाग जायेगा तथा अजर अमरता से पूर्ण मुक्ति मिल जाएगी। इस दशा को केवल गुरु-कृपा से प्राप्त किया जा सकता है और किसी प्रयास से नहीं।

कबीर कहते हैं कि मैं वहाँ सहज समाधि लगाकर रमण कर रहा हूँ।

### विशेष

1. कवि ने ईश्वर के प्रति अपनी आसक्ति का चित्रण किया है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व रूपक अलंकारों का प्रयोग हुआ है।
6. पद छंद का प्रयोग हुआ है।
7. आत्मकथात्मक शैली का प्रयोग है।

5. मन रे मन ही उलटि समौना।

गुर प्रसादि अकलि भई तोकों नहीं तर था बेगौना ॥ टेक ॥

नेड़े थे दूरि दूर थें नियरा, जिनि जैसा करि जाना।

औ लौ ठीका चढ़या बलीडै, जिनि पीया तिनि माना ॥

उलटे पवन चक्र षट बेधा, सुन सुरति लै लागि ।  
 अमर न मरै मरै नहीं जावै, ताहि खोजि वैरागी ॥  
 अनभै कथा कवन सी कहिये, है कोई चतुर बिबेकी ।  
 कहै कवीर गुर दिया पलीता, सौ झल बिरलै देखी ॥(8)

### व्याख्या

मन उलटकर मन में ही लीन हो गया है अर्थात् मन अन्तर्मुखी हो गया है। गुरु की कृपा से बुद्धि निर्मल हो गयी, नहीं तो मैं पराया था। जो वस्तु नजदीक थी, वह दूर लगती थी और दूर वाली पास। यह तो प्रभु को जानने और समझने वाले पर निर्भर था। ओलौती (ओरौनी) का पानी मुंडेर की तरफ चढ़ गया है, जिसने उस जल को पिया है, वही उसके बारे में जान सकता है। उदात्त से प्रेरित कुण्डलिनी छः चक्रों का भेधन करती हुई शून्य में मिल गयी है।

हे बैरागी मन! उस तत्त्व की खोज करो जो अमर है तथा जन्म-मरण से परे है। इस अनुभव की कथा को किससे कहा जाये? कोई चतुर और विवेकी व्यक्ति ही इसे समझ सकता है। कबीरदास कहते हैं कि गुरु ने ज्ञान का पलीता लगाया और पलीता से जो ज्वाला उठी, उसे कोई विरला ही देख सकता है।

### विशेष

1. श्रीमद्भगवद्गीता में भी कहा गया है कि हजारों मनुष्यों में कोई एक मेरी प्राप्ति के लिए प्रयत्न करता है और उस प्रयत्न करने वाले योगियों में भी कोई एक मेरे मुझको तत्त्व से अर्थात् में जानता है

मनुष्याजणां सहस्रेषु काश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥

2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. दृष्टान्त, वक्रोक्ति तथा विशेषोक्ति अलंकारों का प्रयोग है।
6. पद छंद का प्रयोग हुआ है।
7. आत्मकथात्मक शैली का प्रयोग है।
6. अवधू ग्यान लहरि धुनि मीडि रे।  
 सबद अतीत अनाहद राता, इहि विधि त्रिष्णा षाँडी ॥ टेक ॥  
 बन के संसै समंद पर कीया मंछा बसै पहाडी।  
 सुई पीवै ब्राह्मण मतवाला, फल लागा बिन बाडी ॥  
 षाड़ बुणे कोली मैं बैठी, मैं खूँटा मैं गाढी।  
 ताँणे वाणे पडी अनँवासी, सूत कहै बुणि गाढ ॥



कहै कबीर सुनहु रे संतो, अगम ग्यान पद माँही ।

गुरु प्रसाद सुई कै नांकै, हस्ती आवै जाँही ॥ (10)

### व्याख्या

कबीरदास जी कहते हैं कि है योगी! ज्ञान के लहर की ध्वनि चारों ओर फैली है। अहनद नाद में मन अनुरक्त है, इस प्रकार तृष्णाएँ खण्डित हो रही हैं। शरीर रूपी वन के खरगोश रूपी मन ब्रह्म नाड़ी रूपी समुद्र में लीन हो गया है और मन रूपी मत्स्य ने शून्य शिखर रूपी पहाड़ी पर वास कर लिया है। ब्रह्म साधना में लीन ब्राह्मण रूपी साधक सहस्रार से झरने वाले अमृत का पान कर रहा है। बिना बगीचे के फल (धर्म, अर्थ, काम, मोक्ष) लगे हुए हैं। जीव रूपी जुलाहा (बुनकर) ही अहं है, वही खूटी है और वही गड्ढा है जो ध्यान का कपड़ा बुन रहा है।

कबीरदास कहते हैं कि हे संतो! सुनो! हमारा ध्यान (मन) अगम्यज्ञान वाले प्रभु के चरणों में लगा हुआ है। गुरु की कृपा से साधना के सूक्ष्म मार्ग रूपी सुई में जीव रूपी हाथी आता जाता रहता है।

### विशेष

1. अनेक पुरातन प्रतीकों के माध्यम से अपनी बात को स्पष्ट करने का प्रयास कबीर ने किया है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, रूपक, विभावना व विरोधाभास अलंकारों का प्रयोग हुआ है।
6. पद छंद का प्रयोग हुआ है।
7. आत्मकथात्मक शैली का प्रयोग है।

7. एक अचंभा देखा रे भाई, ठाढ़ा सिंघ चरावै गाई ॥ टेक ॥  
पहले पूत पीछे भइ माँई, चेला के गुरु लागै पाई ।  
जल की मछली तरवर ब्याई, पकरि बिलाई मुरगै खाई ॥  
बैलहि डारि गूनि घरि आई, कुत्ता कूँ लै गई बिलाई ॥  
तलिकर साषा ऊपरि करि मूल बहुत भाँति जड़ लागे फूल ।  
कहै कबीर या पद को बूझे, ताँकूँ तीन्यू त्रिभुवन सूझे ॥ (11)

### सामान्य अर्थ

हे भाई! मैंने एक आश्चर्य देखा। सिंह खड़ा होकर गाय को चरा रहा है पहले पुत्र पैदा हुआ फिर माता का जन्म हुआ। गुरु चेला के चरणों में प्रणाम कर रहा है। जल में निवास करने वाली मछली ने वृक्ष पर बच्चे को जन्म दिया है, मुर्गे ने बिल्ली को पकड़कर खा लिया है। अनाज की गठरी बैल को घर छोड़कर आ गयी है और बिल्ली कुत्ते को उठाकर ले गयी। नीचे की ओर शाखाएँ हैं और ऊपर और जड़ में की भाँति-भाँति के फूल लगे हुए हैं।

कबीरदास कहते हैं कि जो इस पद के मर्म को समझता है, वह तीनों लोकों के बारे में जानता है।

**आध्यात्मिक अर्थ**—हे भाई! मैंने एक अचंभा देखा कि जीव इन्द्रियों के अधीन है। पहले साधक का जन्म होता है, फिर साधना होती है। साधना की सिद्धि पर अन्तरात्मा प्रणत (गुरु) साधक (शिष्य) के प्रति हो जाती है। मूलाधार में विद्यमान कुण्डलिनी जागकर सुषम्ना के रास्ते से ब्रह्मरन्ध्र में पहुंचकर ज्ञान को पैदा करती है अज्ञानी मन यानि बहिर्मुखी प्रवृत्ति (कुत्ता) को अन्तर्मुखी प्रवृत्ति (बिलाई) हरण कर लेती है। अविवेक (बैल) को मन चैतन्य की ओर ले जाता है। ऊपर की ओर मूल (ब्रह्मन्ध्र, चेतना) है। नीचे की ओर शाखाएँ नाडी मंडल हैं। साधना की सिद्धि पर इसमें ज्ञान और आनन्द के फूल खिलते हैं।

कबीरदास कहते हैं कि साधना की सफलता के इस रहस्य को जो समझ लेता है, उसे तीनों लोकों का रहस्य ज्ञात हो जाता है।

### विशेष

1. ज्ञान प्राप्ति के पश्चात् साधक सहजावस्था में पहुँच जाता है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व रूपकातिशयोक्ति अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग है।

8. हरि के षारे बड़े पकाये, जिनि जारे तिनि पाये।

ग्यान अचेत फिरै नर लोई, ता जनमि डहकाए ॥ टेक ॥

धौल मैदलिया बैल रबाबी, बऊवा ताल बजावै।

पहरि चोलन आदम नाचे, भैसा निरति कहावै ॥

स्यंघ बेटा पान कतरै, घूस गिलौरा लावै।

उँदरी बपुरी मंगल गावै, कछु एक आनंद सुनावै ॥

कहै कबीर सुनहु रे संतो, गडरी परबत खावा।

चकवा बैसि अँगारे निगले, समंद अकासा धावा ॥ (12)

### व्याख्या

कबीरदास जी कहते हैं कि परमात्मा के खारे बड़े पकाये हैं। जिन व्यक्तियों ने अपनी साधना की आग में इनको जला दिया वे ही उनके सच्चे आनन्द को प्राप्त कर सकते हैं। जो लोग अज्ञानी हैं वे जन्म-जन्म तक धोखा खाते रहते हैं।

धवल बैल (मोह) मर्दल और सामान्य बैल (लोभ) रबाब बजा रहा है। कौआ ताल बजा रहा है। ग्रस्त जीव रूपी गदहा काम-क्रोध का वस्त्र पहनकर नृत्य कर रहा है। विषय-वासनाओं का भैसा नृत्य कर रहा है। जीव रूपी सिंह बैठा हुआ पान कतर रहा है और बड़ा चूहा पान का बीड़ा बना रहा है। रागवृत्ति रूपी बेचारी चुहिया मंगल गान कर रही है और कछुआ आनन्द मग्न हो रहा है।

कबीरदास कहते हैं कि हे सन्तो! सुनो। भेड़ ने पर्वत को खा लिया है। चकवा बैठकर अंगार निगल रहा है, समुद्र आकाश की ओर दौड़ रहा है।

### विशेष

1. ईश्वर प्राप्ति के लिए साधक का साधना की आग में तपना अनिवार्य है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व रूपक अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग है।
9. चरखा जिनि जरे। कतौंगी हजरी का सूत नणद के भइया की सौं  
जलि जाई थलि ऊपजी, आई नगर मैं आप।  
एक अचंभा देखिया, बिटिया जायौ बाप।।  
बाबल मेरा ब्याह करि, बर उत्तम ले चाहि।  
जब लाग बर पावै नहीं, तब लग तू ही ब्याहि।।  
सुवधी के घरि लुबधी आयो, आन बहू के भाइ।  
चूल्हे अगनि बताइ करि, फल सौ दीयो ठठाइ।।  
सब जगही मर जाइयौ, एक बड़इया जिनि मारै।।  
सब रौंडनि को साथ चरषा को धारै।।  
कहै कबीर सो पंडित ज्ञाता जो या पदही बिचारै।  
पहलै परच गुर मिले तो पीछें सतगुर तारे ।। (13)

### व्याख्या

कबीरदास जी कहते हैं कि जीवन चक्र रूपी चरखा मत जले अर्थात् जीवन चक्र निरन्तर चलता रहे। परमात्मा की शपथ है कि मैं साधना का महीन सूत कातूंगी। तात्पर्य यह कि साधना की सूक्ष्म वृत्तियों पर ध्यान केन्द्रित करूँगा। जल में जन्म होकर और थल में उत्पन्न होकर स्वयं नगर में आये हैं। एक अचंभा दिखायी पड़ा कि भगवान रूपी पुत्री ने जीवात्मा रूपी पिता को जन्म दिया है। मेरा बाबुल (पिता-गुरु) मेरा उत्तम से ब्याह करना चाहता है, लेकिन इस पर जीवात्मा कहती है कि जब तक वह वर नहीं प्राप्त हो पाता है तक तू ही मेरे साथ विवाह कर ले।

सुबुद्धि के घर लोभी आ गया है। उसके मन में दूसरे के बहू के प्रति कुविचार हैं। हृदय रूपी चूल्हे में सारी वासनाएँ जल गयी हैं। चतुर्वर्ग के फलों को देखकर हँसी आ रही है।

यह पूरा संसार भले ही मर जाये लेकिन चरखा को बनाने वाला परमात्मा रूपी बढई न मरे। सारी

कुप्रवृत्तियों रूपी राँड का साथ है, फिर हम जीवनचक्र रूपी चरखा को मौन धारण करें।

कबीरदास कहते हैं कि वही पण्डित और ज्ञानी है जो इस पद के रहस्य पर विचार करता है। ऐसा ज्ञान था कि परिचय पहले गुरु को प्राप्त हो उसके बाद वह सतगुरु बनकर सबसे मोक्ष प्रदान करे।

### विशेष

1. ईश्वर प्राप्ति के लिए गुरु ज्ञान आवश्यक है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास अलंकार का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग है।

10. अब मोहि ले चलि नणद के बीर, अपने देसा ।  
 इन पंचनि मिलि लूटी हूँ, कुसंग आहि बदेसा ॥ टेक ॥  
 गंग तीर मोरी खेती बारी, जमुन तीर खरिहानाँ ।  
 सातों बिरही मेरे निपजे, पंचूँ मोर किसानाँ ॥  
 कहै कबीर यह अकथ कथा है, कहताँ कही न जाई ।  
 सहज भाइ जिहिं ऊपजै, ते रमि रहै समाई ॥ (14)

### प्रसंग

प्रस्तुत पद डॉ. श्याम सुंदरदास द्वारा संपादित 'कबीर ग्रंथावली' के पद खंड के उपखंड 'राग गौड़ी' से उद्धृत है। इसके रचयिता निर्गुण संत कवि कबीरदास जी हैं। इस पद में कबीरदास जी ने आत्मा को पत्नी व परमात्मा को पति का रूपक देते हुए परमात्मा से विनती की है कि वे उन्हें अपने साथ ले चलें।

### व्याख्या

हे परमात्मा। अब मुझे अपने देश ले चलो। इस संसार रूपी विदेश में काम, क्रोध, मद, लोभ, मोह रूपी इन पाँचों के कुसंग ने मुझे लूट लिया है अर्थात् मुझे अपनी भक्ति-पथ से विलग कर दिया है। इड़ा रूपी गंगा के तट पर मेरी खेती-बाड़ी है, पिंगला रूपी यमुना के तट पर खलिहान हैं। सत्य, अहिंसा, अस्तेय, अपरिग्रह और ब्रह्मचर्य ये पाँच मेरे किसान हैं तथा ये पाँचों किसान सात प्रकार के अन्न उत्पन्न करते हैं। आध्यात्मिक सन्दर्भ में सात अन्न ज्ञान की सात भूमियाँ (शुभेच्छा विचारणा, तनुमानसा, सत्त्वापत्ति, असंसक्ति, परार्थभाविनी, तुर्यगा) हैं।

कबीरदास कहते हैं कि यह कथा अकथनीय है। इसको कहा नहीं जा सकता है जिसमें सहज रूप से भक्ति का भाव पैदा होता है वह परमात्मा में समा जाता है।

## विशेष

1. आत्मा परमात्मा के साथ उसके लोक में जाने की इच्छा रखती है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास तथा रूपकातिशयोक्ति अलंकारों का प्रयोग है।
6. पद छंद का प्रयोग हुआ है।
7. प्रतीकात्मक शैली का प्रयोग है।

11. संतों भाई आई ग्यान की आँधी रे।

भ्रम की टाटी सबै उडॉणी, माया रहै न बाँधी॥ टेक॥

हिति चित की द्वै थूँनी गिराँनी, मोह बलिंडा तूटा।

त्रिस्नाँ छॉनि परि घर ऊपरि, कुबधि का भाँडॉ फूटा॥

जोग जुगति करि संतों बाँधी, निरचू चुवै न पाँणी।

कूड़ कपट काया का निकस्या हरि की गति जब जाँणी॥

आँधी पीछे जो जल बूठा, प्रेम हरि जन भीनाँ।

कहै कबीर भाँन के प्रगटे उदित भया तम षीनाँ॥ (16)

## व्याख्या

कबीरदास कहते हैं कि संत भाइयो! ज्ञान की आँधी आ गयी है। ज्ञान की आँधी आने से अर्थात् ज्ञान के प्रभाव के उदय से भ्रम की सारी टटिया उड़ गई है, भ्रम नष्ट हो गया है। माया का बन्धन अब साधक को बाँधने में असमर्थ हो गया है। मन में निहित राग-द्वेष से दोनों खम्भे उस ज्ञान की आँधी में गिर गये हैं और मोह की बँडेर भी टूट गयी है अर्थात् ज्ञानोदय से राग द्वेष और माया-मोह नष्ट हो गये हैं। तृष्णा रूपी छप्पर जो शरीर-रूपी घर में था वह भी टूट गया है। कुबुद्धि रूपी बर्तन भी फूट कर नष्ट हो गए हैं। – कबीरदास जी कहते हैं कि सन्तों ने योग की युक्ति से बाँध दिया है। परिणामतः अब जरा-सा भी पानी नहीं चूता है। हरि की गति को जान लेने के कारण अब शरीर से सारे विकार रूपी कूड़ा-करकट निकल गया है। ज्ञान की आँधी के पीछे जो जल बरसा है, उस प्रेम जल से हरि-भक्त भीग गया है। कबीरदास जी कहते हैं कि ज्ञान रूपी सूर्य के उदित होते ही अज्ञान रूपी अन्धकार भी विनष्ट हो गया है।

## विशेष

1. इस पद में सांगरूपक के माध्यम से ज्ञान की महिमा की प्रतिष्ठा की गयी है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।

5. अनुप्रास व सांगरूपक अलंकारों का प्रयोग है।
6. पद छंद का प्रयोग हुआ है।
7. वर्णनात्मक शैली का प्रयोग है।
12. तननाँ बुनना तज्या कबीर, राम नाम लिखि लिया शरीर ॥ टेक ॥  
जब लग भरौं नली का बेह, तब लग टूटै राम सनेह ॥  
ठाड़ी रोवै कबीर की माइ, ए लरिका क्यँ जीवै खुदाइ ।  
कहै कबीर सुनहुँ री माई, पूरणहारा त्रिभुवन राइ ॥ (21)

### व्याख्या

कबीरदास जी कहते हैं कि उन्होंने कपड़ा बुनने का काम छोड़ दिया है और पूरे शरीर पर राम का नाम लिख लिया है। वे कहते हैं कि जब मैं नली के छेद में तागा भरता हूँ तब तक राम का स्नेह टूट जाता है और ध्यान राम नाम की जगह तागा भरने पर चला जाता है।

कबीर के इस कर्म पर कबीर की माँ खड़ी होकर रोते हुए कहती है कि हे भगवान (खुदा)। यह लड़का कैसे जीयेगा अर्थात् इसका पालन-पोषण कैसे होगा। इस पर कबीरदास अपनी माँ को समझाते हुए कहते हैं कि हे माँ! सुनो, त्रिभुवननाथ सबका पालन करने वाला है।

### विशेष

1. इस पद से कबीर की प्रभु के प्रति गहरी आस्था की अभिव्यक्ति हो रही है। 2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, पदमैत्री व रूपक अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग है।
13. मन रे जागत रहिये भाई ।  
गाफिल होइ बसत मति खोवै, चोर मूसै घर जाइ ॥ टेक ॥  
षट चक की कनक कोठड़ी, बसत भाव है सोई ।  
ताला कूँजी कुलफ के लागे, उघड़त बार न होई ॥  
पंच पहरवा सोइ गये हैं, बसतै जागण लोगी ।  
करत बिचार मनहीं मन उपजी, नाँ कहीं गया न आया ।  
कहै कबीर संसा सब छूटा, राम रतन धन पाया ॥(23)

## व्याख्या

कबीरदास जी कहते हैं, हे मन! तुझे सदा जागते रहना चाहिए। षड्विकार रूपी चोर तुम्हारे घर में घुस आये हैं। तुम्हारी असावधानी से वे तत्त्व रूपी वस्तु चुरा ले जायेंगे। यह शरीर छः चक्रों से निर्मित सोने की कोठरी है। चेतना की कुण्डलिनी इसमें सोई हुई है। अज्ञान के ताले में साधना की कुंजी लगाते ही चेतना की कुण्डलिनी का जागरण हो जाएगा।

पाँचों ज्ञानेन्द्रियाँ सो गयी हैं अर्थात् वे विषयों के प्रति विमुख हो गयी हैं। इसलिये चेतना रूपी कुण्डालना जाग गयी हैं। चेतना की यह जाग्रति मैंने मन ही मन विचार करते हुए पाया। इससे प्राप्त करने के लिए कहीं आना-जा नहीं पड़ा। कबीरदास कहते हैं कि राम रत्न रूपी धन की प्राप्ति से सारे संशय छूट गये।

## विशेष

1. कवि द्वारा आन्तरिक साधना पर बल दिया गया है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास व रूपक अलंकारों का प्रयोग हुआ है।
  6. पद छंद का प्रयोग हुआ है।
  7. वर्णनात्मक शैली का प्रयोग है।
14. चलन चलन सब को कहत है, ना जॉनों वैकुंठ कहाँ है।। टेक।।  
जोजन एक प्रमिति नहिं जाने, बातन ही वैकुंठ बषाने।  
जब लग है वैकुंठ की आसा, तब लग नाही हरि चरन निवासा।।  
कहें सुनें कैसे पतिअइये, जब लग तहाँ आप नहिं जइये।  
कहै कबीर बहु कहिये काहि, साथ संगति बैकुंठहिआहि।।(24)

## व्याख्या

कबीरदास कहते हैं कि चलने-चलने की बात तो सभी कहते हैं, लेकिन बैकुण्ठ (स्वर्ग) कहाँ है—यह कोई नहीं जानता। लोगों को एक योजन की नाप का ज्ञान नहीं है, फिर भी वे बातों से स्वर्ग का वर्णन करते रहते हैं। जब तक स्वर्ग प्राप्ति की आशा मन में निहित है तब तक हरि के चरणों में निवास (प्रीति) नहीं हो सकता है। जब तक स्वर्ग में स्वयं न जाए तब तक कहने-सुनने में विश्वास नहीं हो सकता है।

अन्त में कबीरदास कहते हैं कि ज्यादा कहने या वर्णन करने की जरूरत नहीं है। वास्तव में, साधु-संगति (सत्संगति) ही स्वर्ग है।

## विशेष

1. कबीरदास ने इस पद में स्वर्ग की एक नयी परिभाषा दी है। सत्संगति को विशेष स्थान देते हुए उन्होंने उसे ही स्वर्ग मान लिया है।

2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, पुनरुक्तिप्रकाश, प्रश्न आदि अलंकारों का प्रयोग हुआ है।
  6. पद छंद का प्रयोग हुआ है।
  7. वर्णनात्मक शैली का प्रयोग है।
15. संतों धागा टूटा गगन विनसि गया, सबद जु कहाँ समाई।  
 ए संसा मोहि निस दिन व्यापै, कोइ न कहै समझाई ॥ टेक ॥  
 नहीं ब्रह्माण्ड पुनि नाँही, पंचतत भी नाहीं।  
 इला प्यंगुला सुखमन नाँही, ए गुण कहाँ समाहीं।  
 नहीं ग्रिह दारा कछू नहीं, तहियाँ रचनहार पुनि नाँहीं।  
 जीवनहार अतीत सदा संगि, ये गुण तहाँ समाहीं ॥  
 तूटे बँधे बँधे पनि तूटै, तव तव होइ बिनासा।  
 तब को ठाकुर अब को सेवग, को काकै बिसवासा ॥  
 कहै कबीर यहु गगन न बिनसै, जौ धागा उनमानौं।  
 सीखें सुने पढ़ें का होई, जो नहीं पदहि समाना ॥ (32)

### व्याख्या

कबीरदास कहते हैं कि शरीर का धागा टूट गया, गगन (ध्यान की अवस्था) नष्ट हो गया। शब्द (नाद तत्त्व) कहाँ समायेगा। उसके लिए कोई स्थान ही नहीं रह गया। यह सन्देह (प्रीत) मुझे रात-दिन किये हुए है और इस बारे में मुझे कोई नहीं समझाता है। शरीर का, श्वास सूत्र (धागा) टूट जाने पर न “ रहता है, न पिण्ड रहता है और न ही पंच तत्त्व (धरती, जल, अग्नि, गगन, वायु) रहते हैं। इडा पिंगला मा भी नहीं रहती है। समझ नहीं आता है कि उनके गुण कहाँ समाविष्ट हो जाते हैं। वहाँ न तो घर न “ और न ही और भी कुछ बचता है इतना ही नहीं रचने वाला सृष्टा भी नहीं रह जाता है। ये गण केवल के हर्ता अर्थात् जीवन के नियामक, मायातीत ईश्वर में समाविष्ट हो जाते हैं। विनाश फिर निर्माण नि विनाश, इस प्रकार यह विनाश का खेल चलता रहता है। तब का स्वामी अबका सेवक बन जाता है। और पर विश्वास करे? कबीर कहते हैं ब्रह्म रूप गगन का कभी नाश नहीं होता है। यदि ध्यान का धागा अपनी जी से जुड़ जाये। सीखने से, पढ़ने से, सुनने से क्या होता है, यदि कोई ईश्वर के चरणों में लीन नहीं हो पाता।

### विशेष

1. संसार की नश्वरता पर प्रकाश डाला गया है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।



4. प्रसाद गुण सर्वत्र विद्यमान है।
  5. अनुप्रास व रूपक अलंकारों का प्रयोग हुआ है।
  6. पद छंद का प्रयोग हुआ है।
  7. वर्णनात्मक शैली का प्रयोग है।
16. भाई रे विरले दोसत कबीरा के, यहु तत बार बार काँसों कहिए।  
 भानण धड़ण सँवारणा संग्रथ, ज्यँ राषै त्यँ रहिये ॥ टेक ॥  
 आलम दुनों सबै फिरि खोजी, हरि बिन सकल अयानाँ।  
 छह दरसन छ्यानबै पाषंड, आकुल किनहुँ न जानाँ ॥  
 जप तप संजम पूजा अरचा, जोतिग जग बौरानाँ।  
 कागद लिखि लिखि जगत मुलानाँ, मनहीं मन न समानाँ ॥  
 कहै कबीर जोगी अरु, जंगम ए सब झूठी आसा।  
 गुरु प्रसादि रटौ चात्रिग ज्यँ, निहचै भगति निवासा ॥(34)

### व्याख्या

कबीरदास कहते हैं कि हे भाई! मेरे थोड़े-से दोस्त हैं। इस सत्य-तत्त्व को बार-बार किससे कहूँ। संहार करने, सृजन करने तथा पालन में समर्थ परमात्मा जैसे रखेगा वैसे रहूँगा। दुनिया के सभी लोगों ने खोज कर देखा है कि बिना हरि के सभी अज्ञानी हैं। दुनिया के लोग छः दर्शन, छियान्नवें पाखंडों में व्याकुल रहते हैं, लेकिन तत्त्व को (परमात्मा को) कोई नहीं जानता है। दुनिया जप, तप, संयम, पूजा अर्चना, ज्योतिष आदि के चक्कर में पागल हो रही है। लोग ग्रन्थों की रचना करते जा रहे हैं और अहंकार कर रहे हैं। लेकिन कबीरदास कहते कि यह सब झूठी आशा है कि योगी और जंगम बनने से ही परमात्मा की प्राप्ति होगी। गुरु की कृपा से चातक के तुल्य आनन्द-भाव से जो परमात्मा का स्मरण करता है उसे ही भक्ति की, परमात्मा की प्राप्ति होती है।

### विशेष

1. छः दर्शन-न्याय, वैशेषिक, सांख्य, योग, पूर्वमीमांसा उत्तर मीमांसा या वेदान्त तथा छियान्नवें पाखंड-योगी = 12, जंगम = 18, शेवड़ा = 24, संन्यासी = 10, दरवेश = 14, ब्राह्मण = 18 हैं।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, रूपक, उपमा, पुनरुक्तिप्रकाश आदि अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
17. सो कछु बिचारहु पंडित लोई, जाकै रूप न रेष वरण नहीं कोई ॥टेक ॥

उपजै प्यंड प्रान कहाँ थें आवै, मूवा जीव जाइ कहाँ समावै ।  
 इंद्री कहाँ करिहि विश्रामा, सो कत गया जो कहता रामा ।  
 पंचतत तहाँ सबद न स्वाद, अलख निरंजन विद्या न बादं ।  
 कहै कबीर मन मनहि समाना, तव आगम निगम झूट करि जानाँ ॥ (37)

### व्याख्या

जिसका न कोई रूप है, न रेखा है, न वर्ण है, हे पंडित! उस परमतत्त्व परमात्मा पर विचार करो। यह शरीर कहाँ से पैदा होता है, शरीर में प्राण कहाँ से आता है, मृत जीव किसमें समाता है, इन्द्रियाँ कहाँ विश्राम करती हैं, जो वाणी राम नाम का जप कर रही थी, वह कहाँ गयी? जहाँ पर न तो पंच तत्त्व (क्षिति, जल, पावक, गगन, समीर) हैं, न शब्द है, न स्वाद है, न विद्या-वाद है। वहाँ केवल अलख-निरंजन है।

कबीरदास कहते हैं कि जब मन मन में समाविष्ट हो गया तब आगम-निगम सब असत्य भासित होने लगे।

### विशेष

1. निर्गुण निराकार ईश्वर सर्वत्र विद्यमान है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, उल्लेख व पदमैत्री अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
18. जाँ पै बीज रूप भगवाना, तौ पंडित का कथिसि गियाना ॥ टेक ॥  
 नहीं तन नहीं मन नहीं अहंकारा, नहीं सत रज तम तीन प्रकारा ॥  
 विष अमृत फल फले अनेक, बेद रु बोधक हैं तरु एक ।  
 कहै कबीर इहै मन माना, काहिधूँ छूट कवन उरझाना ॥ (38)

### व्याख्या

सांख्य और योग से सम्बद्ध दार्शनिक चिन्तन का विरोध करते हुए कबीरदास कहते तर संसार का मूल कारण भगवान है तो पंडित लोग किस ज्ञान की बातें करते हैं। तन, मन, अहंकार, सत, रज और तम ये प्रकृति के मूल कारण नहीं हैं। (ध्यान रहे कि सांख्यवादियों के अनुसार तन, मन और मूल कारण त्रिगुणात्मक प्रकृति- सत, रज और तम है।) कर्म रूपी वृक्ष पर अमृत और विष के फले हुए हैं। वेद और सारे ज्ञान (दर्शन) इस बात को स्वीकार करते हैं।

कबीरदास कहते हैं कि मन इसी में उलझा हुआ है। भला बताइये इसमें बँधा हुआ मन कैसे सकेगा?

### विशेष

1. वेदान्त मत की पर प्रस्तुति हुई है।

2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. रूपकातिशयोक्ति और वक्रोक्ति अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
19. पांडे कौन कुमति तोहि लागि, तूँ राम न जपहि अभागी ॥ टेक ॥  
 वेद पुरान पढ़त अस पॉडे, खर चंदन जैसें भारा ।  
 राम नाम तत समझत नाँही, अंति पड़े मुखि छारा ॥  
 बेद पढयाँ का यहु फल पॉडे, सब घटि देखें रामा ।  
 जन्म मरन थें तो तूँ छूटै, सुफल हूँहि सब काँमाँ ॥  
 जीव बधत अरु धरम कहत हो, अधरम कहाँ है भाई ।  
 आपन तो मुनिजन है बैटे, का सनि कहौ कसाई ॥  
 नारद कहे व्यास व्यास यों भाषै, सुखदेव पूछो जाई ।  
 कहै कबीर कुमति तब छूटे, जे रहौ राम ल्यो लाई ॥ (39)

### व्याख्या

कबीरदास जी कहते हैं कि हे पंडित! तुम्हें कुबुद्धि लग गयी है। हे अभागे! तू राम का जप क्यों नहीं करता है। हे पंडित! तुम वेद-पुरान को बिना समझे हुए वैसे पढ़ते हो जैसे चन्दन के सुवास का अनुभव किए बिना गधा उसके भार को ढोता है। तू राम नाम के रहस्य को नहीं जानता है, इसलिए अंत में तुम्हारे मुख में राख पड़ेगी।

हे पंडित! वेद पढ़ने का यही फल है कि सारे शरीर में (समस्त जीवों में) राम का दर्शन करो। ऐसी प्रतीति से आवागमन का बंधन छूटता है और सारी कामनाएं पूरी होती हैं।

कबीर पंडित लोगों से प्रश्न करते हुए कहते हैं कि यदि तुम जीवन-हत्या को धर्म कहते हो (वैदिकी हिंसा हिंसा न भवति) तो भला बताइये अधर्म कहाँ है? आप जो मुनि बन गये हो तो किसे कसाई कहा जाये? नारद कहते हैं, व्यास बोलते हैं और शुकदेव भी पूछने पर बताते हैं कि जब राम से प्रीति लगाओगे तभी कुबुद्धि का विनाश होगा।

### विशेष

1. जीव-हत्या का निषेध किया गया है तथा वैदिकी हिंसा हिंसा न भवति' पर गहरी आपत्ति देखी जा सकती है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।

4. प्रसाद गुण सर्वत्र विद्यमान है।
  5. अनुप्रास, वक्रोक्ति तथा उदाहरण अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
20. जो पै करता बरण बिचारै, तौ जनमत तीनि डाँड़ि किन सारै।।टेक।।  
 उत्पत्ति ब्यदँ कहाँ थै आया, जो धरी अरु लागी माया।  
 नहीं को ऊँचा नहीं को नीचा, जाका प्यंड ताही का सींचा।  
 जे तूँ बाँभन बभनी जाया, तो आँन बाँट द्वै काहे न आया।  
 जे तूँ तुरक तुरकनी जाया, तो भीतरि खतना क्यूँ न कराया।  
 कहै कबीर मधिम नहीं कोई, सो मधिम जा मुखि राम न होई।। (41)

### व्याख्या

जातिगत समानता का प्रतिपादन करते हुए कबीरदास कहते हैं कि यदि परमात्मा के मन में वर्ण-विचार होता तो वह जन्म से ही सबके मस्तक पर तिलक का चिह्न लगा देता।

कबीर का प्रश्न है कि सृष्टि की उत्पत्ति का बिन्दु (वीय) कहाँ से आया, जिसे धारण करके माया धारण उसी से सम्पृक्त हो गयी। पुनः कबीरदास जी कहते हैं कि कोई ऊँचा-नीचा नहीं है। सभी परमात्मा के बिन्दु से सिंचित हैं।

यदि ब्राह्मण ब्राह्मणी से जन्मा है तो वह भी उसी रास्ते से आया, जिससे अन्य लोग आते हैं। यदि तुरक तुकरनी से उत्पन्न है तो उसने भीतर ही खतना क्यों नहीं करवा लिया। कहने का आशय है कि यह वर्ण-व्यवस्था और जाति-व्यवस्था मानव द्वारा बनाई हुई है। परमात्मा द्वारा नहीं है। उसकी दृष्टि में सभी समान हैं।

कबीरदास कहते हैं कि कोई नीचा नहीं है। नीचा वही है जो राम-नाम का अपने मुख से जप नहीं करता है।

### विशेष

1. कबीर समाज सुधारक हैं, कबीर युगान्तरकारी हैं, कबीर विद्रोही हैं, कबीर मानवतावादी हैं आदि मान्यताओं की पुष्टि इस पद में हो जाती है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, प्रश्न व उल्लेख अलंकारों का प्रयोग हुआ है।
6. पद छंद का प्रयोग हुआ है।
7. संबोधन शैली का प्रयोग है। .

21. कथता बकता सुनता. सोई, आप बिचारै सो ग्यानी होई ॥ टेक ॥  
 जैसे अगनि पवन का मेला, चंचल बुधि का खेला ।  
 नव दरवाजे दरौं दुवार, बूझि रे ग्यानी ग्यान विचार ॥  
 देहौ माटी बोलै पवनों, बूझि रे ज्ञानी मूवा स कौनों ।  
 मुई सुरति बाद अहंकार, वह न मूवा जो बोलणहार ॥  
 जिस कारनि तटि तीरथि जाँही, रतन पदारथ घटही माहीं ।  
 पढ़ि पढ़ि पंडित बेद बषाँणे, भीतरि हूती बसत न जाँणै ॥  
 हूँ न मूवा मेरी मुई बलाइ, सो न मुवा जौ रह्या समाइ ।  
 कहै कवीर गुरु ब्रह्म दिखाया, मरता जाता नजरि न आया ॥ (42)

### व्याख्या

कबीरदास जी कहते हैं कि वही (परमात्मा) कहने वाला, बोलने वाला और सुनने वाला है। आत्म तत्त्व पर विचार करता है, वही ज्ञानी है। जैसे आग और पवन का मेल हो, वैसे यह जगत चंचल बाट का खेल है। इस शरीर रूपी गृह में नौ दरवाजे (नौ इन्द्रियों का द्वार) और ब्रह्मरन्ध्र का दसवाँ द्वार है। इस ज्ञान-विचार को कोई ज्ञानी ही समझ सकता है। मिट्टी की देह में पवन (प्राण) बोलता है। ज्ञानी ही समझ सकता है इसमें किसकी मृत्यु होती है। सुरति (स्मृति), वाद और अहंकार की मृत्यु होती है, जो बोलने वाला था और मूल तत्त्व, वह नहीं मरा।

मनुष्य जिसकी खोज में तीर्थ जाते हैं, वह रत्न-पदार्थ (परमात्मा) शरीर में ही विद्यमान है। पढ़-पढ़ करके पण्डित वेद-शास्त्रों का वर्णन बखान तो करते हैं, लेकिन अन्तस में विद्यमान वस्तु (चौतन्य तत्त्व) को नहीं जानते।

मैं नहीं मरा, मेरी बला (माया) मर गयी। जो सर्व समाया हुआ था, वह भी नहीं मरा। कबीरदास कहते हैं कि सतगुरु ने परमात्मा-दर्शन कराया। अब कोई मरता-जलता दिखायी नहीं पड़ता है।

### विशेष

1. आत्मा और परमात्मा की अमरता का विशेष कथन किया गया है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, उदाहरण आदि अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
22. हम न मरै मरहिं संसारा, हँम कूँ मिल्या जियावनहारा ॥ टेक ॥  
 अव न मरौं मरनै मन माँना, ते मूए जिनि राम न जाँना ।  
 साकत मरे संत जन जीवे, भरि भरि राम रसाइन पीवै ॥  
 हरि मरिहैं तो हमहूँ मरिहैं, हरि न मरै हँम काहे कूँ मरिहैं ।  
 कहै कवीर मन मनहि मिलावा, अमर भये सुख सागर पावा ॥ (43)

## व्याख्या

कबीरदास कहते हैं कि संसार नष्ट हो जाएगा, लेकिन हम (भक्त, साधक जन) नहीं मरेंगे, क्योंकि हमें जिलाने वाला अर्थात् अमरता देने वाला परमात्मा मिल गया है। अब मैं नहीं मरूँगा कि क्योंकि मेरा मन विषयों से विलग होने में सुखी हो गया है। वे ही मरेंगे जिन्होंने राम को नहीं जाना। शाक्त मरेंगे, लेकिन संत-जन जीयेंगे और राम रसायन का पान करेंगे। यदि हरि मरेंगे तभी हम मरेंगे और यदि हरि नहीं मरेंगे तो हम क्यों मरेंगे।

## विशेष

1. कबीरदास जी ने आत्मा व परमात्मा में अभेद स्थापित किया है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, रूपक व यमक अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
23. लोका तुम्ह जकहत हौ नंद कौ, नंदन नंद कहौ धुं काकौ रे।  
 धरनि अकास दोऊ नहीं होते, तब यहु नंद कहाँ थौ रे॥ टेक॥  
 जाँमें मरै न सँकुटि' आवै, नाँव निरंजन जाकौ रे।  
 अबिनासी उपजै नहिं बिनसै, संत सुजस कहैं ताको रे।  
 लष चौरासी जीव जंत मैं भ्रमत नंदी थाकौ रे।  
 दास कबीर को ठाकुर ऐसो, भगति करै हरि ताकौ रे॥ (48)

## व्याख्या

निर्गुण परमात्मा के स्वरूप का निरूपण करते हुए कबीरदास कहते हैं कि लोगो! तुम कृष्ण को नंद का पुत्र कहते हो तो भला बताइये कि नंद किसके पुत्र हैं? जब धरती और आकाश दोनों नहीं थे तब यह नंद कहाँ थे।

मूल परमात्मा वही है जो न तो जन्म लेता है और न ही मरता है और उसका नाम निरंजन है। वह अविनाशी है। उसकी न तो उत्पत्ति होती है और न उसका विनाश होता है। संतगण उसी के सुयश का गान करते हैं। भगवान कृष्ण के पिता नन्द तो स्वयं चौरासी लाख योनियों का चक्कर लगाते हुए थक गये हैं। दास कबीर का स्वामी ऐसा अनुपम है कि हरि (कृष्ण) भी उसी की भक्ति करते हैं।

## विशेष

1. इस पद में सगुण ब्रह्म और अवतार वाद का निषेध किया गया है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।

5. अनुप्रास व विशेषोक्ति अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
24. निरगुण राम निरगुण राम जपहु रे भाई, अबिगति की गति लखी न शजाई।।टेक।।  
 चारि बेद जाकै सुमृत पुरानाँ नौ ब्याकरनाँ मरम न जाँनाँ।।  
 चारि वेद जाकै गरड समौनाँ, चरन कवल कँवला नहीं जाँनाँ।।  
 कहै कबीर जाकै भेदै नाँहीं, निज जन बैठे हरि की छाहीं।। (49)

### व्याख्या

कबीरदास कहते हैं कि हे भाइयो! निर्गुण राम, निर्गुण राम का जप करो। इस अज्ञात परमात्मा की गति को देखा नहीं जा सकता है। चारों वेद, स्मृति पुराण, नौ व्याकरण जिसके रहस्य को नहीं जान पाये उसके विषय में कुछ भी कहना आसान नहीं है। शेषनाग और गरुड के समान आत्मीय चरण-कमलों में सदा रहने वाली लक्ष्मी भी उनके स्वरूप को नहीं जान पायी है। कबीरदास कहते हैं कि जिनके मन में कोई भेद, द्वैत दुराव-छिपाव नहीं है वही प्रभु-भक्त प्रभु की छाया में (शरण) बैठ सकता है।

### विशेष

1. निर्गुण ब्रह्म की अनिर्वचनीयता का संकेत पद में किया गया है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास व रूपक अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
25. लोका जानि न भूलौ भाई।  
 खालिक खलक खलक मैं खालिक, सब घट रह्यो समाई।। टेक।।  
 अला एकै नूर उपाया, ताकी कैसी निंदा।  
 ता नूर थे सब जग कीया, कौन भला कौन मंदा।।  
 ता अला की गति नहीं जाँनी गुरि गुड़ दीया मीठा।।  
 कहै कबीर में पूरा पाया, सब घटि साहिब दीठा।।(51)

### व्याख्या

कबीरदास सृष्टि और सष्टा में किसी प्रकार का भेद नहीं मानते हैं। इसी मान्यता के कारण वे कहते हैं कि हे लोगो! तुम जानबूझकर भूल न करो। परमात्मा संसार के कण-कण में व्याप्त है। सारे संसार में वह विद्यमान है।

अतः दोनों को अलग-अलग नहीं देखना चाहिए।

परमात्मा ने एक ज्योति की उत्पत्ति की है। उसकी क्या निन्दा की जाये। उसी ज्योति से सम्पूर्ण संसार उत्पन्न हुआ है। फलतः उसकी सृष्टि में कोई अच्छा और बुरा नहीं है। सब एक जैसे हैं।

उस अल्लाह (परमात्मा) की गति (मर्म) को कोई नहीं जान पाया है।

कबीरदास कहते हैं कि जब सतगुरु ने मधुर उपदेश दिया, तब मैंने उस पूर्ण परमात्मा को प्राप्त किया और मुझे समस्त प्राणियों में उस परमतत्त्व का दर्शन हुआ।

### विशेष

1. इस पद में सृष्टि और सृष्टा का अंतर समाप्त कर के अद्वैतवाद की प्रतिष्ठा की गयी है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास और वक्रोक्ति अलंकारों का प्रयोग हुआ है।
6. पद छंद का प्रयोग हुआ है।
7. संबोधन शैली का प्रयोग है।

26. रॉम मोहि तारि कहाँ लै जैहो।

सो बैकुण्ठ कहौ धूँ कैंसा, करि पसाव मोहि दैहो ॥ टेक ॥

जे मेरे जीव दोइ जाँनत हो, तौ मोहि मुक्ति बताओ।

एकमेक रमि रह्या सबनि मैं, तो काहे भरमावै ॥

तारण तिरण जबै लग कहिये, तब लग तत न जाँनाँ।

एक रॉम देख्या सबहिन मैं कहै कबीर मन माँनाँ ॥ (52)

### व्याख्या

कबीरदास कहते हैं कि हे राम! मुझे तार करके (मेरा उद्धार करके) कहाँ ले जाओगे? आप कृपा करके जिस स्वर्ग (बैकुण्ठ) को मुझे दोगे, भला बताइये वह बैकुण्ठ कैसा है? यदि मुझमें (जीवात्मा में) और आप में (परमात्मा में) किसी प्रकार का अन्तर है तो मुझे मुक्ति बताइये, मुक्ति प्रदान कीजिए। जब वह अकेला (परमात्मा) सभी जीवों में रमण कर रहा है तब मुझे क्यों भ्रमित कर रहे हो। जब तक तत्त्व (परम चैतन्य) का ज्ञान नहीं हो पाता है तभी तक तारने और तिरने की बात कही जाती है।

कबीरदास कहते हैं कि एक राम को ही मैंने सबमें देख लिया है और मेरा मन सारे कर्मों से मुक्त हो गया है।

### विशेष—

1. इस पद में कबीरदास ने मुक्ति का निषेध करते हुए राम की सर्वव्यापक सत्ता को स्वीकार किया है।
2. सीधी सरल सधुक्कड़ी भाषा का सहज प्रयोग द्रष्टव्य है।



3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास अलंकार का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग है।
27. सोहं हंसा एक समान, काया के गुण आँनही आन ॥ टेक ॥  
माटी एक सकल संसारा, बहुविधि भाँडे घड़े कुंभारा।  
पंच बरन दस दुहिये गाइ, एक दूध देखौ पतिआइ।  
कहै कबीर संसार करि दूरि त्रिभवननाथ रह्या भरपूरि ॥ (53)

### व्याख्या

कबीरदास जी कहते हैं कि सोऽहं और हंस में अर्थात् परमात्मा और जीवात्मा में कोई अन्तर नहीं है। दोनों एक समान हैं। शरीर के गुण अलग-अलग हैं। विधाता रूपी कुंभकार ने एक ही मिट्टी से नाना प्रकार के संसार रूपी बर्तनों की रचना की है। ये सारे बर्तन (भाँड) एक समान हैं। पाँच रंग की दस गायों को यदि दुहा जाये तो सबका दूध एक जैसा ही होगा।

कबीरदास कहते हैं कि सारे संशय को दूर कीजिए, क्योंकि त्रिभुवननाथ ही सर्वत्र विद्यमान हैं।

### विशेष

1. जीव और ब्रह्म में एकता प्रतिपादित है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. प्रसाद गुण सर्वत्र विद्यमान है।
  4. अनुप्रास व रूपक अलंकारों का प्रयोग हुआ है।
  5. पद छंद का प्रयोग हुआ है।
  6. वर्णनात्मक शैली का प्रयोग हुआ है।
28. अरे भाई दोइ कहा सो मोहि बतायौ, बिचिहि भरम का भेद लगावौ ॥टेक ॥  
जोनि उपाइ रचि द्वै धरनी दीन एक बीच भई करनी।  
रॉम रहीम जपत सुधि गई, उनि माला उनि तसबी लई ॥॥  
कहै कबीर चेतहु रे भाँदू, बोलनहारा तुरक न हिंदू ॥56 ॥

### व्याख्या

कबीरदास कहते हैं कि हे भाइयो! यदि परमात्मा दो हैं तो मुझे बताइये। लोग बीच में ही भ्रम-भेद फैलाते हैं। योगियो, दो धरती और दो धर्म-ये सब विभेद फैलाने के काम हैं। राम और रहीम को जपते-जपते लोग यह भूल जाते हैं कि दोनों ही एक हैं।

कबीरदास कहते हैं कि हे मूर्ख! सावधान हो जाओ। शरीर में विद्यमान बोलने वाली आत्मा हिंदू या मुसलमान नहीं है।

### विशेष

1. इस पद में ईश्वर की सर्वव्यापकता और समानता का वर्णन किया गया है और बताया गया है कि सारे मनुष्य एक हैं। उनकी जाति और उनका धर्म एक है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास अलंकार का प्रयोग हुआ है।
6. उदबोधन शैली का प्रयोग हुआ है।

29. ऐसा भेद विगूचन भारी, बेद कतेब दीन अरु दुनियाँ, कौन पुरिष कौन नारी।।टेक।।

एक बूंद एकै मल मूत्र, एक चॉम एक चॉम एक गूदा।

एक जोति थें सब उतपनाँ, कौन बॉम्हम कौन सूदा।।

माटी का प्यंड सहजि उतपना, नाद रु ब्यंद समाना।

विनसि गयाँ थै का नाँव धरिहौ, पढि गुनि हरि भ्रँन जाँना।।

रज गुन ब्रह्मा तम गुन संकर, सत गुन हरि है सोई।

कहै कबीर एक राँम जपहु रे, हिंदू तुरक न कोई।।(57)

### व्याख्या

कबीरदास जी कहते हैं कि परमात्मा के निर्माण में मनुष्यों ने अनेक प्रकार की भेद की बाधाएँ बना डाली हैं। इसी भेद की दृष्टि के कारण वेद और कुरान में, धर्म और संसार में तथा नर और नारी में भेद किया जाता है जबकि मूल रूप में ये सब एक हैं।

कबीरदास जी कहते हैं कि एक बूंद तथा एक मलमूत्र से, एक चाम, एक ही माँस तथा एक ही ज्योति से सारी सृष्टि उत्पन्न हुई है। इस सृष्टि में सभी एक समान हैं। कोई ब्राह्मण या शूद्र नहीं है। मिट्टी का यह पार्थिक शरीर सहज रूप से पैदा हुआ है। जिस नाद और बिंदु से यह पैदा हुआ है उसी में यह समा भी जाता है। शरीर के नष्ट होने पर उसका नामरूप समाप्त हो जाता है। पढ़कर के भी परमात्मा के इस रहस्य को लोग जान नहीं पाते हैं। ब्रह्मा में रजोगुण की, शंकर में तमोगुण की तथा विष्णु में सतोगुण की विद्यमानता है।

कबीरदास कहते हैं कि कोई न तो हिन्दू है और न तुर्क। सभी में एक राम का निवास है। उसी एक का जप करो।

### विशेष

1. अपनी समाज—विषयक, क्रान्तिकारी विचारधारा के अंतर्गत कबीरदास जी ने सारी दृष्टि का प्रतिपादन किया गया है। हिन्दू और तुर्क में समानता प्रतिपादित की गई है।

2. सीधी सरल सुधक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास अलंकार का प्रयोग हुआ है।
  6. पद छंद का प्रयोग हुआ है।
  7. वर्णनात्मक शैली का प्रयोग है।
30. काजी कौन कतेब. बषानै।

पढ़त पढ़त केते दिन बीते, गति एकै नहीं जानें।। टेक।।  
 सकति से नेह पकरि करि सुंनति, बहु नवदूँ रे भाई।  
 जौर पुदाई तुरक मोहिं करता, तो आपै कटि किन जाई।।  
 हौं तौ तुरक किया करि सुंनति, औरति सौ का कहिये।  
 अरध सरीरी नारि न छूटे, — आधा हिंदू रहिये।।  
 छाँड़ि कतेव राँम कहि काजी, खून करता हौ भारी।  
 पकरी टेक कबीर भगति की, काजी रहै झष मारी।।(59)

### व्याख्या

कबीरदास जी कहते हैं हे काजी! तुम किस कुरान की बात करते हो। धर्म-ग्रन्थों को पढ़ते-पढ़ते जाने कितने दिन बीत गये, लेकिन तुम उस परमात्मा की गति को (रहस्य को) नहीं जान सके। तुम्हें जोर-जबरदस्ती से प्रेम है। पकड़कर सुन्नत करते हो, लेकिन यह ठीक बात नहीं है।

कबीर कहते हैं कि यदि खुदा (परमात्मा) मुझे तुर्क (मुसलमान) बनाता तो सुन्नत करने की आवश्यकता नहीं पड़ती, वह अंग स्वतः कट कर गिर जाता। सुन्नत करके तो मुझे तुर्क बना दिया, लेकिन औरत से क्या कहोगे? नारी (पत्नी) को अर्द्धांगिनी कहा गया है, वह छोड़ी नहीं जा सकती है अतः आधा हिन्दू ही रहना पड़ता है।

कबीरदास काजी को सावधान करते हुए कहते हैं कि हे काजी! धर्म-ग्रन्थों को छोड़कर परमात्मा का जप करो। धर्म-ग्रन्थों (कुरान आदि) के बहाने से तुम बहुत खून करते हो। मैंने तो भक्ति का सहारा ले लिया है और काजी ग्रन्थों का सहारा लेने के कारण माथा पीट रहा है।

### विशेष

1. इस पद में कबीर ने सुन्नत (मुसलमान बनाने की पद्धति) पर अपनी तीखी प्रतिक्रिया की है और कुरान आदि धर्मग्रन्थों के उस अंश निर्देश का निषेध किया है जो अमानवीय कार्यों की प्रेरणा देते हैं
2. सीधी सरल सुधक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।

5. अनुप्रास पुनरुक्ति प्रकाश आदि अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग है। .

31. मुल्लों कहाँ पुकारे दूरि, रॉम रहीम रह्या भरपूरि।। टेक।।  
 यहु तो अलहु गूंगा नाँही, देखै खलक दुनी दिल माँही।।  
 हरि गुन गाइ बंग में दीन्हॉ, काम क्रोध दोऊ बिसमल कीन्हॉ।।  
 कहै कबीर यह मुलना झूठा, राम रहीम सबनि मैं दीठा।। (60)

### व्याख्या

कबीरदास जी कहते हैं कि हे मुल्ला! तुम परमात्मा को दूर क्यों मानते हो? वह राम—रहीम सर्वत्र व्याप्त है। अल्लाह (परमात्मा) गूंगा नहीं है। उस परमात्मा का दर्शन सृष्टि में, संसार में और अन्तरात्मा में करो।

कबीरदास जी कहते हैं कि हरि गुणगान करके मैं बाँग देता हूँ और काम—क्रोध दोनों की बलि देता हूँ। वस्तुतः यह मुल्ला झूठा है, असत्य भाषण करता है। राम—रहीम सबमें दिखायी पड़ते हैं।

### विशेष

1. सृष्टि के कण—कण में ईश्वर की विद्यमानता का वर्णन किया गया है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गण सर्वत्र विद्यमान है।
5. अनुप्रास अलंकार का सफल प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग है।

32. पढ़ि ले काजी बंग निवाजा, एक मसीति दसौं दरवाजा।। टेक।।  
 मन करि मका कबिला करि देही, बोलनहार जगत गुर येही।।  
 उहाँ न दोजग भिस्त मुकामाँ, इहाँ ही रॉम इहाँ रहिमाँनाँ।।  
 बिसमल तामस भरम के दूरी, पंचू भयि ज्युँ होइ सबूरी।।  
 कहै कबीर मैं भया दीवाँनाँ, मनवाँ मुसि मुसि सहजि समानाँ।। (61)

### व्याख्या

कबीरदास जी कहते हैं कि हे काजी! तुम बाँग दो और नमाज पढ़ो। एक शरीर रूपी मस्जिद के दस इन्द्रिय रूपी दस द्वार हैं। मन को मक्का और देह को काबा बनाकर बाँग दो और नमाज पढ़ो। बोलने वाला जगत् गुरु इसी शरीर में ही है। इसमें न तो स्वर्ग है और न नरक। इसमें ही राम और रहमान का निवास है। खून बखन (बलि), मोह और भ्रम को दूर कर दो, इसी के साथ पाँचों का भय (काम, क्रोध, लोभ, मद मोह) समाप्त हो जायेगा।

कबीरदास कहते हैं कि मैं राम के प्रेम में दीवाना हो गया हूँ और मन प्रसन्नता के साथ सहज समाधिस्थ हो गया है।

**विशेष**

1. ईश्वर की सहज साधना पर बल दिया गया है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, पुनरुक्तिप्रकाश अलंकारों का प्रयोग हुआ है।
  6. पद छंद का प्रयोग हुआ है।
  7. वर्णनात्मक शैली का प्रयोग है।
33. काहे री नलनी तू कुम्हिलाँनी, तेरे ही नालि सरोवर पाँनी ॥ टेक ॥  
जल में उतपति जल में बास, जल में नलनी तोर निवास ॥  
ना तलि तपति न ऊपरि आगि, तोर हेतु कहु कासनि लागि ॥  
— कहैं कबीर जे उदिक समान, ते नहीं मूए हँमरे जाँन ॥ (64)

**व्याख्या**

हे जीवात्मा रूपी कमलिनी! तू क्यों कुम्हला गयी है ? तेरे ही जड़ में तो सरोवर के पानी की आत्मिक चेतना की विद्यमान है। जल में तुम्हारी उत्पत्ति होती है, जल में ही तुम्हारा अधिवास है, निवास है। न तुम्हारा तल तपता है और न ऊपर आग है। तो बताइये तुम्हें किससे अनुराग हो गया है जिससे तू मलिन है? कबीरदास कहते हैं कि जो जल के समान है वे मेरी समझ से नहीं मरेंगे।

**विशेष**

1. प्राकृतिक प्रतीकों से जीवात्मा और परमात्मा की एकता का निरूपण इस पद में किया गया है।
  2. सीधी सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, उपमा व अन्योक्ति अलंकारों का प्रयोग हुआ है।
  6. पद छंद का प्रयोग हुआ है।
  7. प्रतीकात्मक शैली का प्रयोग हुआ है।
34. बागड़ देस लूवन का घर है, तहाँ जिनि जाइ दाशन का डर है ॥ टेक ॥  
सब जग देखौं कोई न धीरा, परत धूरि सिरि कहत अवीरा ॥  
न तहाँ तरवर न तहाँ पाँणी, न तहाँ सतगुर साधू बाँणी ॥  
न तहाँ कोकिला न तहाँ सूवा, ऊँचे चढ़ि चढ़ि हंसा मूवा ॥  
देश मालवा गहर गंभीर डग डग रोटी पग पग नीर ॥  
कहैं कबीर घरहीं मन मानौं, गूंगे का गुड़ मूंगे जानौं ॥ (68)

## व्याख्या

कबीरदास कहते हैं कि यह संसार रूपी बागड़ देश लू का घर है। वहाँ नहीं जाना चाहिए क्योंकि वहाँ पर जलने का डर रहता है। मुझे पूरे संसार में कोई भी धीर व्यक्ति नहीं दिखाई पड़ता है। सिर में तो धल पड़ती है, लेकिन धूल को अबीर कहते हैं।

वागड़ देश में न वृक्ष है और न पानी है। वहाँ सतगुरु की श्रेष्ठ वाणी भी नहीं है। न वहाँ कोयल है और न तोता। वहाँ हंस भी ऊँचे चढ़कर (पानी की खोज में हंस को काफी ऊँचे चढ़ना पड़ता है) मरते रहते हैं।

शरीर रूपी मालवा देश गहरा और गंभीर है। यहाँ पग-पग पर रोटी और पानी मिलता है। कबीरदास कहते हैं कि शरीर रूपी घर में ही मन आनंदित है। जिस प्रकार गूंगा व्यक्ति ही गुड़ का स्वाद जानता है, वह बता नहीं सकता कि गुड़ का स्वाद कैसा है। वैसे ही इस आनन्द को केवल मैं ही समझता हूँ। वास्तव में, वह अनुभूति का विषय है, अभिव्यक्ति का नहीं।

## विशेष

1. इस पद में लोक के दो स्थानों को आधार बनाकर अध्यात्म-लोक की व्यंजना की गयी है।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, पुनरुक्तिप्रकाश व लोकोक्ति अलंकारों का प्रयोग हुआ है।
6. पद छंद का प्रयोग हुआ है।
7. प्रतीकात्मक शैली का प्रयोग है।

35. कैसे नगरि करौं कुटवारी, चंचल पुरिष विचषन नारी ॥ टेक ॥  
 बैल बियाइ गाइ भई बाँझ, बछरा दूहै तीन्हुँ साँझ ॥  
 मकड़ी धरि माषी छछि हारी, मास पसारि चीन्ह रखवारी ॥  
 मूसा खेटव नाव विलइया, मीडक सोवै साप पहरइया ॥  
 निति उठि स्याल स्यंघ सँ झूझै, कहै कबीर कोई बिरला बूझै ॥ (80)

## व्याख्या

कबीरदास कहते हैं कि हे प्रभु। इस शरीर रूपी नगर की रक्षा कैसे करूँ। इस शरीर में रहने वाला पुरुष जीव भी बड़ा चंचल है और नारी (माया) बड़ी चतुर है।

यहाँ पर बड़ी विचित्र स्थिति है। यहाँ बैल बच्चा देता (बियाता) है अर्थात् अविवेक से सारे कार्य किये जाते हैं। गगन(विवेक) बंध्या है। बछरे (इन्द्रियाँ) का तीनों प्रहर (प्रातः, दोपहर, संध्या) दोहन होता है। मकड़ी (माया) के घर मक्खियाँ (अनेक वृत्तियाँ) सफाई करने वाली हैं। फँसे हुए मांस (विषय वासना) की रक्षा करने वाली चील्ह (लोभवृत्ति) है। चूहा (मन) मल्लाह है, बिल्ली (काम) नाव (प्रज्ञा) है। मेंढक (ज्ञान) सो रहा है और साँप (अज्ञान) पहरेदार है। नित्यप्रति उठकार स्थल (तृष्णा) सिंह (जीव) से युद्ध करता है। कबीरदास कहते हैं। कि इस उलट सन्दर्भों को कोई विरला व्यक्ति ही समझ सकता है।

**विशेष**

1. इस पदों पर सिद्धों का व्यापक प्रभाव देखा जा सकता है। सिद्ध ढेण्डण पाद ने भी कुछ ऐसा ही लिखा है  
बलद बिआ अल गविआ आबांझे,  
पिटा दुहिए ए तिना साझे।  
निति सिआला सिंह सभी जूझअ,  
ढेण्डण पाएट गीत बिरले बूझअ।।
2. सीधी सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व प्रश्न अलंकारों का प्रयोग हुआ है।
6. पद छंद का प्रयोग हुआ है।
7. प्रतीकात्मक शैली का प्रयोग है। .

36. माया तजूँ तजी नहीं जाइ, फिर फिर माया मोहि लपटाइ।। टेक।।  
माया आदर माया मान, माया नहीं तहाँ ब्रह्म गियाँन।।  
माया रस माया कर जॉन, माया करनि ततै परान।।  
माया जप तप माया जोग, माया बाँधे सबही लोग।।  
माया जल थलि माया आकासि, माया ब्यापि रही चहुँ पासि।।  
माया माता माया पिता, असि माया अस्तरी सुता।।  
माया मारि करै व्यौहार, कहैं कबीर मेरे राम अधार।।(84)

**व्याख्या**

कबीरदास जी कहते हैं कि हे प्रभु! मैं माया को छोड़ना चाहता हूँ, पर वह छोड़ी नहीं जाती।। बार-बार माया मुझसे लिपटती है। माया के अनेक रूप हैं। माया आदर है, माया मान है, लेकिन जहाँ पर ब्रह्मज्ञान है, वहाँ माया नहीं है। स्वाद को माया जानना चाहिए। माया के कारण ही मानव अपने प्राणों को तजता है। जप, तप, योग आदि बाह्याचार भी माया है। माया ही सब लोगों को आबद्ध किये हुए है। जल, थल माया है, आकाश माया है। चारों तरफ माया ही परिव्याप्त है। माता माया है, पिता माया है, स्त्री-पुत्री आदि सभी माया हैं।

कबीरदास जी कहते हैं कि मेरे प्राणाधार तो राम हैं, इसीलिए मैं माया को मार करके व्यवहार करता हूँ।

**विशेष**

1. इस पद में अनेक रूपा माया की सर्वव्याप्ति पर प्रकाश डाला गया है।
2. सीधी, सरल सधुक्कड़ी भाषा का सहज प्रयोग द्रष्टव्य है।

3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, रूपक और यमक अलंकारों का प्रयोग हुआ है।
  6. पद छंद का प्रयोग हुआ है।
  7. वर्णनात्मक शैली का प्रयोग है।
37. हरि ठग जग कौ ठगौरी लाई, हरि के वियोग कैसे जीऊँ मेरी  
माई।।टेक।।  
कौन पूरिष को काकी नारी, अभिअंतरि तुम्ह लेहु बिचारी।।  
कौन पूत को काको बाप, कौन मरै कौन करै संताप।।  
कहै कबीर ठग सौं मन माना, गई ठगौरी ठग पहिचाना।।(89)

### व्याख्या

कबीरदास कहते हैं कि परमात्मा बहुत बड़े ठग (मायावी) हैं। संसार को उन्होंने अपनी माया रूपी ठगी से व्याप्त कर रखा है। वह स्वयं माया के कारण दिखते नहीं हैं। इस स्थिति में आत्मा बिलखती हई कह रही है कि हे सखी! भला बताइये कि मैं हरि के वियोग में कैसे जीवित रहूँ? कबीरदास जी कहते हैं कि कौन किसका पति है कौन किसकी पत्नी है—इस सत्यता पर अभ्यंतर में विचार करो। कौन किसका पुत्र है और कौन किसका पिता कौन मरता है और कौन संतप्त (दुखी) होता है।

कबीरदास कहते हैं कि मेरा मन ठग (परमात्मा) में लग गया है। और मैंने ठग (परमात्मा) को पहचान लिया है। अतः उसकी माया नष्ट हो गयी है। अर्थात् अब माया मुझे आकृष्ट नहीं कर सकती है।

### विशेष

1. कबीर के इस पद पर शंकराचार्य के इस श्लोक का प्रभाव देखा जा सकता है जिसमें सम्बन्धों की अनित्यता और परमात्मा की सत्यता का संकेत दिया गया है। वे लिखते हैं  
का तब कान्ता कस्ते पुत्रः  
संसारोऽयमतीव विचित्रः।  
कस्त्वं भोवा कुलः आयातः,  
तत्त्वं चिन्तय तदिदं भ्रातः।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, वक्रोक्ति व रूपक अलंकारों का प्रयोग हुआ है।
6. पद छंद का प्रयोग हुआ है।



7. कबीर की तर्कशीलता की संलक्ष्य है।

38. विनसि जाइ कागद की गुड़िया, जब लग पवन तबै लग उड़िया ॥ टेक ॥  
गुड़िया कौ सबद अनाहद बोले, खसम लियै कर डोरी डोले ॥  
पवन थक्यो गुड़िया टहरानी, सीस धनै धुनि रोवै प्रॉनी ।  
कहै कबीर भजि सारंगपानी, नाही तर हैहै खँचा तानी ॥ (91)

### व्याख्या

कबीरदास कहते हैं कि कागज की यह गुड़िया (शरीर) है जो अवश्य ही नष्ट हो जायेगी। जब तक शरीर पवन (प्राण) है, तभी तक यह उड़ेगी। गुड़िया (शरीर) अनाहत शब्द (अनहदनाद) बोल रही है। इसके शिथिल होते ही गुड़िया (शरीर) स्थिर हो जाएगी अर्थात् निष्पेष्ट-क्रिया हीन हो जाएगा और लोग सिर न करके विलाप करने लगेगे। अतः कबीरदास कहते हैं कि भगवान विष्णु की उपासना करो, अन्यथा बड़ी परेशानी होगी।

### विशेष

1. ईश्वर-भक्ति पर बल दिया गया है।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व रूपक अलंकारों का प्रयोग हुआ है।
6. पद छंद का प्रयोग हुआ है।
7. प्रतीकात्मक शैली का प्रयोग है।

39. मन रे तन कागद का पुतला ।  
लागै बूंद विनसि जाइ छिन में, गरव कर क्या इतना ॥ टेक ॥  
माटी खोदहिं भीत उसारे, अंध कहै घर मेरा ।  
आवै तलव बाँधि लै चालै, बहुरि न करिहै फेरा ।  
खोट कपट करि यहु धन जोर्या, लै धरती में गाड्यौ ॥  
रोक्यो घटि साँस नहीं निकसै, ठौर ठौर सब छाड्यौ ॥  
कहै कबीर नट नाटिक थाके, मदला कौन बजावै ॥  
गये पषनियाँ उझरी बाजी, को काहू कै आवै ॥ (92)

### व्याख्या

कबीरदास कहते हैं कि हे मन! यह शरीर कागज का पुतला है। बूंद (रोग आदि) के लगते ही यह क्षण-मात्र में विनष्ट हो जाता है। इसलिए इस नश्वर शरीर पर इतना अहंकार करना ठीक नहीं है। अज्ञानी मनुष्य मिट्टी खोदकर दीवार उठाता है और घर बनाता है तथा कहता है कि यह घर मेरा है, लेकिन जब परमात्मा के यहाँ से बुलावा

आता है और यम के दूत बाँधकर ले जाते हैं, तो फिर वहाँ से पुनः वापसी नहीं हो पाती है।

मनुष्य पाप और कपट करके धन को इकट्ठा करता है और उसे सुरक्षित रखने के लिए धरती में गाड़ता है, लेकिन जब शरीर में साँस थम जाता है तब धन नहीं निकाल पाता और सारा धन स्थान-स्थान पर ही छूट जाता है।

कबीर कहते हैं कि नट और नर्तक थक गये हैं, अब मर्दल कौन बजायेगा। पखावज बाजा बजाने वाले चले गये हैं और सारा दाँव उजड़ गया। ऐसी स्थिति में कौन किसके पास आयेगा।

### विशेष

1. कवि ने स्पष्ट किया है कि यह संसार नश्वर है।
  2. सीधी, सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास व रूपक अलंकारों का प्रयोग हुआ है।
  6. पद छंद का प्रयोग हुआ है।
  7. संबोधन शैली का प्रयोग हुआ है।
40. राम थोरे दिन को का धन करना, धंधा बहुत निहाइति मरना ॥ टेक ॥  
कोटि धज साह हरती बंधी राजा, क्रिपन को धन कौनें काजा ॥  
धन के गरवि राम नहीं जाना, नागा है जंम पै गुदरौंनौं ॥  
कहै कबीर चेतहु रे भाई, हंस गया कछु संगि न जाई ॥ (99)

### व्याख्या

कबीरदास जी कहते हैं कि हे राम! थोड़े समय के लिए धन लेकर क्या करना है बहुत संशय हैं और मरण सुनिश्चित है। करोड़ों ध्वजों के स्वामी, हाथी वाले राजा भी काल के ग्रास बन चुके हैं यह धन किस काम का है। कबीरदास जी कहते हैं कि हे मनुष्य, तुम धन के गर्व के कारण तुम राम को नहीं पहचान पाये, लेकिन अन्त में तुम्हें नंगे यमराज के यहाँ जाना पड़ेगा, पेश होना पड़ेगा।

कबीर कहते हैं कि हे भाई! विचार करो। हंस (प्राण) चला जाता है। उसके साथ में कुछ नहीं जानते वह विलकुल अकेला जाता है।

### विशेष

1. इस पद में धन की व्यर्थता व्यक्त की गयी है।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास अलंकार का प्रयोग है।

6. पद छंद का प्रयोग हुआ है।

7. संबोधन शैली का प्रयोग है।

41. काह कूँ माया दुख करि जोरी, हाथि चूँन गज पाँच पछेवरी ॥ टेक ॥  
नाँ को बँध न भाई साँधी, बाँधे रहे तुरंगम हाथी ॥  
मैडी महल वावड़ी छाजा, छाड़ि गये सब भूपति राजा ॥  
कहै कवीर राम ल्यौ लाई, धरी रही माया काहू खाई ॥ (100)

### व्याख्या

कबीरदास जी कहते हैं कि हे मनुष्य! तूने कष्ट उठाकर इतनी माया (धन-सम्पत्ति) क्यों इकट्ठी की है। तेरे लिए थोड़ा आटा और पाँच गज की चादर पर्याप्त थी। इस संसार में अन्तिम बेला में न कोई भाई-बंधु होता है और न ही बंधे साथी होता है। घर के द्वार पर बंधे घोड़े और हाथी भी यहीं बँधे रह जाते हैं। इस पृथ्वी के बड़े-बड़े सम्राट, राजा भी अपने, वैभव गौरवपूर्ण महल और सुसज्जित वावड़ी भी राजा लोग यहीं छोड़ गये। अतः कबीरदास जी कहते हैं कि राम में ध्यान लगाओ। संग्रह की हुई माया (धन-सम्पत्ति) को कोई और ही खाता है।

### विशेष

1. धन-सम्पत्ति की नश्वरता का वर्णन करते हुए ईश्वर-भक्ति पर बल दिया गया है।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास अलंकार का प्रयोग हुआ है।
6. पद छंद का प्रयोग हुआ है।
7. संबोधन शैली का प्रयोग है।

42. हरि जननी मैं बालिक तेरा, काहे न औगुण बकसहु मेरा ॥ टेक ॥  
सुत अपराध करै दिन केते, जननी कै चित रहै न तेते ॥  
कर गहि केस करे जौ घाता, तऊ न हेत उतारै माता ॥  
कहै कबीर एक बुधि बिचारी, बालक दुखी दुखी महतारी ॥ (111)

### व्याख्या

कबीरदास जी कहते हैं कि हे प्रभु! तुम मेरी माता हो और मैं तुम्हारा पुत्र हूँ। फिर तुम मेरे अवगुणों को क्यों नहीं माफ कर देते हो? पता नहीं कितने दिन पुत्र अपराध करता रहता है, लेकिन माता के मन में उसके अपराध नहीं रहते हैं। यदि पुत्र माता के केश को पकड़कर मारता भी है तो भी माता के मन में उसके प्रति प्रेम कम नहीं होता है। कबीरदास बुद्धि से विचार करके कहते हैं कि पुत्र के दुःख से माता दुखी रहती है। .

### विशेष

1. कबीर ने इस पद में परमात्मा को माता के रूप में प्रस्तुत करके वात्सल्य भाव की भक्ति का मार्मिक निरूपण किया है। .

2. सीधी, सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, पुनरुक्ति प्रकाश व स्वभावोक्ति अलंकारों का प्रयोग हुआ है।
  6. पद छंद का प्रयोग हुआ है।
  7. आत्मकथात्मक शैली का प्रयोग है।
43. हरि मेरा पीव भाई, हरि मेरा पीव, हरि बिन रहि न सकै मेरा जीव ॥ टेक ॥  
 हरि मेरा पीव मैं हरि की बहुरिया, राम बड़े मैं छुटक लहुरिया।  
 किया स्यंगार मिलन कै ताँई, काहे न मिलौ राजा राम गुसाँई ॥  
 अब की बेर मिलन जो पाँऊँ, कहै कबीर भौ जलि नहीं आँऊँ ॥ (117)

### व्याख्या

कबीरदास कहते हैं कि परमात्मा मेरा प्रियतम है, उनके बिना मेरा जीवन (प्राण) नहीं रह सकता। वे पुनः कहते हैं कि परमात्मा मेरा प्रिय है और मैं उसकी बहुरिया (प्रियतमा) हूँ। राम बड़े हैं और मैं उनसे छोटी हूँ। मैंने उनसे मिलने के लिए श्रृंगार किया है। हे मेरे स्वामी राजा राम! तुम मुझे क्यों नहीं मिलते हो?

कबीरदास कहते हैं कि आत्मा कह रही है कि यदि इस बार प्रियतम से मिलन हो जाये तो मुझे पुनः संसार सागर में नहीं आना पड़ेगा।

### विशेष

1. कांतासम्मित भक्ति की हृदयस्पर्शी योजना की गई है।
  2. सीधी, सरल सधुक्कड़ी भाषा का सहज प्रयोग द्रष्टव्य है।
  3. शब्द योजना अत्यंत सार्थक तथा भावाभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, रूपक व रूपकातिशयोक्ति अलंकारों का प्रयोग है।
  6. पद छंद का प्रयोग हुआ है।
  7. आत्मकथात्मक शैली का प्रयोग है।
44. राम बिन तन की ताप न जाई, जल मैं अगनि उठी अधिकाई ॥ टेक ॥  
 तुम्ह जलनिधि मैं जल कर मीना, जल मैं रही जलहि बिन सीना।  
 तुम्ह प्यंजरा मैं सुवनाँ तोरा, दरसन देहु भाग बड़ मोरा ॥  
 तुम्ह सतगुरु मैं नौतम चेला, कहै कबीर राम रमूं अकेला ॥ (120)

## व्याख्या

कबीरदास जी कहते हैं कि परमात्मा के बिना शरीर की दाहकता समाप्त नहीं होगी। संसार—सागर में भयंकर ज्वाला उठी हुई है। हे प्रभु! तुम सागर हो और मैं तुम्हारे जल में रहने वाली मछली हूँ। मैं जल में रहती हूँ और जल के बिना खिन्न हूँ। हे प्रभु! तुम पिंजड़ा हो और मैं उस पिंजड़े में बन्द तेरा तोता हूँ। तुम मुझे दर्शन दो, यह मेरा बहुत बड़ा भाग्य होगा। हे प्रभु! तुम मेरे सतगुरु हो और मैं तुम्हारा नौसिखिया (नवीनतम) शिष्य हूँ। मैं तो राम में अकेला ही रमण करता हूँ।

## विशेष

1. कबीर को अनन्य भक्ति भावना उजागर हुई है।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, विरोधाभास, विशेषोक्ति व रूपक अलंकारों का प्रयोग हुआ है।
6. पद. छंद का प्रयोग हुआ है।
7. आत्मकथात्मक शैली का प्रयोग है।

45. डगमग छाडि दै मन बौरा।

अव तो जरें बरें बनि आवै, लीन्हों हाथ सिंधौरा ॥ टेक ॥

होइ निसंक मगन है नाचौ, लोग मोह भ्रम छाड़ौ ॥

सूरौ कहा मरन थें डरपैं, संतों न संचौं भाड़ौ ॥

लोक वेद कुल की मरजादा, इहै कलै मैं पासी।

आधा चलि करि पीछा फिरिहै है है जग मैं हाँसी ॥

यह संसार सकल है मैला, राम कहै ते सूवा ॥

कहै कबीर नाव नहीं छाँडौ, गिरत परत चढ़ि ऊँचा ॥ (129)

## व्याख्या

कबीरदास जी कहते हैं—हे पागल मन! दुविधा (चंचलता) को छोड़ दे। अब तो हाथ में सिंधौरा (सौभाग्य कर सूचक प्रसाधन) ले लिया है, अतः अब जलने में ही कल्याण है। लोभ, मोह और भ्रम को छोड़कर, निर्भय होकर और प्रसन्न होकर नाचो। योद्धा मरने से नहीं डरता है और सती बर्तनों के संचय में नहीं लगी रहती है। लोक, वेद और कुल की मर्यादा गले की फाँसी है। यदि आधे रास्ते से (भक्ति पथ के आधे रास्ते से) कोई पीछे चलता है तो उनकी संसार में हँसी होगी।

यह सारा संसार गन्दा है जो राम का जप करता है, वही शुद्ध है। कबीरदास कहते हैं कि नाम जप नहीं छोड़ूंगा। गिरते—पड़ते ऊँचा चढ़ना ही है।

**विशेष**

1. मन की चंचलता का परित्याग करने तथा ईश्वर की भक्ति करने का संदेश दिया गया है।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व रूपक अलंकारों का प्रयोग हुआ है।
6. पद छंद का प्रयोग हुआ है।
7. आत्मकथात्मक शैली का प्रयोग है।

46. कहा भयौ तिलक गरै जपमाला, मरम न जानें मिलन गोपाला।।टेक।।  
 दिन प्रति पसू करै हरिहाई, गरे काठ बाकी बाँनि न जाई।।  
 स्वाँग सेत करणी मनि काली, कहा भयौ गलि माला घाली।।  
 विन ही प्रेम कहा भयौ रोये, भीतरि मैल बाहरि का धोये।।  
 गल गल स्वाद भगति नहीं धीर, चीकन चंदवा कहै कबीर।। (136)

**व्याख्या**

कबीरदास जी कहते हैं कि हे मनुष्यों! तुम्हें यदि गोपाल (परमात्मा) से मिलन का रहस्य नहीं ज्ञात है तो माथे पर तिलक और गले में जपमाला डालने से कोई लाभ नहीं है। पशु दिन—रात भगदड़ मचाये रहते हैं उनके गले में काठ बाँध दिया जाता है, लेकिन उनका स्वभाव नहीं बदलता। तुम्हारा आचरण व्यवहार—आडम्बर तो सफेद है, लेकिन तुम्हारी करणी काली है, मन मैला है, तो भला बताइये गले में माला डालने से क्या लाभ, बिना प्रेम के विलाप करने से क्या लाभ होगा। आत्मा तो मलिन है, फिर बाहर का शरीर धोने से क्या लाभ होगा अर्थात् कुछ नहीं।

अंत में कबीरदास जी कहते हैं कि भक्ति तरल स्वादिष्ट और चिकना चँदोवा नहीं है, वह हड़बड़ी से नहीं प्राप्त होती है। उसकी प्राप्ति के लिए धीरता चाहिए।

**विशेष**

1. इस पद से कथनी और करनी, तन और मन दोनों की ही पवित्रता पर बल दिया गया है।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, प्रश्न, दृष्टांत आदि अलंकारों का प्रयोग हुआ है।
6. पद छंद का प्रयोग हुआ है।
7. आत्मकथात्मक शैली का प्रयोग है।

47. जौ पै पिय के मनि नाही भये, तौ का परोसनि कै हुलसाये।। टेक।।

का चूरा पाइल झमकायें, कहा भयौ बिछुवा ठमकायें ।।  
 का काजल स्यंदूर के दीयें, सोलह स्यंगार कहा भयौ कीयै ।।  
 अंजन मंजन करै ठगौरी, का पचि मरै निगौड़ी बौरी ।।  
 जौ पै पतिव्रता है नारी, कैसे ही रही सो पियहिं पियारी ।।  
 तन मन जीवन सौपि सरीरा, ताहि सुहागिन कहै कवीरा ।। (139)

### व्याख्या

यदि कोई स्त्री अपने पति को अच्छी नहीं लगती है तो पड़ोसियों की प्रसन्नता से क्या? चूड़ी और पायल झमकाने से क्या? और बिछुवा के बजाने से क्या होगा? काजल और सिंदूर तथा सोलह शृंगार से क्या? अंजन और मंजन टगने के लिए हैं, आकृष्ट करने के लिए हैं। ये पागल और अभागिन स्त्री उसमें अपने को क्यों विनष्ट कर रही हैं?

यदि नारी पतिव्रता है तो वह कैसे भी रहे, प्रिय को प्यारी लगती है कबीरदास कहते हैं कि जो तन, मन और जीवन को समर्पित कर देती है, वही नारी 'सुहागिन' है।

### विशेष

1. कबीर ने इस पद में आध्यात्मिक संकेत दिया है। इस पद में प्रयुक्त स्त्री जीवात्मा का तथा पति—पुरुष परमात्मा का प्रतीक है। स्पष्ट है कि जिस प्रकार से पति को केवल शरीर से ही नहीं प्रसन्न किया जा सकता है, उसके लिए त्याग और समर्पण अपेक्षित है। उसी प्रकार परमात्मा को भी केवल ब्रह्माचारों से नहीं रिझाया सकता है उसकी भक्ति—पुष्टि के लिए आन्तरिक साधना अनिवार्य है।
2. सीधी, सरल सधुक्कड़ी भाषा का सहज प्रयोग द्रष्टव्य है।
3. शब्द योजना अत्यंत सार्थक तथा भावाभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, प्रश्न, पदमैत्री आदि अलंकारों का प्रयोग हुआ है।
6. पद छंद का प्रयोग हुआ है।
7. आत्मकथात्मक शैली का प्रयोग है।

### राग रामकली

48. जगत गुर अनहद कींगरी, वाजे, तहाँ दीरघ नाद ल्यौ लागे ।। टेक ।।  
 त्री अस्थान अंतरमृग छाला, गगन मंडल सींगी बाजे ।।  
 तहुँआँ एक दुकान रच्यो हैं, निराकार ब्रत साजे ।।  
 गगन ही माठी सींगी करि चुंगी, कनक कलस एक पावा ।।  
 तहुँवा चबे अमृत रस नीझर, रस ही मैं रस चुवावा ।।  
 अब तौ एक अनुपम बात भई, पवन पियाला साजा ।।  
 तीनि भवन मैं एकै जोगी, कहौ कहाँ बसै राजा ।।

विनरे जानि परणऊँ परसोतम, कहि कबीर रँगि राता ।

यह दुनिया काँई भ्रमि भुलौनी, मैं राम रसाइन माता ॥ (153)

### व्याख्या

कबीरदास जी कहते हैं कि परमात्मा अनहदनाद रूपी वीणा के समान बज रहा है। इस दीर्घनाद में ध्यान लग गया है। भीतर की त्रिकुटी का स्थान ही मृगछाला है और ब्रह्मरन्ध्र में शृंगी बज रही है। वहाँ पर एक दुकान बनायी गयी है। इस दुकान पर निराकार की साधना हो रही है। गगन (ब्रह्मरन्ध्र) भट्टी (कपाल कुहर) है। शृंगी (नली) सोने का कलश (पंक्ति मन) है। वहाँ पर अमृत रस का झरना चू रहा है। महारस भक्ति रस में चू रहा है। अब तो एक अनूठी बात हो गयी कि पवन (पाँच प्राणों) ने पियाला को सजा डाला। तीनों भुवनों (तन, मन, प्राण) में एक ही योगी (परमात्मा) है। बताओ, यह राजा कहाँ रहता है? बिना जाने उस पुरुषोत्तम (परमात्मा) के प्रति प्रणत हूँ।

कबीर कहते हैं कि मैं उसके रंग (प्रेम) में अनुरक्त हूँ। यह संसार भ्रम में क्यों भूला है। मैं तो राम रसायन कृ में (रामभक्ति में) मत्त हूँ।

### विशेष

1. इस पद में स्पष्ट किया गया है कि अनहद नाद में ध्यान केन्द्रित करने पर ही परमात्मा की अनुभूति का आनन्द प्राप्त होता है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. सांगरूपक तथा वक्रोक्ति अलंकार का प्रयोग हुआ है।
6. पद छंद का प्रयोग हुआ है।
7. राग रामकली का प्रयोग हुआ है।

49. अकथ कहाँणी प्रेम की, कछु कही न जाई,  
गूंगे केरी सरकरा, बैटे मुसुकाई ॥ टेक ॥  
भोमि बिनाँ अरु बीज विन, तरबर एक भाई ।  
अनँत फल प्रकासिया, गुर दीया बताई ।  
कम थिर वैसि बिछारिया, रामहि ल्यौ लाई ।  
झूठी अनभै विस्तरी सब थोथी बाई ॥  
कहै कबीर सकति कछु नाही, गुरु भया सहाई ॥  
आँवण जाँणी मिटि गई, मन मनहि समाई ॥ (156)

### व्याख्या

प्रेम की कहानी अकथनीय है। उस विषय में कुछ कहा नहीं जा सकता है। वह गूंगे की शक्कर की तरह है। बैठा-बैठा स्वाद लेता है और मुस्काता है, किन्तु उस स्वाद को बता नहीं पाता है।



बिना भूमि और बिना बीज के एक वृक्ष (शरीर, संसार परमात्मा आदि) है जिस पर अनंत फल लगे हैं। हे मनुष्यो! सतगुरु ने इसका ज्ञान दे दिया है। अतः तुम मन स्थिर करके, बैठ करके विचार करो। राम में ध्यान लगाओ। सर्वत्र झूठे अनुभव बिखरे हैं। सारी वायु भी झूठी है। कबीर कहते हैं कि मनुष्य में कुछ शक्ति नहीं है। गुरु की सहायता से जब आवागमन मिटता है तब मन (जीव-मन) मन (परमात्म-मन) में समा जाता है।

### विशेष

1. इस पद में प्रेम की अवर्णनीयता की ओर संकेत किया गया है।
  2. सरल, सहज व प्रवाहमयी सधुक्कड़ी भाषा का प्रयोग हुआ है।
  3. शब्द चयन भावानुकूल व अभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास, दृष्टांत व विभावना अलंकारों का प्रयोग हुआ है।
  6. पद छंद का प्रयोग हुआ है।
  7. राग रामकली का प्रयोग हुआ है।
50. अवधू सो जोगी गुर मेरा, जौ या पद का करै नबेरा ॥ टेक ॥  
 तरवर एक पेड़ बिन ठाढ़ा, बिन फूलों फल लागा ।  
 साखा पत्र कछू नहीं वाकै अष्ट गगन मुख बागा ॥  
 पैर बिन निरति करौ बिन बाजै, जिभ्या हीणा गावै ।  
 गायणहारे के रूप न रेषा, सतगुर होई लखावे ॥  
 पषी का षोज मीन का मारग, कहै कबीर विचारी ।  
 अपरंपार पर परसोतम, वा मूरति बलिहारी ॥ (165)

### व्याख्या

कबीरदास जी कहते हैं कि हे अवधूत! उस योगी को ही मैं अपना गुरु कहूँगा, है जो इस पद को स्पष्ट कर दे। एक वृक्ष बिना मूल के खड़ा है। बिना फूलों के उस पर फल लगे हैं। उस पर न तो शाखाएँ हैं और न पत्ते। उसका मुँह आँखों की ओर फैला हुआ है। वह पैर के बिना नृत्य करता है, हाथ के बिना बजाता है और जीभ के बिना गाता है। गायन करने वाले का न रूप है न रेखा। सतगुरु ही उसको दिखा सकता है। कबीरदास विचारपूर्वक कहते हैं कि उस परमतत्त्व की प्राप्ति के दो पथ हैं—पक्षी मार्ग और मछली मार्ग। पुरुषोत्तम सीमातीत है, उसके स्वरूप पर मैं अपने को अर्पित करता हूँ।

### विशेष

1. इस पद में निराकार परमात्मा के स्वरूप के बारे में बताया गया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।

5. अनुप्रास व विभावना अलंकारों का प्रयोग हुआ है।
6. पद छंद का प्रयोग हुआ है।
7. राग रामकली का प्रयोग हुआ है।
8. वैसे तो सिद्धों और योगियों ने मुक्ति के तीन मार्ग—पिपीलिका मार्ग, विहंगम मार्ग और मीन मार्ग—बताये हैं, लेकिन इस पद में कबीर ने अंतिम दो मार्गों की ही चर्चा की है। विहंगम और मीन मार्ग दोनों से ही गमन के कोई चिह्न दृष्टिगत नहीं होते हैं। महाभारत में भी ऐसा ही उल्लेख मिलता है

शकुन्तानामिवाकाशे मत्स्यानामिव चोदके ।

पदम् यथा न दृश्यते ज्ञानविदा गतिः ॥

51. लाधा है कछू लाधा है ताकि पारिष को न लहै ।  
अबरन एक अकल अबिनासी, घटि घटि आप रहै ॥ टेक ॥  
तोल न मोल माप कछु नाही, गिणती ग्यौन न होई ।  
नाँ सो भारी नाँ सो हलका, ताकी पारिष लषै न कोई ॥  
जामैं हम सोई हम हा मैं, नीर मिले जल एक हूवा ॥  
यों जाँणें तो कोई न मरिहैं, बिन जाँणे थें बहुत मूवा ॥  
दास कबीर प्रेम रस पाया, पीवणहार न पाऊँ ।  
विधनाँ बचन पिछाँड़त नाही, कहु क्या काढ़ि दिखाऊँ ॥(169)

### व्याख्या

कबीरदास कहते हैं कि मैंने उस ब्रह्म को प्राप्त किया है, कुछ प्राप्त किया है, लेकिन उसकी पहचान कोई नहीं कर सकता । वह परमात्मा वर्णहीन है, अकेला है, अंगहीन है, अविनाशी है और प्रत्येक घट में विद्यमान है। उसका न तो कोई तोल है, न मोल है, न माप है और गिनती से भी उसका ज्ञान नहीं हो सकता है। न वह भारी है, न वह हल्का है। उसकी पहचान कोई नहीं कर सकता है। मुझसे ही वह पैदा होता है और हमारे में ही वह विद्यमान है। जैसे नीर मिलने से जल—जल एक हो जाता है, वैसे ही जब जीवात्मा और परमात्मा का मिलन होता है, तब यह भेद मिट जाता है। ब्रह्म को जो इस प्रकार से जानेगा वह नहीं मरेगा, बिना जाने लोग मरेंगे।

कबीरदास कहते हैं कि भक्ति प्रेम का रस प्राप्त हो गया है, लेकिन पीने वाला नहीं मिल रहा है। जब विधाता इस वचन को पहचानते नहीं तो बताओ उन्हें निकाल कर क्या दिखाऊँ?

### विशेष

1. इस पद में ब्रह्मानुभूति का विशेष रूप से वर्णन किया गया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।

5. अनुप्रास, पुनरुक्ति प्रकाश व दृष्टांत आदि अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग हुआ है।

52. अवधू ऐसा ग्यान विचार,

भरै चढ़े सु अधधर डूबे, निराधार भये पारं॥ टेक ॥

ऊघट चले सु नगरि पहुँचे, बाट चले ते लूटे।

एक जेवड़ी सब लपटाँने, के बाँधे के छूटे॥

मंदिर पैसि हूँ दिसि भीगे, बाहरि रहे ते सूका॥

सरि मारे ते सदा सुखारे, अनमारे ते दूषा॥

बिन नैनन के सब जग देखै, लोचन अछते अंधा।

कहै कबीर कछु समछि परी है, यह जग देख्या धंधा॥ (175)

### व्याख्या

हे अवधूत! ऐसा ज्ञान विचारणीय है। जो नौका पर चढ़े थे, वे बीच धारा में डूब गये और जो बिना आधार के थे वे पार हो गये अर्थात् बाह्याचारों की नौका पर चढ़ने वाले डूब गये और इनसे विमुख रहने वाले भवसागर से पार हो गये। जो विकट रास्ते से चले वे नगर (गन्तव्य) तक पहुँच गये और जो निश्चित मार्ग से चले वे लूट लिये गये। सभी एक रस्सी (माया) में आबद्ध हैं। किसे मुक्त कहा जाये और किसे बद्ध। जो मन्दिर में रहते हैं वे चारों तरफ से भीगे रहते हैं और जो मन्दिर के बाहर रहते हैं वे सूखे रहते हैं। गुरु के बाणों से जो विद्ध हैं वे सुखी हैं और जो विद्ध नहीं हैं वे दुखी हैं। बिना नेत्रों के सब संसार देखते हैं और नेत्र होते हुए लोग अंधे हैं। कबीरदास कहते हैं कि मैंने समझ लिया है कि यह संसार प्रपंच है।

### विशेष

1. कबीर ने इस पद में बताया है कि बाह्याचारों से और वासनाओं से आबद्ध होकर प्रभु का दर्शन नहीं किया जा सकता है। प्रभु के दर्शन के लिए इनसे अनासक्त होना पड़ेगा और आत्म केंद्रित बनना पड़ेगा।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. विरोधाभास, विभावना और विशेषोक्ति अलंकार का प्रयोग हुआ है।
6. पद छंद का प्रयोग हुआ है।
7. राग रामकली का प्रयोग हुआ है। .

53. संत धोखा कासूँ कहिए।

गुण मैं निरगुण निरगुण मैं गुण है, बाट छाँड़ि क्यूँ बहिए॥ टेक ॥ अजरा अमर कथै सब कोई,  
अलख न कथणां जाई।

नाति सरूप बरण नहीं जाकै, घटि घटि रह्यो समाई ॥  
 प्यंड ब्रह्मड कथै सब कोई, वाकै आदि अरु अंत न होई ।  
 प्यंड ब्रह्मड छाडि जे कथिए, कहै कवीर हरि सोई ॥ (180)

### व्याख्या

कबीरदास कहते हैं कि हे सन्तो, धोखे (भ्रम) की बात किससे कही जाये। गुण में निर्गुण है और निर्गुण में गुण है, इस मार्ग को छोड़कर क्यों चला जाये। परमात्मा को सभी लोग अजर-अमर कहते हैं, परन्तु अलक्ष्य का कथन नहीं किया जा सकता है। उसका (परमात्मा का) न तो स्वरूप है, न वर्ण है, फिर भी वह घट-घट में समाया हुआ है। सभी पिंड-ब्रह्माण्ड की चर्चा करते हैं, लेकिन उसका आदि-अंत नहीं है। कबीर कहते हैं कि पिंड और ब्रह्माण्ड को छोड़कर जो चर्चा करता है, वही परमात्मा है।

### विशेष

1. निर्गुण परमात्मा के स्वरूप की अनिर्वचनीयता इस पद में व्यक्त की गयी है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व पुनरुक्तिप्रकाश अलंकारों का प्रयोग हुआ है।
6. पद छंद का प्रयोग हुआ है।
7. राग रामकली का प्रयोग हुआ है।

54. पषा: पषी के पेषणै, सब जगत भुलाना,  
 निरपष टोइ हरि भजै, सौ साध सयॉनों ॥ टेक ॥  
 ज्युँ पर तूं पर बँधिया, यूँ बँधे सब लाई ।  
 जाकै आत्मद्रिष्टि है, साचा जन सोई ॥  
 एक एक जिनि जाणियाँ, तिनहीं सच पाया ।  
 प्रेम प्रीति ल्यौ लीन मन, ते बहुरि न आया ॥  
 पूरे की पूरी द्रिष्टि, पूरा करि देखे ।  
 कहै कबीर कछू समूझि न परई, या ककू वात अलेखै ॥ (181)

### व्याख्या

कबीरदास जी कहते हैं कि पक्ष और विपक्ष के चक्कर में जगत के सारे लोग भूले हुए हैं। जो निष्पक्ष होकर परमात्मा की भक्ति करता है वही समझदार साधु है। सारे लोग जैसे-तैसे विनाश में आबद्ध हैं, लेकिन जिसके पास अन्तर्दृष्टि है, वही सच्चा भक्त है।

जिस व्यक्ति ने ईश्वर को अकेला (एक) समझा है, उसने ही सत्य को पाया है। परमात्मा के ध्यान में जिसका मन लीन है, वह संसार में दुबारा नहीं आता है अर्थात् उसका पुनर्जन्म नहीं होता है। पूर्ण को (परमात्मा

को) पूरी दृष्टि वाला ही पूर्ण रूप में देखता है।

कबीरदास कहते हैं कि या तो यह बात कुछ समझ में नहीं आती है, या बात ही कुछ अलक्ष्य है।

### विशेष

1. ईश्वर की प्राप्ति के लिए निष्पक्ष दृष्टिकोण आवश्यक है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व उदाहरण अलंकारों का प्रयोग हुआ है।
6. पद छंद का प्रयोग हुआ है।
7. राग रामकली का प्रयोग हुआ है।

55. तेरा जन एक आध है कोई ।  
 काम क्रोध अरु लोभ विवर्जित, हरिपद चीन्हें सोई ॥ टेक ॥  
 राजस तॉमस सातिग तीन्धूँ, ये सब तेरी माया ॥  
 चौथे पद कौं जे जन चीन्हें, तिनहिं परम पद पाया ॥  
 असतुति निंघा आसा छॉडे, तजै माँन अभिमानाँ ॥  
 लोहा कंचन समि करि देखै, ते मूरति भगवानाँ ॥  
 च्यंतै तौ माधौ च्यंतामणि, हरिपद रमै उदासा ॥  
 त्रिस्ना अरु अभिमान रहित है, कहे कबीर सो दासा ॥

### व्याख्या

हे प्रभु! इस संसार में एक-आध व्यक्ति ही तेरा भक्त है। वही काम, क्रोध और लोभ को छोड़कर प्रभु-पद को पहचानता है। सत, रज और तम- ये त्रिगुण तेरी माया है। जो साधक त्रिगुणों से ऊपर उठकर चौथे स्थान (तुरीयावस्था) को समझता है, उसी को परमपद परमात्मा के साक्षात्कार की प्राप्ति का अवसर मिलता है। स्तुति, निन्दा, आशा, मान और अभिमान को जो तज देता है तथा लोहे को और सोने को जो बराबर देखता है, वही भगवान् की मूर्ति है। यदि वह चिन्तन करता है तो केवल चिन्तामणि स्वरूप परमात्मा का चिन्तन करता है और अनासक्त भाव से हरि-चरणों में रमण करता है। जो तृष्णा और अभिमान से रहित है, कबीरदास कहते हैं कि वही दास (भक्त) है।

### विशेष

1. कबीर ने इस पद में भक्त का लक्षण गिनाया है। इसी क्रम में उन्होंने षट् विकारों से हीन रहने का उपदेश दिया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।

4. प्रसाद गुण सर्वत्र विद्यमान है।
5. अनुप्रास, रूपक और विरोधाभास अलंकारों का प्रयोग हुआ है।
6. पद छंद का प्रयोग हुआ है।
7. राग रामकली का प्रयोग हुआ है।
8. भावसाम्यतुलसी ने 'मानस' के उत्तरकाण्ड में साधु के बारे में कुछ ऐसा ही लिखा है। वे कहते हैं—  
विषय अलंपट सील गुनाकर । पर दुख दुख सुख सुख देखे पर।  
सम अभूत रिपु बिगत बिरागी। लोभामरष हरष भय त्यागी॥  
कोमल चित दीनन्ह पर दाया। मन वच क्रम सम भगति अमाया॥  
सबहिं मानप्रद आयु अमानी। भरत प्रान सम मम ते प्रानी॥  
निंदा अस्तुति उभय सम, ममता मम पद कंज।  
ते सज्जन मम प्रानप्रिय,गुन मंदिर सुख पुंज॥

#### राग आसावरी

56. गोव्यंदे तूं निरंजन तूं निरंजन राया।  
तेरे रूप नहीं रेख नाही, मुद्रा नहीं माया॥ टेक॥  
समद नाही सिषर नाही, वहता नाँही पवना॥  
नाद नाँही ब्यद नाही काल नहीं काया।  
जब तै जल व्यंब न होते, तब तूही राम राया॥  
जप नाही तप नाही जोग ध्यान नहीं पूजा।  
सिव नाँही सकती नाँही देव नहीं दूजा॥  
रुगन जुग न स्याँम अथरवन, बेदन नहीं व्याकरना।  
तेरी गति तूँहि जाँने, कबीरा तो मरना॥ (219)

#### व्याख्या

कबीरदास जी कहते हैं कि हे गोविन्द! तुम निरंजन राम हो। तुम्हारा कोई रूप नहीं कर रेखा नहीं है, तुम्हारी मुद्रा नहीं है, तुम्हारी माया नहीं है। जब समुद्र नहीं थे, पर्वत नहीं थे, धरती—आकाश नहीं थे, चाँद और सूर्य दोनों में से एक भी नहीं था, पवन—प्रवाह नहीं था, बिन्दु नहीं था, काल और काया नहीं थी जब जल में बिम्ब नहीं होते थे, तब भी हे राजा राम! तू था। जब जप नहीं था, तप नहीं था, योग—ध्यान—पूजा नहीं था, शिव नहीं थे, शक्ति नहीं थी, कोई दूसरा देव नहीं था। ऋग्वेद, सामवेद, यजुर्वेद, अथर्ववेद आदि वेद और व्याकरण नहीं था, तब भी तू था। कबीर कहते हैं कि हे गोविन्द ! तू अपनी अपनी गति को समझता है। कबीर तो तेरी शरण में है।

#### विशेष

1. गोविन्द की नित्यता का वर्णन किया गया है। उसकी अमरता और शाश्वतता भी लक्ष्य है।

2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास व उदाहरण अलंकारों का प्रयोग हुआ है।
6. पद छंद का प्रयोग हुआ है।
7. राग आसावरी का प्रयोग हुआ है।

57. कब दे मेरे राम सनेही, जा बिन दुख पावै मेरी देही ॥ टेक ॥  
 हूँ तेरी पंथ निहारूँ स्वाँमी, कब रमि लहुगे अंतरजाँमी ॥  
 जैसे जल बिन मीन, तलपै, ऐसे हरि बिन मेरा जियरा कलपै ॥  
 निस दिन हरि विननींद न आवै, दरस पिपासी राम क्यूँ सचु पावै।  
 कहै कवीर अव विलंब न कीजै, अपनौँ जाँनि मोहि दरसन दीजै ॥ (224)

### व्याख्या

कबीरदास कहते हैं कि मेरे प्रिय राम! मैं तुम्हें कब देखूँगा तुम्हारे दर्शन के बिना मेरा यह जीव बहुत दुखी है। हे स्वामी! मैं तुम्हारी प्रतीक्षा कर रहा हूँ। हे अन्तर्यामी प्रभु! तुम मुझे कब मिलोगे? जिस प्रकार पानी के बिना मछली तड़पती है वैसे ही तुम्हारे बिना मेरे प्राण तड़पते हैं। तुम्हारे बिना रात-दिन मुझे नींद नहीं आ रही है। दर्शन की प्यासी मेरी जीवात्मा को सुख कैसे प्राप्त होगा। कबीर कहते हैं कि हे प्रभु! अब विलंब न करो। अपना जानकर मुझे दर्शन दो।

### विशेष

1. परमात्मा के प्रति जीवात्मा की गहरी आसक्ति और व्याकुलता संलक्ष्य है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास व उदाहरण अलंकारों का प्रयोग हुआ है।
6. पद छंद का प्रयोग हुआ है।
7. राग आसावरी का प्रयोग हुआ है।

58. मैं सामने पीव गौँ हनि आई।  
 साँई संगि साथ नहीं पूगी, गयो जोबन सुपिनाँ की नाँई ॥ टेक ॥  
 पंच जना मिलि मंडप छायाँ, तीन जनाँ मिलि लगन लिखाई।  
 सखी सहेली मंगल गावे, सुख दुख माथै हलद चढाई ॥

नाँना रंगै भाँवरि फेरी, गाँठि जोरि बावै पति ताई।  
 पूरि सुहाग भयो बिन दूलह, चौक कै रंगि धत्यो सगी भाई।।  
 अपने पुरिष मुख कबहूँ न देख्यौ, सती होत समझी समझाई।  
 कहै कबीर हूँ सर रचि मरिहूँ, तिरौ कंत ले तूर बजाई।।(226)

### व्याख्या

कबीर की जीवात्मा कहती है कि मैं अपने प्रिय के साथ ससुर के घर आयी, परन्तु स्वामी के साथ इच्छाएँ पूरी नहीं हुई। स्वप्न की भाँति यौवन बीत गया। पाँच लोगों (पाँच सत्त्व—क्षिति, जल, पावक, गगन, समीर) ने मण्डप (शरीर) छापा। तीन लोकों (त्रयगुण—सतोगुण, रजोगुण, तमोगुण) ने लगन लिखा। सखी—सहेली (वासनाएँ) सुख—दुःख की हल्दी माथे पर लगाकर मंगल गान कर रही हैं। नाना रंगों वाली भाँवर हो रही हैं। गाँठ जोड़कर के पिता ने (अविधा माया से ही) विवाह कर दिया।

बिना दूल्हे के सुहाग का कार्य पूरा हो गया। चौक के रंग में ही भाई के संग चल पड़ी। अपने पति का मुख कभी नहीं देखा। सती होने के समय समझ (गुरु) ने समझाया।

कबीर की जीवात्मा कहती है कि मैं चिता बनाकर मरूँगी। तुरही की ध्वनि के साथ, पति के साथ सती होकर तर जाऊँगी। अर्थात् हमारी आत्मा को मुक्ति मिल जायेगी।

### विशेष

1. इस पद में विवाह का प्रतीक प्रस्तुत करके आत्मा और परमात्मा के संयोग का दृश्य प्रस्तुत किया गया है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. विभावना, श्लेष और रूपकातिशयोक्ति अलंकारों का प्रयोग हुआ है।
6. पद छंद का प्रयोग हुआ है।
7. राग आसावरी का प्रयोग हुआ है।

59. मन के मैलो बाहरि ऊजली किसी रे,  
 खाँडे की धार जन कौ धरम इसी रे।। टेक।।  
 हिरदा को बिलाव नैन बगध्यानी,  
 ऐसी भगति न होई रे प्रानी।।  
 कपट की भगति करै जिन कोई,  
 अंत की बेर बहुत दुख होई।।  
 छाँडि कपट भजी राम राई,  
 कहै कबीर तिहँ लेक बड़ाई।। (233)



## व्याख्या

कबीरदास कहते हैं कि मन से मैला और बाहर से उजला किस काम का? साधक-भक्त का धर्म तलवार पर चलने के समान है जो हृदय से बिलाव हो, मन से ध्यानी बगुला हो, इसी प्रकार से भक्ति नहीं हो सकती है। अर्थात् भोग-वासना पर ध्यान केन्द्रित करने से भक्ति नहीं हो सकती है।

किसी भी भक्त को कपट की भक्ति नहीं करनी चाहिए, क्योंकि ऐसी भक्ति से अन्तकाल में बहुत कष्ट होता है। कपट को छोड़कर राजा राम की भजो। कबीर कहते हैं कि इससे तीनों लोकों में प्रशंसा होगी।

## विशेष

1. भक्ति के स्वरूप का निरूपण किया गया है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास, रूपक आदि अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग हुआ है।

60. चोखौ वनज व्योपार, आइने दिसावरि रे राम जपि लाही लीजै ।।टेक ।।

जब लग देखौ हाट परारा,  
उठि मन बणियों रे, करि ले वणज सवारा ।  
बेगे ही तुम्ह लाद लदान,  
औघट घआ रे चलनाँ दूरि पर्याँनाँ ।।  
खरा न खोटा नाँ परखाना,  
लाहे कारनि रे सव मूल हिरॉन ।।  
सकल दुनी मैं लोभ पियारा,  
मूल ज राखै रे सोई वनिजारा ।।  
देख भला परिलोक विरांना,  
जन दोइ चारि नरे पूछौ साथ सयाँनों ।।  
सायर तीन न वार न पारा,  
कहि समझावै रे कबीर वणिजारा ।। (234)

## व्याख्या

कबीर जीव को सम्बोधित करते हुए कहते हैं कि हे जीव! अच्छा वणिज-व्यापार कर लो। देशान्तर में आये हो तो

राम को जप कर लाभ ले लो।

हे मन बनिया! जब तक बाजार का प्रसार देखते हो, उठकर शीघ्र ही वाणिज्य कर लो। जल्दी ही तुम सामान लाद लो। औघट घाट पर दूर प्रयाण करना है। खारे और खोटे की तुम्हें परख नहीं है। लाभ के लोभ में तुमने मूल को गँवा दिया है। समस्त दुनिया में लोगों को लोभ, लाभ ही प्यारा है, लेकिन जो मूल को सुरक्षित रखता है वही व्यापारी है। अपना देश अच्छा है। दूसरा देश दूसरा ही है। दो-चार साधुओं से पूछकर क्यों नहीं देखते हो? हे जीव! तुम सागर के किनारे खड़े हो जिसका कोई ओर-छोर नहीं है, कबीर यह व्यापारी को समझा कर कहता है।

### विशेष

1. कवि ने साधक को समय नष्ट न करते हुए शीघ्र ही ईश्वर भक्ति कर लेने का उपदेश दिया है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास व रूपक अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग हुआ है।

61. जौं मैं ग्याँन विचार न पाया, तो मैं यों ही जनम गँवाया।। टेक ।। यह संसार हाट करि जानें, सबको बणिजण आया।

चेति सकै सो चेती रे भाई, मूरिख मूल गँवाया।।

थाके नैन बैन भी थाकै, थाकी सुंदर काया।

जाँमण मरण ए द्वै थाकै, एक न थाकी माया।

चेति-चेति मेरे मन चंचल, जब लग घट मैं सासा।

भगति जाव परभाव न जइयौ, हरि क चरन निवासा।।

जे जन जाँनि जमैं जग जीवन, तिनका ग्याँन नासा।

कहै कबीर वे कबहूँ न हारें, जाँने न ढारे पासा।। (235)

### व्याख्या

कबीरदास जी कहते हैं कि यदि मुझे ज्ञान का विचार नहीं मिला, तो व्यर्थ में ही जन्म नष्ट हो गया है। वस्तुतः इस संसार को बाजार जानना चाहिए, यहाँ सभी लोग व्यापार के लिए आये हैं। हे भाई! हो सके तो सावधान हो जाओ। मूर्ख लोग यहाँ मूल (पूँजी) को भी गँवा डालते हैं। नेत्र थक गये हैं, वचन भी थक गये हैं, सुन्दर शरीर भी थक गया है। जन्म और मृत्यु भी थक गये हैं, लेकिन माया नहीं थकी है। अतः हे मेरे पपल मन! सावधान हो जाओ। जब तक शरीर में श्वास है, तब तक शक्ति भले ही चले जाये, लेकिन परमात्मा के चरणों में निवास का भाव नहीं जाना चाहिए। जो व्यक्ति यह समझकर परमात्मा के नाम का जप करते हैं, उनका ज्ञान नष्ट नहीं होता है। कबीर कहते हैं कि जो जानकर गलत पासा (गोटी) नहीं डालते हैं, वे कभी नहीं हारते हैं।

**विशेष**

1. इस पद में व्यक्ति को विषयों के आकर्षण से सावधान किया गया है।
  2. भाषा सरल, सहज व प्रवाहमयी सधुक्कड़ी बोली है।
  3. तद्भव शब्दावली की प्रधानता है।
  4. प्रसाद गुण सर्वत्र व्याप्त है।
  5. अनुप्रास, पदमैत्री, व रूपक अलंकारों का प्रयोग हुआ है।
  6. पद छंद का प्रयोग हुआ है।
  7. राग आसावरी का प्रयोग हुआ है।
62. कहू पाँडे सूचि कंवन ठाँव, जिहि घरि भोजन बैठि खाऊँ ॥ टेक ॥  
 माता जूठा पिता पुनि जूठा जूठे फल चित लागे ।  
 जूठ आँवन जूठा जाँना, चेतहु क्युँ न अभागे ॥  
 अन्न जूठा पाँनी पुनि जूठा, जूठे बैठि पकाया ।  
 जूठी कड़छी अन्न परोस्या, जूठे जूठा खाया ॥  
 चौका जूठा गोबर जूठा, जूठी का ढोकारा ।  
 कहै कबीर तेई जन सूचे, जे हरि भजि तजहिँ बिकारा ॥ (251)

**व्याख्या**

हे पंडित! बताओ। पवित्रता किस स्थान पर है। वहीं बैठकर मैं भोजन करूँ। माता झूठी (अशली है, फिर पिता झूठा है। झूठ में झूठे का फल लगता है। आना झूठा है, जाना झूठा है। हे अभागे! तू सावधान, क्यों नहीं होता है? अन्न जूठा है, पानी झूठा है। बैठकर के झूठा ही पकाया जाता है। झूठी कड़छी से अन्न परोसा गया। झूठे ने झूठा खाया। चौका (भोजन करने का स्थान) झूठा है, गोबर झूठा है। कबीर कहते हैं कि जो लोग परमात्मा की उपासना करके विकार को तज देते हैं, वे ही व्यक्ति पवित्र हैं।

**विशेष**

1. इस पद में पवित्रता को परिभाषित किया गया है और बताया गया है कि असली पवित्रता आन्तरिक होती है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास, प्रश्न व वक्रोक्ति अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग हुआ है।

63. खालिक हरि कहीं दर हाल ।  
 पंजर जसि करद दुसमन मुरद करि पैमाल ॥ टेक ॥  
 भिसत हुसकाँ दोजगाँ दुंदर दराज दिवाल ।  
 पहनाम परदा ईत आतम, जहर जंगम जाल ॥  
 हम रफत रहबरहु साँ, मैं खुर्दा सुमाँ बिसियार ।  
 हम जिमीँ असमाँन खालिक, गुद मुँसिकल कार ॥  
 असमान म्यानेँ लहँग दरिया, तहाँ गुसल करदा बूद ।  
 करि फिकर रह सालक जसम, जहाँ स तहाँ मौजूद ॥  
 हँम चु चूद खालिक, गरक हम तुम पेस ।  
 कबीर पहन खुदाइ की, रह दिगर दावानेस ॥ (258)

### व्याख्या

कबीरदास जी कहते हैं कि सृष्टिकर्ता परमात्मा सर्वत्र विद्यमान है। मनुष्य के लिए पाँचों इन्द्रियाँ दुश्मन जैसा कार्य करती हैं और परेशान करके मुर्दा बना देती हैं। स्वर्ग, सुन्दर परियाँ, नरक, कंजूस, धनी, उदार, टानी उत्पत्ति से पूर्व, पहले परदे में रहने वाली, अंग, जीव-जगत्, साथ में गतिमान, पथ-निर्देशक, तुच्छ 'म' और विस्तृत 'तुम' धरती पर रहने वाले, तथा आकाश को निर्मित करने के कठिन काम आदि सभी परमात्मा से अस्तित्व में आए और परमात्मा द्वारा ही तैयार किये गये। आकाश के बीच विद्यमान तरंगयुक्त स्वर्ग नदी में वह नहाता है। अतः ध्यानपूर्वक साधना के पथ पर चलो। जिससे तुम भी वहाँ पहुँच सको जहाँ वह (परमात्मा) वर्तमान है। यह मानो कि हम बूँद (वीथ) से पैदा हुए हैं और परमात्मा निबूँद (बिना बूँद के पैदा हुआ है) है। अर्थात् वह अजन्मा है। हमारे और तुम्हारे अस्तित्व का नाश निश्चित है। कबीरदास कहते हैं कि हे मनुष्य! तू परमात्मा की शरण में रह, क्योंकि वही एकमात्र पनाह का रास्ता है और कहीं तुम्हें पनाह नहीं मिल सकती है।

### विशेष

1. परमात्मा के विषय में और उसकी सर्वत्र स्थिति के सन्दर्भ में इस पद में प्रकाश डाला गया है।
2. भाषा सरल, सहज व प्रवाहमयी सधुक्कड़ी बोली है।
3. फारसी शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास अलंकार का प्रयोग हुआ है।
6. पद छंद का प्रयोग हुआ है।
7. राग आसावरी का प्रयोग हुआ है।

### राग सोरठि

64. इब न रहुँ माटी के घर मैं,  
 इब मैं जाइ रहुँ मिलि हरि में ॥ टेक ॥  
 छिनहर घर अरु झिरहर टाटी, घन गरजत कपै मेरी छाती ॥

दसवें द्वारि लागि गई तारी, दूरि गवन आवन भयौ भारी ।।  
 चहुँ दिसि बैटे चारि पहरिया, जागत मुसि गये मोर नगरिया ।।  
 कहै कबीर सुनहु रे लोई, भौंनड़ घड़ण सँवारण सोई ।।(273)

### व्याख्या

कबीरदास जी कहते हैं कि अब मैं इस मिट्टी के घर (शरीर) में नहीं रहूँगा। अब मैं परमात्मा से मिलकर रहूँगा। मेरा घर नौ छेदों (नौ इन्द्रियाँ) वाला है और टाटी में भी छेद है। बादल के गर्जन से मेरी छाती काँपती है। यही नहीं दसवें द्वार (ब्रह्मरन्ध्र) पर ताला (ध्यान) लग गया है, मेरा दूर आना-जाना कठिन हो गया है। चारों दिशाओं में चार पहरेदार (मन, बुद्धि, चित्त, अहंकार) बैठे हैं। उनके होते हुए भी मेरे नगर (शरीर) को चोर (काल) लूट कर ले गये हैं।

अतः कबीर कहते हैं कि हे लोगो! सुनो। भग्न करने वाला, रचने वाला और सँवारने वाला परमात्मा है।

### विशेष

1. परमात्मा को सर्वशक्तिमान बताया गया है।
  2. सरल, सहज व भावानुकूल सधुक्कड़ी भाषा का प्रयोग हुआ है।
  3. तद्भव शब्दावली की प्रधानता है।
  4. प्रसाद गुण सर्वत्र व्याप्त है।
  5. अनुप्रास व रूपक अलंकारों का प्रयोग हुआ है।
  6. पद छंद का प्रयोग हुआ है।
  7. राग सोरठि का प्रयोग हुआ है।
65. जन की पीर हो राजा राम भल जाँने, कहूँ काहि को मान ।। टेक ।।  
 नैन का दुःख बैन जाँने, बैन को दुख श्रवनाँ ।।  
 प्यंड का दुख प्रान जानै, प्रान का दुख मरनाँ ।।  
 आस का दुख प्यासा जाने, प्यास का दुख नीर ।।  
 भगति का दुख राम जानें, कहै दास कबीर ।। (286)

### व्याख्या

कबीरदास जी कहते हैं कि अपने भक्त की पीड़ा को राजा राम अच्छी तरह से जानते हैं— यह कहने पर कौन मानेगा। परन्तु नेत्र का दुःख वाणी (जिहा) जानती है, वाणी (जिहवा) का दुःख कान जानता है, शरीर का दुःख प्राण जानता है, प्राणों का दुःख मरण जानता है। आशा का दुःख प्यास जानती है, प्यास का दुःख जल जानता है। इसी प्रकार कबीरदास कहते हैं कि भक्त का दुःख राम जानते हैं।

### विशेष

1. भगवान की भक्त-वत्सलता इस पद में द्रष्टव्य है।

2. सरल, सहज व भावानुकूल सधुक्कड़ी भाषा का प्रयोग हुआ है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास, पदमैत्री, एकावली व मानवीकरण अलंकारों का प्रयोग हुआ है।
6. पद छंद का प्रयोग हुआ है।
7. राग सोरठि का प्रयोग हुआ है।

66. भाई रे सकहु त तनि बुनि लेहु रे, पी? रॉमहि दोस न देहु रे।। टेक।।  
 करगहि एकै विनाँनी, ता भीतरि पंच पराँनी।।  
 तामैं एक उदासी, तिहि तणि बुणि सबै बिनासी।।  
 ज तूं चौसठि वरिया धावा, नहीं होइ पंच तूं मिलावा।।  
 जे तैं पाँसै छसै ताँणी, सौ सुख तूं रह पराँणी।।  
 पहली तणियाँ ताणाँ पीछ बुणियाँ बाँणाँ ।।  
 तणि बुणि मुरतव कीन्हाँ, तब राम राइ पूरा दीन्हाँ।।  
 राछ भरत भइ संझा, तारुणीं त्रिया मन बंधा।।  
 कहै कबीर विचारा, अव छोछी नली हमारी।। (289)

### व्याख्या

कबीरदास जी कहते हैं कि हे भाई! हो सके तो तन बुन लो अर्थात् शरीर रूपी वस्त्र बुन लो। बाद में (समय बीत जाने पर) राम को दोष न देना। करघा (शरीर) एक विज्ञान है। इसके भीतर पाँच प्राणी (चित्त, बुद्धि, मन, अहंकार और जीवात्मा) हैं। इनमें एक अनासक्त रहता है। वही तन बुन करके सब विनष्ट करता रहता है। यदि तूम चौसठ बागों (तीर्थ) में दौड़ोगे, तब भी तुम्हारा पंचेन्द्रियों से परिचय नहीं हो सकेगा। हे प्राणी! यदि तुम पाँच इन्द्रियों और छः चक्रों से इस शरीर रूपी वस्त्र को बुनोगे तो सुख से रहोगे। पहले तानो (इन्द्रियों को संयमित करो), फिर बुनो। तान-बुन करके जब यह शरीर रूपी वस्त्र तैयार हो जायेगा, तब राजा राम पूरा देंगे अर्थात् पूरी मजदूरी देंगे। हे प्राणी राछ करते-करते ही तुम्हारे जीवन की सन्ध्या हो गयी है। परन्तु तुम्हारा मन तरुणी स्त्री में आबद्ध रहा है।

कबीर विचार कर कहते हैं कि अब हमारी नली करघनी का एक यंत्र खाली है। अर्थात् नली में तागा नहीं है, अतः शरीर रूपी वस्त्र को नहीं बुनना पड़ेगा।

### विशेष

1. इस पद में साधना की प्रक्रिया का निरूपण है।
2. सरल, सहज व भावानुकूल सधुक्कड़ी भाषा का प्रयोग हुआ है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास, पदमैत्री व रूपक अलंकारों का प्रयोग हुआ है।
6. पद छंद का प्रयोग हुआ है।

7. राग सोरठि का प्रयोग हुआ है।

67. सरबर तटि हंसणी तिसाई जुगति बिना हरि जल पिया न जाई ॥ टेक ॥  
पीया चाहे तो लै खग सारी, उड़ि न सकै दोऊ पर भारी ॥  
कुंभ लीये ठाढ़ी पनिहारी, गुण बिन नीर भरै कैसे नारी ॥  
कहै कबीर गुर एक बुधि बताई, सहज सुभाइ मिलै राम राई ॥ (298)

### व्याख्या

कबीरदास कहते हैं कि सरोवर (सहस्रार चक्र) के किनारे हंसिनी (आत्मा) प्यासी है। युक्ति (साधना) बना हरि जल (भक्ति जल) पिया नहीं जा सकता है। यदि यह जल पीना चाहो तो पक्षी (कुण्डलिनी) को आक कर लो, क्योंकि दोनों पंखों (द्वैत भावना) से भरी होने के कारण यह उड़ नहीं सकती है। पनिहारी (कुण्डलिनी) लेकर खड़ी है। वह नारी (कुण्डलिनी) रस्सी (सुषुम्ना नाड़ी) के बिना जल कैसे भरे।

कबीरदास कहते हैं कि गुरु ने एक बुद्धि (ज्ञान) बताया जिससे राजा राम सहज—स्वाभाविक रूप से मिल गये।

### विशेष

1. कबीरदास जी ने स्पष्ट किया है कि ईश्वर भक्त की सहज साधना से स्वतः ही प्राप्त हो जाते हैं
2. सरल, सहज व भावानुकूल सधुक्कड़ी भाषा का प्रयोग हुआ है।
3. तद्भव शब्दावली की प्रधानता है।
4. प्रसाद गुण सर्वत्र व्याप्त है।
5. अनुप्रास, विनोक्ति आदि अलंकारों का प्रयोग हुआ है।
6. पद छंद का प्रयोग हुआ है।
7. वर्णनात्मक शैली का प्रयोग हुआ है।

### राग केदारौ

- 68 मेरी अंपियां जानि सुजांन भई।  
देवर भरम ससुर संग तजि करि, हरि पीव तहां गई ॥ टेक ॥  
बालपनै के करम हमारे काटे जानि दई।  
बांह पकरि करि कृपा कीन्हीं, आप समीप लई ॥  
पानी की बूंद थे जिनि प्यंड साज्या, तासंगि अधिक करई।  
दास कबीर पल प्रेम न घटई, दिन दिन प्रीति नई ॥ (304)

### व्याख्या

कबीरदास जी कहते हैं कि आत्मा सुन्दरी कह रही है कि मेरी आँखें परमात्मा को जान कर सुजान (जिसका शान सुन्दर है) हो गयी हैं। देवर (भ्रम) और ससुर (अज्ञान) का साथ तज कर जहाँ पर मेरा प्रियतम (परमात्मा) था, मैं वहाँ चली गयी। बचपन के सारे कर्मों को उन्होंने (प्रभु ने) काट दिया और कृपा करके, हाथ पकड़कर अपने समीप

कर लिया। पानी की बूंद से जिसने शरीर की सृष्टि की, मुझे उसके संग की प्राप्ति हो गयी। कबीर कहते हैं कि पल-भर के लिए भी आत्मा का परमात्मा के प्रति प्रेम नहीं घटा और दिन-प्रतिदिन उसकी प्रीति नवीन होती गयी।

### विशेष

1. आत्मा का परमात्मा के प्रति प्रेम द्रष्टव्य है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली का प्रयोग हुआ है।
4. प्रसाद गुण सर्वत्र व्याप्त है।
5. अनुप्रास व पुनरुक्ति प्रकाश अलंकारों का प्रयोग हुआ है।
6. वह छंद का प्रयोग हुआ है।
7. राग केदारौ का प्रयोग है।

69. वे दिन कब आवैगे माइ।

जा कारनि हम देह धरी है, मिलिबौ अंगि लगाइ ॥ टेक ॥

हौं जाँनूं जे हिल मिलि खेलूं, तन मन प्रॉन समाइ।

या काँमना करौ परपूरन, समरथ हौ राम राइ ॥

मांहि उदासी साधौ चाहे, चितवन रैनि बिहाइ।

सेज हमारी स्यंध भई है, जब सोऊँ तब खाइ।

यह अरदास दास की सुनिये, तन को तपति बुझाइ ॥

कहै कबीर मिले जे साँई, मिलि करि मंगल गाइ ॥ (306)

### व्याख्या

कबीरदास जी कहते हैं कि वियोगिनी आत्मा कह रही है कि हे माँ! वे दिन कब आएंगे, जब मैं परमात्मा का आलिंगन करूँगी, जिसके लिए मैंने शरीर धारण किया है। मुझे लगता है कि मैं उनके साथ हिल-मिलकर 'खेल रही हूँ। उनमें मेरे तन-मन समा गये हैं। हे राजा राम! आप समर्थ हैं। मेरी यह कामना पूरी करो। - हे प्रभु! तुम मेरी ओर से अनासक्त-उदासीन हो। तुम्हारी प्रतीक्षा में मेरी रात बीतती है। मेरी शय्या सिंह समान हो गयी है। जब सोती हूँ तभी खाने लगती है। कबीर कहते हैं कि अपने भक्त की यह विनती सुनो। शरीर की ज्वाला को शान्त करो। जब परमात्मा से मिलन होगा, तब मंगलगान होगा।

### विशेष

1. वियोगिनी की व्यथा-वेदना और कामना एक साथ देखी जा सकती है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली का प्रयोग हुआ है।
4. प्रसाद गुण सर्वत्र व्याप्त है।
5. अनुप्रास व पदमैत्री अलंकारों का प्रयोग हुआ है।



6. पद छंद का प्रयोग हुआ है।
7. राग केदारौ का प्रयोग है।
70. बाल्हा आव हमारे गेहु रे, तुम्ह बिन दुखिया देह रे॥ टेक॥  
सब को कहै तुम्हारी नारी, मोको इहै अदेह रे।  
एकमेक है सेज न सोवै, तब लग कैसा नेह रे॥  
आन न भावै नींद न आवै, ग्रिह बन धरै न धीर रे॥  
ज्यूं कामी को काम पियारा, ज्यूं प्यारे कू नीर रे॥  
है कोई ऐसा परउपगारी, हरि सूं कहै सुनाइ रे॥  
ऐसे हाल कबीर भये हैं, बिन देखे जीव जाइ रे॥ (307)

### व्याख्या

कबीरदास जी कहते हैं कि वियोगिनी आत्मा परमात्मा रूपी प्रियतम से प्रार्थना कर रही है कि हे हे बालम! हमारे घर आओ। तुम्हारे बिना मेरी देह दुखी है। सब लोग मुझे तुम्हारी नारी (पत्नी) कहते हैं। लेकिन मुझे इसमें अंदेशा (सन्देह) है। जब तक हिल-मिलकर तुम्हारे साथ शय्या पर न सोऊँ, तब तक कैसा प्यार। मुझे अन्न (भोजन) अच्छा नहीं लगता है, नींद नहीं आती है तथा घर और वन (बाहर) में धीरज नहीं बँधता है।

जिस प्रकार से कामी को काम (नारी) प्यारा होता है, प्यासे को पानी प्रिय होता है, ऐसे ही तुम मुझे प्यारे लगते हो। ऐसा क्या कोई परोपकारी है जो परमात्मा से मेरी व्यथा को सुना सके। कबीर कहते हैं कि मेरी हालत ऐसी हुई है कि प्रभु को बिना देखे मेरे प्राण निकले जा रहे हैं।

### विशेष

1. विरहिणी आत्मा की व्याकुलता और व्यग्रता द्रष्टव्य है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली का प्रयोग हुआ है।
4. माधुर्य गुण का प्रयोग है।
5. अनुप्रास व उदाहरण अलंकारों का प्रयोग हुआ है।
6. पद छंद का प्रयोग हुआ है।
7. राग केदारौ का प्रयोग है।
8. भाव साम्य – तुलसीदास कहते हैं –  
कामिहिं नारि पियारि जिमि, लोभिहिं प्रिय जिमि दाम।  
तिमि रघुनाथ निरन्तर, प्रिय लागहु मोहिं राम॥
71. भगति. बिन भौजलि डूबत है रे।  
बोहिथ छाड़ि वेसि करि डूडै, बहुतक दुख सहै रे॥ टेक॥

बार बार जम पै डहकावै, हरि को है न रहे रे।।  
 चोरी के बालक की नाई, कासूं बाप कहे रे।।  
 नलिनि के सुवटा की नाई, जग सूं राचि रहे रे।  
 बंसा अपनि बंस कुल निकसै, आपहिं आप दहे रे।।  
 खेवट विनां कवन भौ तारै, कैसे पार गहे रे।  
 दास कबीर कहै समझावै, हरि की कथा जीवै रे।।  
 राम कौ नाँव अधिक रस मीठौं, बरंवार पीवै रे।।(310)

### व्याख्या

कबीर कहते हैं कि मनुष्य भक्ति के बिना भवसागर में डूबता है। नौका (भक्ति) को छोड़कर और ढूँडे टीले (विषय वासना) पर बैठकर वह बहुत दुःख सहता है। बार-बार यमराज के यहाँ दग्ध-पीडित है, लेकिन परमात्मा का बनकर नहीं रहता। जैसे दासी का बालक किसको अपना पिता कहे, भक्ति उसकी भी यही दशा है। वह भी नलिनी के तोते की भाँति संसार में अनुरक्त है। बाँस अपने वंश कुल त बाँस से भस्म होता है। केवट (प्रभु) बिना कौन उसे भवसागर से तरेगा और भवसागर से कैसे पार हो सकेगा। कबीरदास समझाकर कहते हैं कि परमात्मा की कथा ही जीवन प्रदान करेगी। राम नाम का रस बड़ा मा हे मनुष्य! इसे बार-बार पियो।

### विशेष

1. भक्ति की अनिवार्यता का वर्णन किया गया है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली का प्रयोग हुआ है।
4. प्रसाद गुण सर्वत्र व्याप्त है।
5. उदाहरण, रूपक और मानवीकरण अलंकारों का प्रयोग हुआ है।
6. पद छंद का प्रयोग हुआ है।
7. राग केदारौ का प्रयोग है।

72. चलत कत टेढौं टे ढौं रे।

नउँ दुवार नरक धरि मूंदे, तू दुरगंधि को बैढो रे।।

जे जारे तौ होई भसमतन, तामे कहाँ भलाई।

सूक रस्वाँन काग को भखिन, रहित किरम जल खाई।।

फटे नैन हिरदै नाहीं सूझै, मति एकै नहीं जानी।

माया मोह ममिता सूं बांध्यो, बूडि मूवो बिन पाँनी।।

बारू के धरवा मैं बैठी, चेतत नहीं अयॉनाँ।

कहै कबीर एक राम भगति बिन, बूडे बहत सयाना।। (311)

## व्याख्या

कबीरदास जी कहते हैं कि हे मनुष्य! तू टेढ़ा-टेढ़ा क्यों चलता है? जिस देह पर तुझे अहंकार . है, वह शरीर नरक है। उस नरक को नौ द्वारों (दो आँख, दो नाक, दो कान, एक मुँह, गुदा मार्ग, मुत्र मार्ग) ने बंद कर रखा है। तू दुर्गन्ध का बाड़ा है। यदि तेरे इस शरीर को जलाया जाए तो भस्म हो जाता है। रहता है तो जल के कीड़े इसे खाते हैं। यह शूकर, श्वान और काग का भोजन है। भला इसमें कौन-सी अच्छाई है। तेरी आँखें फूटी हैं। तुझे हृदय में कुछ सूझता नहीं है। तेरी बुद्धि कुछ जानती नहीं है। माया, मोह, ममता . से तू आबद्ध है। तुझे बिना पानी के डूब मरना चाहिए। तू रेत के घर में बैठा हुआ है। हे अज्ञानी ! तू सावधान क्यों नहीं होता? कबीर कहते हैं कि रामभक्ति के बिना बहुत चतुर लोग डूब चुके हैं।

## विशेष

1. निश्छल भाव से ईशोपासना करने की प्रेरणा दी गई है।
2. भाषा सरल, सहज व प्रवाहमयी सधुक्कड़ी बोली है।
3. तद्भव शब्दावली का प्रयोग हुआ है।
4. प्रसाद गुण सर्वत्र व्याप्त है।
5. अनुप्रास, पुनरुक्तिप्रकाश, विरोधाभास, रूपक व प्रश्न अलंकारों का प्रयोग हुआ है।
6. पद छंद का प्रयोग हुआ है।
7. राग केदारौ का प्रयोग हुआ है।

73. अरे परदेसी पीव पिछाँनि।

कहा भयौ तोकाँ समझि न परई, लागी कैसी बाँनि।। टेक।।

भोमि बिडाणी मैं कहा रातो, कहा कियो कहि मोहि।

लाहै कारनि मूल गमावै, समझावत हूँ तोहि।।

निस दिन तोहि क्यूँ नींद परत है, चितवत नाही तोहि।।

जम से बैरी सिर परि ठाढे, पर हथि कहां विकाइ।

झूठे परपंच मैं कहा लगी, ऊंटे नाँही चालि।।

कहे कबीर कछू बिलम न कीजै, कौने देखी काल्हि।। (312)

## व्याख्या

कबीरदास जी कहते हैं कि परदेस में आई हुई आत्मा सुन्दरी! तू अपने प्रियतम को पहचान ले तुझे क्या हो गया है, समझ में नहीं आता है। तुम्हारी कैसी आदत हो गयी है? तू दूसरे की भूमि में क्यों अनुरक्त हो गयी है? मुझे बताओ कि तुमने यह क्यों किया? मैं तुम्हें समझा रहा हूँ कि तुमने लाभ के चक्कर में पूँजी को ही गँवा दिया तो रात-दिन तुम्हें नींद क्यों आती है। तुझे कुछ क्यों नहीं सूझता है। यमराज जैसे तेरे सिर पर खड़े हैं। तु दूसरे के हाथों में क्यों बिक रही है। झूठे प्रपंच में क्यों लगी है। उठकर क्यों नहीं चलती है।

कबीर कहते हैं कि हे परदेसी आत्मा, थोड़ा भी विलम्ब न कर, क्योंकि कल को किसने देखा है।

**विशेष**

1. जीवात्मा को सजग करने का प्रयास किया गया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. उपमा और रूपकातिशयोक्ति अलंकारों का प्रयोग हुआ है।
6. पद छंद का प्रयोग हुआ है।
7. राग रामकली का प्रयोग हुआ है।

74. भयौ रे मन पाहुँनड़ो दिन चारि।

आजिक काल्हिक मांहि चलौगो, ले किन हाथ सँवारि ॥ टेक ॥

सौंज पराई जिनि अपणावै, ऐसी सुणि किन लेह।

यहु संसार इसी रे प्राणी, जैसी धूँवरि मेह।

तन धन जीवन अंजुरी को पानी, जात न लागै बार।

सैवल के फूलन परि फूल्यो, गरव्यो कहाँ गँवार ॥

खोटी खाटै खरा न लीया, कछू न जाँनी साटि।

कहै कबीर कछू बनिज न कीयौ, आयौ थी इहि हाटि ॥ (313)

**व्याख्या**

कबीरदास जी कहते हैं कि हे मन! तू इस संसार में चार दिन (अल्प समय) का अतिथि है। तम्हें आज—कल में जाना है। अतः तू हाथ को क्यों नहीं सँवार लेता है, तुझे दूसरे के सामान को नहीं अपनाना चाहिए—तू ऐसी बात को क्यों नहीं सुनता है?

हे प्राणी! यह संसार धुएँ के बादल के समान है। शरीर और धन अँजुल का पानी है जिसे जाते नष्ट होते देर नहीं लगेगी। हे मूर्ख! सेंबल के फूलों पर क्यों अहंकार करते हो? तुम खोटी चीजों को छोड़कर सौदा क्यों नहीं करते हो, क्या व्यापार में तुम्हें कुछ भी ज्ञात नहीं है।

कबीर कहते हैं इस बाजार (संसार) में आकर भी कुछ वणिज नहीं किया।

**विशेष**

1. इस पद में संसार और शरीर की क्षणिकता का वर्णन किया गया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व उपमा अलंकारों का प्रयोग हुआ है।
6. पद छंद का प्रयोग हुआ है।

7. राग केदारौ का प्रयोग हुआ है।

75. राम बिनां संसार धंध कुहेरा,  
सिरि प्रगट्या जम का फेरा ॥ टेक ॥  
देव पूजि पूजि हिंदू मूये, तुरूक मूये हज जाई।  
जटा बांधि बांधि जोगी मूये, कापड़ी केदारौ पाया ॥  
कवि कवीवै कविता मूये, कापड़ी केदारौ जाई।  
केस लूचि लूचि मूये बरतिया, इनमें किनहुँ न पाई ॥  
धन संचते राजा मूये अरु ले कंचन भारी।  
बेद पढ़े पढ़े पंडित मूये, रूप भूले मूर्ई नारी।  
जे नर जोग जुगति करि जाँने, खोजै आप सरीरा।  
तिन मुकति का संसा नाही, कहत जुलाह कबीरा ॥ (317)

### व्याख्या

कबीरदास कहते हैं कि परमात्मा के बिना यह संसार धुंध कुहेरा है। प्राणी के सिर पर यमराज का लगातार आना-जाना है। वे कहते हैं कि देवों का पूजन करते-करते हिन्दू मर गये। तुर्क हज जाकर मर गये, नष्ट हो गए। जटा को बाँध-बाँधकर योगी खत्म हो गये, लेकिन कोई भी मुक्ति नहीं प्राप्त कर सका। कवि कविता कहने में लगे हैं, कापड़ी केदारनाथ जाने में लगे हैं, जैनी साधु बालों को नोच-नोच कर मर रहे हैं, लेकिन इनमें से कोई भी ईश्वर को प्राप्त नहीं कर सका है। धन और बहुत सारा सोना इकट्ठा करते-करते राजा मर गये, वेद शास्त्रों को पढ़-पढ़कर पंडित मरे, रूप गर्विता नारी मर गयी। परंतु जो मनुष्य योग-युक्ति को जानकर अपने शरीर में ही परमात्मा की खोज करते हैं, उनकी मुक्ति में संदेह नहीं है।

### विशेष

1. 'जुलाहा' शब्द पर टिप्पणी करते हुए 'कबीर वाङ्मय: खण्ड 2' में लिखा गया है- "यहाँ पर जुलाहे' शब्द बहुत व्यंजक है। इसमें ध्वनि यह है कि कबीर यद्यपि तथाकथित निम्नकुल में उत्पन्न हुए हैं और उन्होंने वेदशास्त्र का अध्ययन नहीं किया है, किन्तु उन्होंने अपने अनुभव से जान लिया है कि मुक्ति उन्हीं को प्राप्त हो सकती है, जिनमें साधना द्वारा आन्तरिक परिवर्तन हो गया है।"
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास, पुनरुक्ति प्रकाश, दृष्टांत व रूपक अलंकारों का प्रयोग हुआ है।
6. पद छंद का प्रयोग हुआ है।
9. राग केदारौ का प्रयोग हुआ है।

### राग टोड़ी

76. तू पाक परमानंदे ।  
 पीर पै कवर पनह तुम्हारी, मैं गरीब क्या गंदे ॥ टेक ॥  
 तुम्ह दरिया सबही दिल भीतरि, परमानंद पियारे ।  
 नैक नजरि हम ऊपरि नाहि, क्या कमिबखत हमारै ॥  
 हिकमति करै हलाल बिचारे, आप कहाँवै मोटे ।  
 चाकरी चोर निवाले हाजिर, साँई सेती खोटे ॥  
 दाइम दवा करद बजावै, मैं क्या करुं भिखारी ।  
 कहै कबीर मैं बंदा तेरा, खालिक पनह तुम्हारी ॥(323)

### व्याख्या

कबीरदास जी परमात्मा से आत्म निवेदन करते हुए कहते हैं कि हे परमात्मा! तू पवित्र और परमानन्द है। पीर और पैगम्बर तक तुम्हारी पनाह (शरण) में हैं। मुझ मलिन और गरीब की तो क्या हैसियत है। हे प्रिय परमानंद! तू सागर है और तू सबकी आत्मा में वर्तमान है। हमारे ऊपर तुम्हारी थोड़ी भी नजर नहीं है? (तुम्हारी थोड़ी सी भी कृपा नहीं है) यह हमारा कैसा दुर्भाग्य है कि जो चतुराई करते हैं, जो धर्मयुक्त विचार रखते हैं वे मोटे (प्रशंसनीय, वंदनीय) कहे जाते हैं। सेवा में चोरी करते हैं, खाने के वक्त हाजिर हो जाते हैं और स्वार (परमात्मा) से खोट करते हैं, वो प्रत्येक अवसर पर आशीष देते हैं। मैं भिखारी (अकिंचन) क्या करूँ? कबार कहते हैं कि हे परमात्मा! मैं तुम्हारा सेवक हूँ और शरणागत हूँ, तुम्हारी शरण में हूँ।

### विशेष

1. इस पद में परमात्मा की प्रभुता का बखान किया गया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास अलंकार का प्रयोग है।
6. पद छंद का प्रयोग हुआ है।
7. राग टोड़ी का प्रयोग हुआ है।

### राग भैरुँ

77. है हजूरि क्या दूर बतावै, दुंदर बांधे सुंदर पावै ॥ टेक ॥  
 सो मुलनां जो मनसू लरै, अह निसि काल चक्र सूं भिरै ।  
 काल चक्र का मरदै मान, तां मुलनां कू सदा सलाम ॥  
 काजी सो जो काया बिचारै, अहनिसि ब्रह्म अगनि प्रजारै ।

सुप्पनै बिंद न देई झरना, ता काजी कू जुरा न मरणां ।।  
 सो सुलितान जु द्वै सुर ताने, बाहरि जाता भीतरि आनै ।  
 गगन मंडल मैं लसकर करै, सो सुलितान छत्र सिरि धरै ।।  
 जोगी गोरख गोरख करै, हिंदू राम नाम उच्चरै । .  
 मुसलमान कहै एक खुदाइ, कबीरा को स्वामी घटि घटि रह्यो समाइ ।। (330)

### व्याख्या

कबीरदास कहते हैं कि वह परमात्मा सामने है, उसे क्यों दूर बताते हो तो द्वन्द्व को नष्ट करने पर ही सुन्दर (परमात्मा) की प्राप्ति होगी। वह मुल्ला है जो मन से लड़ता है, रात-दिन कालचक्र से भिड़ता है। कालचक्र के मान का जो मर्दन करता है, उस मुल्ला को सदा सलाम है। काजी वह है जो माया में ही परमात्मा को मानता है। रात-दिन ब्रह्माग्नि को प्रज्वलित करता है। स्वप्न में भी वीर्य को झरने (स्खलित) नहीं देता है। वह काजी न वृद्ध होता है और न मरता है।

वह सुल्तान है जो सुरों (श्वासों) को तानता है। बाहर जाते श्वासों को भीतर लाता है, भीतर रोकता है। गगन मंडल (आकाश, सहस्रार चक्र) में लश्कर-सेना (शक्ति समूह) को इकट्ठा करता है। वही सुल्तान है जो सिर पर छत्र को धारण करता है। गोरखपंथी योगी 'गोरख-गोरख' करता है। हिन्दू राम नाम का उच्चारण करता है, मुसलमान कहता है कि परमात्मा (खुदा) एक है, लेकिन कबीर का स्वामी तो घट-घट में समाया हुआ है।

### विशेष

1. परमात्मा को बाहर नहीं, शरीर के भीतर बताया गया है।
  2. सरल, सहज व प्रवाहमयी सधुक्कड़ी भाषा का प्रयोग हुआ है।
  3. शब्द चयन भावानुकूल व अभिव्यक्ति में सहायक है।
  4. प्रसाद गुण सर्वत्र विद्यमान है।
  5. अनुप्रास व उल्लेख अलंकारों का प्रयोग हुआ है।
  6. पद छंद का प्रयोग हुआ है।
  7. राग भैरूँ का प्रयोग हुआ है।
78. राम निरंजन न्यारा रे, अंजन सकल पसारा रे ।। टेक ।।  
 अंजन उतपति वो उंकार, अंजन मांड्या सब बिस्तार ।  
 अंजन ब्रह्मा शंकर ईद, अंजन गोपी संगि गोव्यंद ।।  
 अंजन बाणी अंजन वेद, अंजन कीया नानां भेद ।  
 अंजन विद्या पाठ पुरांन, अंजन फोकट कथाहिं गियांन ।।  
 अंजन पाती अंजन देव, अंजन की करै अंजन सेव ।।  
 अंजन नाचौ अंजन गावै, अंजन भेष अनंत दिखावै ।

अंजन कहौ कहां लग केता, दान पुनि तप तीरथ जंता ॥

कहै कबीर कोई बिरला जागै, अंजन छाडि निरंजन लागे ॥ (336)

### व्याख्या

कबीरदास जी कहते हैं कि परमात्मा (राम) माया रहित और अकेला है। यह सारा फैलाव माया है। ओमकार की उत्पत्ति माया से हुई है। माया का ही सारा विस्तार है। माया ही ब्रह्मा, शंकर और इन्द्र है। कृष्ण के साथ गोपियों की माया है। वाणी माया है, वेद माया है। माया ने ही अनेक भेद कर रखे हैं। विद्या, पाठ, पुराण सब माया है। बेकार की कथा और ज्ञान भी माया है। माया पत्नी है। माया देव है। माया की माया ही उपासना करती है। माया ही नाचती है। माया ही गाती है और माया ही अनेक रूपों को दिखाती है। अंजन (माया) के बारे में कहाँ तक और कितना कहूँ। जितने दान, पुण्य, तप, तीर्थ हैं वे सब माया ही हैं। कबीर कहते हैं कि कोई विरल व्यक्ति ही जाग पाता है, जो माया (अंजन) को छोड़कर मायामुक्त परमात्मा(निरंजन) की सेवा में लगता है।

### विशेष

1. बहुरूपीय माया का वर्णन इस पद में किया गया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।
4. प्रसाद गुण सर्वत्र विद्यमान है।
5. अनुप्रास व उल्लेख अलंकारों का प्रयोग हुआ है।
6. पद छंद का प्रयोग हुआ है।
7. राग भैरुँ का प्रयोग हुआ है।

79. अंजन अलप निरंजन सार, यहै चीन्हि नर करहुं विचार ॥ टेक ॥

अंजन उतपति वरतनि लोई, बिना निरंजन मुक्ति न होई।

अंजन आवै अंजन जाइ, निरंजन सब घट रह्यो समाइ।

जोग ग्यान तप सबै विकार, कहै कबीर मेरे राम अधार ॥ (337)

### व्याख्या

कबीरदास कहते हैं कि माया अपूर्ण है और मायामुक्त परमात्मा पूर्ण तत्त्व है। हे मनुष्य! इस सत्य को जानकर विचार करो। उत्पत्ति माया है, लोगों का व्यवहार—बर्ताव माया है. परंतु निरंजन की उपासना के बिना मुक्ति नहीं हो सकती है। माया ही आती है और माया ही जाती है, लेकिन निरंजन सारे घट में समाहित हैं।

कबीर कहते हैं कि योग, ध्यान, तप आदि सब विकार हैं। राम ही मेरे एकमात्र आधार हैं।

### विशेष

1. माया की अपूर्णता और परमात्मा के विस्तार का निरूपण किया गया है।
2. सरल, सहज व प्रवाहमयी सधुक्कड़ी भाषा का प्रयोग हुआ है।
3. शब्द चयन भावानुकूल व अभिव्यक्ति में सहायक है।



4. प्रसाद गुण सर्वत्र विद्यमान है।
  5. अनुप्रास अलंकार का प्रयोग हुआ है।
  6. पद छंद का प्रयोग हुआ है।
  7. राग भैरुँ का प्रयोग हुआ है।
80. एक निरंजन अलह मेरा, हिंदु तुरक दहू नहीं नेरा ॥ टेक ॥101॥  
 राखू व्रत न मरहम जानां, जिसही सुमिरुं जो रहै निदांनां।  
 पूजा करुं न निमाज गुजारू, एक निराकार हिरदै नमस्कारुं ॥  
 नां हज जाउं न तीरथ पूजा, एक पिछांगा तौ का दूजा।  
 कहै कबीर भरम सव भागा, एक निरंजन सूं मन लागा ॥ (338)

### व्याख्या

कबीरदास कहते हैं कि मेरा अल्लाह (परमात्मा) अकेला है और वह निरंजन है। हिन्दू और मुसलमान दोनों ही उसके समीप नहीं हैं। न तो मैं व्रत रखता हूँ और न रमजान (मुहर्रम) में रोजा रखकर उसे ही स्मरण ही करता हूँ। मैं तो उसका स्मरण करता हूँ, जो सदा वर्तमान रहता है। न मैं पूजा करता हूँ और न नमाज अदा करता हूँ। अकेले निर्गुण निराकार ब्रह्म को ही हृदय से नमस्कार करता हूँ। न हज जाता हूँ, न तीर्थ जाता हूँ और न ही पूजा करता हूँ। चूँकि मैंने एक को पहचान लिया है, फिर दूसरे में क्या रखा है? अंत में वे कहते हैं कि मेरे सारे भ्रम भंग हो गये हैं और निरंजन परमात्मा से मन लग गया है।

### विशेष

1. इस पद में बाह्याचारों का विरोध किया गया है और निर्गुण-निराकार-निरंजन परमात्मा की उपासना का संदेश दिया गया है।
  2. यह भी स्पष्ट किया गया है कि कबीर का ब्रह्म हिन्दुओं के भगवान् और मुसलमानों के अल्लाह से ऊपर है।
  3. भाषा सरल, सहज व प्रवाहमयी सधुक्कड़ी बोली है।
  4. तद्भव शब्दावली का प्रयोग हुआ है।
  5. प्रसाद गुण सर्वत्र व्याप्त है।
  6. अनुप्रास अलंकार का प्रयोग है।
  7. पद छंद का प्रयोग हुआ है।
  8. राग भैरुँ का प्रयोग हुआ है।
81. भलै नीदौ भलै नीदौ भले नीदौ लोग, तनौ मन राम पियारे जोग ॥ टेक ॥  
 मैं बौरी मेरे राम भरतार, ता कारनि रचि करौ स्यगार।  
 जैसे धुबिया रज मल धोवै, हर तप रत सब निंदक खोवै ॥  
 न्यंदक मेरे माई बाप, जन्म जन्म के काटे पाप।

न्यंदक मेरे प्रान अधार, बिन बेगारी चलावै भार ॥

कहै कबीर न्यदक बलिहारी, आप रहै जन पार उतारी ॥ (342)

### व्याख्या

आत्मा रूपी विरहिणी कहती है कि निन्दा करने वाले लोग अच्छे हैं। मेरा तन—मन प्रियतम राम में अनुरक्त है। मैं पागल हूँ। राम मेरे पति हैं। उनके लिए मैंने शृंगार किया है। जिस प्रकार से धोबी धूल और मन को धोता है, परमात्मा की तपस्या में रत व्यक्ति अपने निन्दकों को खो देता है। उसी प्रकार निन्दकों ने मेरे सारे अवगुणों को समाप्त कर दिया है।

निन्दक मेरे माता—पिता हैं। उन्होंने मेरे जन्म—जन्म के पापों को नष्ट कर दिया। निन्दक मेरे प्राणाधार हैं क्योंकि बिना कुछ पाये बेकार में भार ढोते हैं। कबीर कहते हैं कि मैं निन्दक पर बलिहारी हूँ। आप तो भवसागर में रहते हैं और लोगों को जिनकी वे निन्दा करते हैं उन्हें भवसागर से पार उतार देते हैं।

### विशेष

1. निन्दक व्यक्ति की विशेषता को निरूपित किया गया है।
2. यह भी स्पष्ट किया गया है कि कबीर का ब्रह्म हिन्दुओं के भगवान् और मुसलमानों के अल्लाह से ऊपर है।
3. भाषा सरल, सहज व प्रवाहमयी सधुक्कड़ी बोली है।
4. तद्भव शब्दावली का प्रयोग हुआ है।
5. अनुप्रास, उदाहरण, उल्लेख, विभावना, पुनरुक्ति प्रकाश तथा रूपक अलंकारों का प्रयोग हुआ है।
6. अनुप्रास अलंकार का प्रयोग है।
7. वर्णनात्मक शैली का प्रयोग हुआ है।

82. ताथे कहिये लोकोचार, वेद कते व कथे म्योहार ॥ टेक ॥

जारि वारि करि आव देहा, मूयां पीछे प्रीति सनेहा ।

जीवन पित्रहि भारहि डंगा, मूयां पिन से पालें गंगा ॥

जीवत पित्र अन न स्वाथ, मूंगा पीछे व्यंड भरावे ॥

जीवत पित्र कू बोले अपराध, मूबां पीछे देहि सराय ॥

कहि कबीर मोहि अचिरज आवै, कउवा खाइ पित्र क्यूं पावै ॥ (356)

### व्याख्या

कबीरदास जी कहते हैं कि वेद—कुरान व्यवहार की बातें कहते हैं, इसलिए मैं (कबीर) इनके लोकाचार कहता हूँ। लोग जीते जी अपने पितरों से प्रेम नहीं करते परंतु मृत शरीर को जला कर आते हैं। मरने के बाद इस शरीर से प्रीति—स्नेह व्यर्थ है। जीते जी पितर को डंडा मारते हैं और मरने के बाद उसे गंगा में डालते हैं। जीते जी पितर को भोजन नहीं देते हैं और मरने के बाद पिण्ड दान करते हैं। जीते जी पितर को अपराधी बताते हैं और मरने के बाद श्राद्ध करते हैं। अतः, कबीर कहते हैं कि मुझे आश्चर्य होता है कि जो अन्न जो कौआ खाता है, यह पितर को कैसे प्राप्त हो सकता है?

**विशेष**

1. कर्मकाण्ड का निषेध किया गया है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनुप्रास पदमैत्री व उल्लेख आदि अलंकारों का प्रयोग हुआ है।
6. पद छंद का प्रयोग है।
7. राग भैरुँ का प्रयोग है।

83. काहे कू बनाऊँ परिहै टाटी,  
का जानूँ कहाँ परिहै माटी ॥ टेक ॥  
काहे कूमंदिर महल चिणाऊँ, मुवां पीछे घड़ी एक रहण न पाऊँ ॥  
कहो कू छाऊँ ऊँच ऊंचेरा, साढ़े तीनि हाथ घर मेरा ॥  
कहै कबीर नर गरब न कीजै, जेता जन तेती भुंइ लीजै ॥ (361) .

**व्याख्या**

कबीरदास जीवन की नश्वरता को ध्यान में रखकर कहते हैं कि किसलिए भीति (दीवार) बनाऊँ और किसलिए टाटी लगाऊँ। क्या पता इस शरीर की मिट्टी कहाँ पड़ेगी।

मैं किसलिए मन्दिर-महल बनाऊँ। मरने के बाद एक घड़ी भी रहने को नहीं मिलेगी। ऊँची-ऊँची छतें क्यों छाऊँ। यह घर (शरीर) तो साढ़े तीन हाथ का है। अतः, कबीर कहते हैं कि हे मनुष्य! अहंकार न करो। जितना शरीर है, उतनी ही भूमि लो।

**विशेष**

1. शरीर की नश्वरता की व्यंजना की गयी है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनुप्रास अलंकार का प्रयोग हुआ है।
6. पद छंद का प्रयोग है।
7. संबोधन शैली का प्रयोग हुआ है।

84. मन बनजारा जागि न सोई लाहे कारनि मूल न खोई ॥ टेक ॥  
लाहा देखि कहा गरवांना, गरव न कीजै मूरखि अयांनां ।  
जिन धन संच्या सो पछितांनां, साथी चलि गये हम भी जाना ॥

निसि अंधियारी जागहु बंदे, छिटकन लागे सबही संधे ।  
 किसका बंधू किसकी जोई, चल्या अकेला संगि न कोई ।  
 ढरि गए मंदिर टूटे वंसा, सूके सरवर उड़ि गये हंसा ।  
 पंच पदारथ भरिहै खेहा, जरि बरि जायगी कंचन देहा ॥  
 कहत कबीर सुनहु रे लोई, राम नाम बिन और न कोई ॥ (367)

### व्याख्या

हे मन रूपी बनजारे! तू जाग, जा। सो मत। लाभ के कारण पूँजी (मूलधन) को न गँवा। लाभ को देखकर क्यों गर्व कर रहा है? हे अज्ञानी मूर्ख! गर्व न करो।

जिसने धन संग्रह किया, उसको पछताना पड़ा है। साथी चले गये हैं। हमें भी जाना होगा। अंधेरी रात है। हे मनुष्य! जाग जा। सारी संधियाँ (सम्बन्ध) बिखरने लगी हैं। कौन किसका भाई है? कौन किसकी स्त्री है? प्राणी को अकेला जाना होता है। कोई साथ में नहीं जाता है।

मंदिर ढह गया। वंश टूट गये। सरोवर सूख गया। हंस उड़ गये। पाँचों पदार्थ (काम, क्रोध, लोभ, मोह, पल भरेंगे और स्वर्णिम शरीर भस्म हो जायेगा। कबीर कहते हैं कि हे लोगो! सुनो। राम नाम के बिना और कोई नहीं रहेगा।

### विशेष

1. सांसारिक नश्वरता का वर्णन इस पद में किया गया है।
  2. सरल, सहज व धाराप्रवाह सधुक्कड़ी भाषा का प्रयोग हुआ है।
  3. शब्द चयन भावाभिव्यक्ति में सहायक है।
  4. प्रसाद गुण का प्रयोग है।
  5. अनप्रास, रूपक, प्रश्न आदि अलंकारों का प्रयोग हुआ है।
  6. पद छंद का प्रयोग है।
  7. संबोधन शैली का प्रयोग हुआ है।
85. एक सुहागनि जगत पियारी, सकल जीव जंत की नारी ॥ टेक ॥  
 खसम करै वा नारि न रोवै, उस रखवाला औरे होवै ।  
 रखवाले का होइ बिनास, उतहि नरक इत भोग बिलास ॥  
 सूहागनि गलि सोहे हार, संतनि बिख बिलसै संसार ।  
 पीहे लागी फिरै पचि हारी, संत की ठठकी फिरै विचारी ॥  
 संत भजै वा पाछी पडै, गुर के सबदू मास्यौ डरै ।  
 साषत कै यह प्यंड पराइनि, हमारी द्रिष्टि परै जैसे डॉइनि ॥  
 अब हम इसका पाया भेद, होइ कृपाल मिले गुरदेव ॥  
 कहै कबीर इव बाहरि परी, संसारी के अचलि टिरी ॥ (370)

## व्याख्या

कबीरदास कहते हैं कि सुहागिन (माया) एक है और वह संसार की प्रेमिका है। वह सारे जीव-जन्तुओं की नारी है। पति (जीव) के मर जाने पर वह स्त्री (माया) रोती नहीं है, क्योंकि उसका रक्षक कोई और हो जाता है। रक्षक का नाश होता है। वहाँ (मरने के बाद) वह नरक में जाता है और यहाँ (संसार में) भोग-विलास करता है।

सुहागिन (माया) के गले में हार (वासना का हार) है। संतों के लिए यह हार विष के समान है और संसार उसके साथ विलास करता है। यह परिश्रमी माया सबके पीछे फिरती रहती है। बेचारी संतों के कारण टिठक जाती है। संत उससे भागते हैं, लेकिन वह पीछे पड़ी रहती है। गुरु के शब्दों की मार से वह डरती है। शाक्तों के पिंड के पीछे पड़ी रहती है। हमारी दृष्टि में यह डाइन के समान है। अब हमने इसका रहस्य पा लिया है। कृपालु होकर गुरुदेव मुझे मिल गये हैं।

कबीर कहते हैं कि अब यह बाहर पड़ी है, केवल संसारी लोगों के यहाँ अचल टिकी है।

## विशेष

1. इस पद में माया के विनाशकारी रूप का वर्णन किया गया है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. विरोधाभास और रूपकातिशयोक्ति अलंकारों का प्रयोग हुआ है।
6. पद छंद का प्रयोग है।
7. संबोधन शैली का प्रयोग हुआ है।

86. परोसनि मांगै कत हमारा, पीव क्यूं बौरी मिलहि उधारा ॥ टेक ॥  
 मासा मांगै रती न देऊ, घटे मेरा प्रेम तो कासनि लेऊ।  
 राखि परोसनि लरिका मोरा, जे कछु पाउं सू आधा तोरा।  
 ... बन बन दूँढौ नैन भरि जोऊँ, पीव न मिलै तौ बिलखि करि रोऊं।  
 कहै कबीर यहु सहज हमारा, बिरली सुहागनि कंत पियारा ॥(371)

## व्याख्या

कबीरदास कहते हैं कि जीवात्मा कह रही है कि पड़ोसिन (अन्य सांसारिक जीव) हमारा कंत (परमात्मा) मांग रही है। हे पागल! क्या प्रियतम भी उधार मिलता है? कहने का तात्पर्य यह है कि जीवात्मा का हृदय अनुभूतिगम्य है। वह कथन का विषय नहीं है अतः उसे बाँटा नहीं जा सकता है, प्रेषित नहीं किया जा सकता है।

जीवात्मा कहती है कि मैं तो पड़ोसिन के मासा (एक तोला) भर माँगने पर रती-भर भी नहीं दूँगी। यदि मेरा प्रेम घट जायेगा तो मैं फिर किससे लूँगी? हे पड़ोसिन! तू मेरे लड़के (साधनाफल भक्ति) को रख। इसमें जो कुछ प्राप्त होगा वह आधा तेरा होगा। मैं प्रियतम को वन-वन दूँढती हूँ। नैनों से प्रतीक्षा करती हूँ। जब प्रियतम नहीं मिलता है तब बिलख कर रोती हूँ। कबीर कहते हैं कि यह हमारे लिए सहज है। वियोगिनी सुहागिन को कंत ही प्यारा होता है।

**विशेष**

1. इस पद में जीवात्मा को सुहागिन और परमात्मा को कंत के रूप में प्रस्तुत किया गया है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. वक्रोक्ति और गूढोक्ति अलंकारों का प्रयोग हुआ है।
6. पद छंद का प्रयोग है।
7. आत्मकथात्मक शैली का प्रयोग हुआ है।

**राग बसंत**

87. सो जोगी जाकै सहज भाइ, अकल प्रीति की भीख खाइ ॥ टेक ॥  
 सबद अनाहद सींगी नाद, काम क्रोध विषया न बाद ।  
 मन मुद्रा जाकै गुर को ग्यांन, त्रिकुट कोट मैं धरत ध्यान ॥  
 मनहीं करन को करै सनांन, गुरको सबद ले ले धरै धियांन ।  
 काया कासी खोजै वास, तहां जोति सरूप भयौ परकास ॥  
 ग्यांन मेषली सहज भाइ, बंक नालि को रस खाइ ।  
 जोग मूल को देइ बंद, कहि कबीर धीर होइ कंद ॥ (377)

**व्याख्या**

कबीरदास कहते हैं कि वही योगी है जिसके भाव सहज हैं और जो पूर्ण परमात्मा के प्रेम की भीख को खाता है। जो अनहद नाद और शृंगीनाद को सुनता है। काम, क्रोध और विषयों में वाद-विवाद नहीं करता है अर्थात् उसमें नहीं फंसता है। गुरु का ज्ञान ही जिसके मन की मुद्रा है और जो त्रिकुटी के दुर्ग में ध्यान लगाता है। जो मन में स्नान करता है और गुरु शब्द को ग्रहण करके ध्यान लगाता है जो काया की काशी में स्थान खोजता है। जो ज्योति स्वरूप परमात्मा के प्रकाश को सहज भाव से ज्ञान की मेखला धारण करता बंकमणि से बहने वाले अमृत रस का पान करता है। जो योग के मूलाधार चक्र को बाँध देता है। कबीर कि जो विषयों के प्रति मंद होकर स्थिर हो जाता है, वही सच्चा योगी है।

**विशेष**

1. योग साधक की विशेषताओं को निरूपित किया गया है।
2. सहज, सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनप्रास व रूपक अलंकारों का प्रयोग हुआ है।
6. पद छंद का प्रयोग है।

7. वर्णनात्मक शैली का प्रयोग है।

88. मेरौं हार हिरांनौ मैं लजाऊँ, सास दुरासनि पीव डराऊँ ॥ टेक ॥  
 हार गुह्यौ मेरी राम ताग, विचि बिचि मान्यक एक लाग ॥  
 रतन प्रवालै परम जोति, ता अंतरि लागे मोति ॥  
 पंच सखी मिलिहै सुजांन, चलहु त जइये त्रिवेणी न्हान ।  
 न्हाइ धोइ के तिलक दीन्ह, नां जानू हार किनहूँ लीन्ह ॥  
 हार हिरांनी जन विमल कीन्ह, मेरौं आहि परोसनि हार लीन्ह ।  
 तीनि लोक की जानै पीर, सब देव सिरोमनि कहै कबीर ॥ (378)

### व्याख्या

जीवात्मा रूपी प्रियतमा कह रही है कि मेरा हार (ज्ञान) खो गया है, इसलिए मुझे लज्जा आती है। सास (चेतना) कठोर है और प्रियतम (परमात्मा) से डरती हूँ। मेरा हार राम नाम के धागे से गुँथा है। बीच-बीच में माणिक्य (साधना), परम ज्योति का मूंगा और रत्न लगा हुआ है। उसके मध्य में ज्योति (परम प्रकाश) है। पाँच चतुर सखियाँ (पाँच ज्ञानेन्द्रियाँ) मिलेंगी। वे त्रिवेणी स्नान करेंगी। नहा-धोकर तिलक लगाया। पता नहीं किसने हार ले लिया। हार खो जाने से भक्त दुखी हो गया। मेरे हार को पड़ोसिन ने ले लिया।

कबीर कहते हैं कि सब देवों के शिरोमणि भगवान तीनों लोकों की पीड़ा को जानते हैं।

### विशेष

1. इस पद में बताया गया है कि ईश्वर ज्ञान के लोप से जीवात्मा रूपी प्रियतमा परमात्मा रूपी प्रियतम के पास जाने में संकोच करती है।
  2. सरल, सहज व धाराप्रवाह सधुक्कड़ी भाषा का प्रयोग हुआ है।
  3. शब्द चयन भावाभिव्यक्ति में सहायक है।
  4. प्रसाद गुण का प्रयोग है।
  5. रूपक तथा रूपकातिशयोक्ति अलंकारों का प्रयोग हुआ है।
  6. पद छंद का प्रयोग है।
  7. वर्णनात्मक शैली का प्रयोग है।
  8. जायसी ने भी 'मानसरोदक खण्ड' में ऐसा ही वर्णन किया है।
89. मेरे जैसे बनिज सौ कंवन काज, मूल घटै सिरि बधै ब्याज ॥ टेक ॥  
 नाइक एक बनिजारे पांच, बैल पचीस की संग साथ ।  
 नव बहियां दस गौनि आहि, कसनि बहत्तरि लागै ताहि ॥  
 सात सूत मिलि बनिज कीन्ह, कर्म पयादौ संग लीन्ह ॥

तीन जगति करत रारि, चल्थो है बनजि वा बनज झारि ।।  
 बनजि खुटानी पूंजी टूटि, षाडू दह दिसि गयौ फूटि ।।  
 कहै कबीर यहु जन्म बाद, सहजि समानूं रही लादि ।। (383)

### व्याख्या

कबीरदास जी कहते हैं कि इस प्रकार के वाणिज्य से मुझे क्या काम? जिसमें पूँजी तो घटता। रहे और सिर पर ब्याज बढ़ता रहे। नायक एक है और व्यापारी पाँच हैं। इनका पच्चीस बैलों का साथ है। नौ बहियाँ दस बोरे हैं तथा उसमें बहत्तर बंधन लगे हैं। इनके सात पुत्रों ने मिलकर वाणिज्य किया है। कर्म रूपी पयादे (सिपाही) साथ में है। तीन कर्मचारी झगड़ा करते हैं। परिणामतः वह वाणिज्य छोड़कर चल पड़ता है। वाणिज्य पूरा हुआ, पूँजी टूट गयी (नष्ट हो गयी) षाडू (पात्र) दसों दिशाओं से फूट गया।

कबीर कहते हैं कि यह जन्म बरबाद हो गया। सहज साधना में समा गया और बोझा नष्ट हो गया।

### विशेष

1. इस पद में संख्यावाचक प्रतीकों का प्रयोग किया गया है। डॉ. युगेश्वर ने इनको इस प्रकार स्पष्ट किया है  
 नाइक—नायक, जीवात्मा।  
 बनजिारे पाँच—पंच महाभूत (आकाश, वायु, अग्नि, जल, पृथ्वी)।  
 वैल पचीस—ये इस प्रकार हैं
  - आकाश—काम, क्रोध, लोभ, मोह, तम।
  - वायु—चलन, वलन, धवन, प्रसारण, संकोचन।
  - अग्नि—क्षुधा, तृषा, आलस्य, निद्रा, मैथुन।
  - जल—तार, रक्त, पसीना, मूत्र, वीर्य।
  - पृथ्वी—अस्थि, मांस, त्वचा, नाड़ी, रोम।
 नवबहियाँ—पंच प्राण तथा चार अन्तःकरण।  
 दसगौनि—दस इन्द्रियाँ।  
 कसनि बहत्तर—72 बंधन (16 कंडराएँ, 16 जाल, परज्जु, 7 सेवनी, 14 अस्थि संघात 14 सीमांत, 1 त्वचा)।  
 सात सूत—सात धातुएँ (रक्त, रस, मज्जा, मांस, वसा, अस्थि, शुक्र)।  
 तीनि जगाति—तीन कर्मचारी (सत, रज, तम)।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनुप्रास, प्रश्न तथा रूपकातिशयोक्ति अलंकारों का प्रयोग हुआ है।



6. पद छंद का प्रयोग है।
  7. संबोधन शैली का प्रयोग हुआ है।
90. सब मदिमाते कोई न जाग, ताथे संग ही चोर घर मुसन लागे ॥  
 पंडित माते पढ़ि पुरांन, जोगी माते धरि धियांन ॥  
 संन्यासी माते अहंमेव, तपा जु माते तप के भेव ॥  
 जागे सुक ऊधव अंकूर, हणवंत जागे ले लंगूर ॥  
 संकर जागे चरन सेव, कलि जागे नामां जेदेव ॥  
 एक अभिमान सब मन के काम, ए अभिमान नहीं रही ठाम ॥  
 आतमां राम को मन विश्राम, कहि कबीर भजि राम नाम ॥ (387)

### व्याख्या

कबीरदास कहते हैं कि सारे मतवाले हैं, कोई सजग नहीं है, इसलिए साथ के चोर घर को लूट रहे हैं।

पंडित पुराण को पढ़कर मस्त हैं। योगी ध्यान धरकर मतवाले हैं। अहं के कारण संन्यासी मत्त हैं। तपस्या के रहस्य में तपस्वी माते हैं। शकदेव, उद्धव और अक्रुर जाग्रत हैं। वानर हनुमान जाग्रत हैं। चरणों की सेवा करके शंकर जाग्रत हैं। कलियुग में नामदेव और जयदेव जाग्रत हैं। सारे अभिमान मन के काम हैं। इस अभिमान से कोई जगह नहीं मिल सकती है। कबीर कहते हैं कि राम नाम का भजन करो तभी परमात्मा के मन को विश्राम प्राप्त होगा।

### विशेष

1. इस पद में बताया गया है कि संसार के सभी प्राणी अहंकार में डूबे हुए हैं। इस अहंकार से मुक्ति नहीं मिल सकती है। मुक्ति परमात्मा की भक्ति से मिलेगी।
  2. सरल, सहज व धाराप्रवाह सधुक्कड़ी भाषा का प्रयोग हुआ है।
  3. शब्द चयन भावाभिव्यक्ति में सहायक है।
  4. प्रसाद गुण का प्रयोग है।
  5. अनुप्रास, श्लेष व उल्लेख अलंकारों का प्रयोग हुआ है।
  6. पद छंद का प्रयोग है।
  7. संबोधन शैली का प्रयोग हुआ है।
91. आवध राम सवै करम करिहूँ, सहज समाधि न जम द्य डरिहूँ ॥ टेक ॥  
 कुंभरा है करि वासन धरिहूँ, धोबी है मल धोऊँ ।  
 चमरा है करि बासन रंगों, अघौरी जाति पांति कुल खोऊँ ॥  
 तेली है तन कोल्हूँ करिहौ, पाप पुंनि दोऊ पेरुँ ॥

पंच बैल जब सूध चलाऊँ, राम जेवरिया जोरुं ।।  
 क्षत्री है करि खड़ग संभालूं, जोग जुगति दाउ सांधूं ।।  
 नउवा है करि मन कू मूछूं, बाढ़ी है कर्म बाढूं ।।  
 अवधू है करि यह. तन धूतौ, बधिक है मन मारुं ।।  
 बनिजारा है जन कुँ बनिजूं, जूवारी है जम जारुं ।।  
 तन करि नवका मन करि खेवट, रसना करउँ वाड़ाऊँ ।।  
 कहि कवीर भवसागर तरिहूं आप तिरु बप तारुं ।। (389)

### व्याख्या

हे प्रभु! मैं सारे कर्मों को करूँगा। सहज समाधि में रहूँगा और यमराज से नहीं डरूँगा।

कुम्हार होकर बर्तन निर्माण करूँगा, धोबी होकर मल धोऊँगा, चमार होकर बासन पर रंग चढ़ाऊँगा, अघोरी होकर जाति-पाँति और कुल को खो दूँगा।

तेली होकर शरीर को कोल्हू करूँगा और उसमें पाप-पुण्य को पेरूँगा। पाँच बैलों (पंचेन्द्रियों) को सीधा चलाऊँगा और रामनाम रूपी रस्सी से जोड़ूँगा।

क्षत्रिय होकर तलवार धारण करूँगा और योग-युक्ति की साधना करूँगा। नाई बनकर मन को मूडूँगा और बढई होकर कर्म को काटूँगा। अवधूत होकर इस शरीर को साफ करूँगा, बधिक होकर मन का वध करूँगा। पारी बनकर मन का वाणिज्य करूँगा और जुआरी होकर यमराज को हराऊँगा या यम को हार जाऊँगा।

शरीर को नाव बनाऊँगा और मन को मल्लाह और जिहवा को पतवार बनाऊँगा। कबीर कहते हैं कि भवसागर से तर जाऊँगा।

### विशेष

1. कवि ने स्पष्ट किया है कि विषय-विकारों से दूर रहकर ही ईश्वर को प्राप्त किया जा सके।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनुप्रास, रूपक, पदमैत्री व उल्लेख अलंकारों का प्रयोग हुआ है।
6. पद छंद का प्रयोग है।
7. संबोधन शैली का प्रयोग हुआ है।

### राग माली गौड़ी

92. पंडिता मन रंजिता, भगति हेत त्यों लाइ लाइ रे ।।  
 प्रेम प्रीति गोपाल भजि नर, और कारण जाइ रे ।। टेक ।।  
 दौम छै पणि काम नाही, ग्यौन छै पणि अंध रे ।।

श्रवण छै पणि सुरत नाही, नैन छै पणि अंध रे ॥  
जाके नाभि पदम सूं उदित ब्रह्मा, चरन गंग तरंग रे ॥  
कहै कबीर हरि भगति बांछू जगत गुर गोव्यंद रे ॥ (390)

### व्याख्या

कबीरदास कहते हैं कि मन को प्रसन्न करने वाले पंडित! भक्ति में ध्यान लगाओ। प्रेम-प्रीति से गोपाल को भजो! और कार्यो में जीवन नष्ट हो जायेगा। तुम्हारे पास धन है, पर तुम्हें उसके व्यवहार का तरीका पता नहीं है, ज्ञान है, पर उसके उपयोग की विधि ज्ञात नहीं है। कान है, पर सुनते नहीं हो, आँखें हैं, पर देखते नहीं हो, तो धन, ज्ञान, कान, आँख सब बेकार हैं।

कबीर कहते हैं कि जिसकी कमलनाभि से ब्रह्मा की उत्पत्ति हुई है, चरण से गंगा की तरंगें निकली हैं, ऐसे जगत् गुरु परमात्मा से मैं भक्ति की कामना करता हूँ।

### विशेष

1. मनुष्य को अपना ध्यान भक्ति में लगाने का उपदेश दिया गया है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनुप्रास, पुनरुक्ति प्रकाश, पदमैत्री, रूपक व विशेषोक्ति अलंकारों का प्रयोग हुआ है।
6. पद छंद का प्रयोग है।
7. संबोधन शैली का प्रयोग हुआ है।

### राग-सारंग

93. यह ठग ठगत सकल जग डोले, गवन करै तब मुषह न बोल ॥  
तू मेरो पुरिषा हौं तेरी नारी, तुम्ह चलते पाथर थें भारी।  
बालपना के मीत हमारे, हमहिं लाडि कत चले हो निनारे ॥  
हम सूं प्रीति न करि री बौरी, तुमसे केते लागे ढौरी ॥  
हम काहू संगि गए न आये, तुम्ह से गढ़ हम बहुत बसाये ॥  
माटी की देही पवन सरिर, ता ठग सं जन डरै कबीरा ॥ (394)

### व्याख्या

कबीरदास कहते हैं कि यह माया ठग है और सारे संसार को ठगती हुई घूमती है। गमन करते समय मुख से नहीं बोलती है।

वह कहती है कि तू मेरा पुरुष है और मैं तुम्हारी स्त्री हूँ। चलते समय तुम पत्थर से भी उपादन भारी (कठोर) हो गये। तुम मेरे बचपन के मित्र हो। हमें अलग करके कहाँ जा रहे हो?.

कबीर कहता है—हे बावली! हमसे प्रीति न करो। तुम्हारे जैसे कितने नष्ट हो गये। यह तो न किसी के सग गय है और न आये हैं। तुम्हारे समान हमने अनेक गढ़ बसाये हैं। मिट्टी का देह है, पवन का भी कबीर कहते हैं कि लोग उस ठग से डरते हैं।

### विशेष

1. कवि द्वारा सत्य—तत्त्व को पहचानने का परामर्श दिया गया है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गण का प्रयोग है।
5. अनुप्रास, रूपक तथा व्यतिरेक अलंकारों का प्रयोग हुआ है।
6. पद छंद का प्रयोग है।
7. संबोधन शैली का प्रयोग हुआ है।

### राग मलार

94. जतन बिन मृगनि खत उजारे,  
 टारे टरत नहीं निस बासुरि, बिडरत नहीं बिडारे ॥टेक॥  
 अपने अपने रस के लोभी, करतब न्यारे न्यारे ।  
 अति अभिमान बदत नहीं काहू, बहुत लोग पचि हारे ॥  
 बुधि मेरी फिरषी गुर मेरौ बिझुका, आखिर दोइ रखवारे ॥  
 कहै कबीर अव खानन दैहुं, बरियां भली संभारे ॥ (396)

### व्याख्या

कबीरदास कहते हैं कि बिना यत्न के मृगों ने (पाशविक प्रवृत्तियों में पाँचेन्द्रियाँ) खेत (जीवन—क्षेत्र) को उजाड़ डाला। ये रात—दिन भगाने पर न तो भागते हैं और न ही हटाने पर हटते हैं। ये अपने—अपने रसों के लिए लोभी हैं। इनके कर्म अलग—अलग हैं। ये बड़े अहंकारी हैं। किसी को कुछ नहीं मानते हैं। बहुत लोग थककर हार गये हैं।

मेरी बद्धि कृषि है, योग गुरु बिझुका है, दो अक्षर मेरे रक्षक हैं। कबीर कहते हैं कि अब खेत (जीवन औलोको खाने नहीं दूंगा। बारी (वाटिका) को यानि समय को अच्छी तरह से सम्भाल रखा है।

### विशेष

1. इन्द्रियों की प्रबलता का वर्णन किया गया है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनप्रास, रूपक तथा रूपकातिशयोक्ति अलंकारों का प्रयोग हुआ है।

6. पद छंद का प्रयोग है।
7. संबोधन शैली का प्रयोग हुआ है।

### राग धनाश्री

95. कहा नर गरबसि थोरी बात।  
 मन दस नाज टका दस गंठिया, टेढ़ी टेढ़ी जात ॥ टेक ॥  
 कहा लै आयौ यहु धन कोऊ, कहा कोऊ लै जात ॥ ॥  
 दिवस चारि की है पतिसाही, ज्यूं बनि हरियल पात ॥  
 राजा भयौ गांव सौ पाये, टका लाख दस ब्रात ॥  
 रावन होत लंका को छत्रपति, पल मैं गई बिहात ॥  
 माता पिता लोक सुत बनिता, अंत न चले संगीत ॥  
 कहै कबीर राम भजि बौरै, जनम अकारथ जात ॥ (400)

### व्याख्या

कबीरदास जी कहते हैं कि हे प्राणी! थोड़ी बात के लिए क्यों अहंकार करता है? दस मन अनाज, दस टकों के कारण अर्थात् अल्प धन-वैभव के कारण तू क्यों टेढ़े-मेढ़े चलता है अर्थात् क्यों अहंकार करता है? क्या कोई व्यक्ति यह धन लेकर आया है और क्या लेकर जायेगा। जैसे वन के हरे पत्ते। चार दिन हरे रहते हैं, वैसे ही यह बादशाही (वैभव) चार दिनों की है कोई राजा हो गया। उसे सौ गाँव मिले। दस लाख टके की बारात मिल गयी। रावण लंका का राजा था, लेकिन पलभर में उसका वैभव चला गया। माता, पिता, लोग, पुत्र, स्त्री आदि अंत में साथ नहीं चलते हैं। कबीर कहते हैं कि हे बावले! राम का भजन करो। यह जन्म व्यर्थ में बीता जा रहा है।

### विशेष

1. संसार की नश्वरता और व्यर्थता का प्रतिपादन किया गया है।
  2. सरल, सहज व धाराप्रवाह सधुक्कड़ी भाषा का प्रयोग हुआ है।
  3. शब्द चयन भावाभिव्यक्ति में सहायक है।
  4. प्रसाद गुण का प्रयोग है।
  5. अनुप्रास, पुनरुक्ति प्रकाश व उदाहरण अलंकारों का प्रयोग हुआ है।
  6. पद छंद का प्रयोग है।
  7. संबोधन शैली का प्रयोग हुआ है।
96. ऐसी आरती त्रिभुवन तारे, तेज पुंज तहां प्रांन उतारै ॥ टेक ॥  
 पाती पंच पुहुप करि पूजा, देव निरंजन और न दूजा ॥  
 तन मन सीस समरपन कीन्हां, प्रकट जोति तहां आतम लीना ॥  
 दीपक ग्यान सबद धुनि घंटा पर पुरिख तहां देव अनंता ॥  
 परम प्रकाश सकल उजियारा, कहै कबीर मैं दास तुम्हारा ॥ (403)

## व्याख्या

कबीर दास कहते हैं कि हे मनुष्य! ऐसी आरती करो जो तीन लोकों से तारने वाली हो। जहाँ तेज के पुंज परमात्मा हों, वहाँ प्राणों को उतारो। पाँच पत्ती (पाँच प्राण) तथा कमल (हृदय कमल) से अराधना करो। निरंजन के अतिरिक्त और कोई देवता नहीं है। तन, मन और सिर के समर्पण से वहाँ ज्योति प्रकट होती है और आत्मा परमात्मा में लीन हो जाती है। वहाँ पर ज्ञान ही दीपक, ध्वनि (शब्द) ही घंटा और परम पुरुष ही अनन्त देवता है। वह परमात्मा सबको प्रकाशित करने वाला परम प्रकाश रूप है। कबीर कहते हैं कि मैं ऐसे प्रकाश रूप परमात्मा का सेवक हूँ।

## विशेष

1. इस पद में सामान्य आरती का नहीं, वरन् विशेष अर्थात् आध्यात्मिक आरती का वर्णन किया गया है।
2. सरल, सहज व धाराप्रवाह सधुक्कड़ी भाषा का प्रयोग हुआ है।
3. शब्द चयन भावाभिव्यक्ति में सहायक है।
4. प्रसाद गुण का प्रयोग है।
5. अनुप्रास, पदमैत्री तथा रूपक अलंकारों का प्रयोग हुआ है।
6. पद छंद का प्रयोग है।
7. संबोधन शैली का प्रयोग हुआ है।

## खंड –(ख)

### आलोचना

# 1. कबीर का स्त्री विषयक चिन्तन

हिन्दी साहित्य का सन्त काव्य रचनाधर्मिता, सामाजिक, सांस्कृतिक चेतना, मूल्य चेतना और भावात्मक सौन्दर्य की अभिव्यक्ति की दृष्टि से बेजोड़ है। इन सन्तों ने एक सामाजिक व्यक्ति की हैसियत से समकालीन विविध व्यवस्थाओं की विसंगतियों, अलगावों, असमानताओं, विरोधाभासों एवम् द्वन्द्वों को नजदीक से देखा ही नहीं, भोगा भी है। इस भोग हुए यथार्थ का एहसास करने और कराने वाले रचनाकारों में कबीर अग्रगण्य हैं।

कबीर की कविता मानव समाज और जीवन से जुड़ी हुई कविता है। उनके समय में धर्म, दर्शन, कला साहित्य, संस्कृति, राजनीति यहाँ तक कि मानव का सामन्तीकरण हो गया था। वे इस सारी सामन्ती व्यवस्था से मुक्ति चाहते थे। इसलिए सामाजिक और आध्यात्मिक मूल्य के रूप में प्रेम को महत्त्व दिया। ऐसा प्रेम जो व्यक्ति और समाज के परिष्कार का औजार बने जो समानता और एकता का आधार हो। यह प्रेमानुभूति नारी से प्राप्त होती है। उन्होंने सामन्ती नारी जो भोग्या मात्र बनकर रह गयी थी, जिसकी प्रतिष्ठा नहीं के बराबर थी उसे पति-पत्नी के मधुर सम्बन्धों के माध्यमे से सामाजिक प्रतिष्ठा प्रदान की है। सन्तों ने यद्यपि कनक-कामिनी की निन्दा की है, पारिवारिक सम्बन्धों को क्षणिक और बन्धन का कारण बताया है तथापि यह भी निर्विवाद रूप से प्रमाणित है कि अधिकांश सन्त गृहस्थ थे। कबीर भी ऐसे ही सन्त थे जो गृहस्थ जीवन व्यतीत करते हुए परम् तत्त्व की आराधना में लगे हुए थे।

कबीर काव्य की विशेषतः 'साखी' में उनके नारी (स्त्री) विषयक चिन्तन स्पष्ट दिखाई देता है। इनमें से 'कामी' को 'अंग' एवम् 'सुन्दरी को अंग' साखी में नारी सम्बन्धी विचार झलकते हैं।

कबीर का स्त्री विषयक चिन्तन-कबीर का आविर्भाव उस समय हुआ, जब भारतवर्ष में स्त्री की दशा अच्छी नहीं थी। देश पर मुसलमानों का आधिपत्य हो चुका था। उस समय स्त्री राजाओं के भोग-विलास की धरतबनी थी। चूंकि नारी का यह रूप पुरुष को ईश्वर विमुख कर रहा था। अतः कबीरदास जैसे अक्खड मिजाज फायर कवि को यह इतना अखरा कि उनका स्त्री-विषयक चिन्तन ही इस बात पर केंद्रित हो गया कि रखी माया का ऐसा रूप है, जो पुरुष को ईश्वर से विमुख कर सांसारिक विलास की ओर आकृष्ट करती है।

कबीरदास अपने मन की बात मानने वाले कवि थे, अतः एक बार उन्होंने स्त्री विषयक अपनी जो धारणा बना ली ये सदैव उस पर अडिग रहे। वे स्त्री को माया का रूप मानते हुए यह भूल गए कि पुरुष-प्रधान भारतीय समाज में निरंतर सती का शारीरिक, मानसिक व भावात्मक शोषण हो रहा है। कबीरदास जी के साहित्य के अध्ययन के आधार पर उनके सी संबंधी चिन्तन का विवेचन निम्नलिखित बिंदुओं के आधार पर किया जा सकता है

1. **स्त्री : माया रूप**-कबीरदास के स्त्री विषयक चिन्तन की सर्वप्रमुख विशेषता स्त्री को माया का प्रतिरूप मानना रहा है। ये स्त्री को एक ऐसी मायादिनी शक्ति के रूप में देखते हैं, जो पुरुष को परमात्मा से मिलने से

रोकती है। उनकी दृष्टि में स्त्री एक ऐसी पाटी है, जिसे पार करके पुख्य का ईश्वर तक पद पाना बड़ा कठिन है—

“चलो—चलो सब कोउ कहे, पार न पहुँचे कोय।

एक कनम अरु कामिनी, दुर्गम घाटी दोय।”

नारी उनकी दृष्टि में ऐसे मायाविनी है, जो पुरुष के भक्ति, मुक्ति और ध्यान संबंधी तीनों गुणों को नष्ट कर देती है—

“नारी नसावे तीन गुण, जो नर पासै होय।

भक्ति मुक्ति निज ध्यान में पैठ सकै नहीं कोय।”

कबीरदास के अनुसार स्त्री हरि स्मरण में बांधक और कुमति की जन्मदात्री है। के मध्य व्यवधान खड़ा कर देती है। आत्मा को परमात्मा से मिलने नहीं देती

“कबीर माया पापिनी, हरि से करै हराम।

मुखि कड़ियाली कुमति की, कहण न देई राम।।”

कबीर के अनुसार स्त्री का मायावी आकर्षण इतना अधिक है कि सर्प पर भी उसकी परछाईं पड़ जाए तो वह अंधा हो जाता है, पुरुष, जो सदैव नारी के समीप रहता है, इससे उसकी स्थिति का अनुमान सहज ही लगाया जा सकता है

“नारी की झाँई परत, अंधा होत भुजंग।

कबीरा तिनकी कौन गति, जो नित नारी के संग।।”

कबीरदास नारी को माया के रूप में ऐसी ठगिनी बताते हैं, जो मीठी वाणी में बात करती है, परंतु त्रिविध फाँस लिए डोलती है और पुरुष को फँसा लेती है। इसका प्रभाव केवल पुरुष पर ही नहीं है अपितु बड़े-बड़े देवताओं पर भी है। वे कहते हैं

“माया महाठगिनी हम जानी

तिरगुन फाँस लिए कर डौले बोलै मधुरी बानी।।”

केशव के कमला होई बैठी, सिव के भवन भवानी

पंडा के मूरत होय बैठी, तीरथ हूँ में पानी।।”

**2. स्त्री :** आत्मा रूप—कबीरदास ने जहाँ एक ओर स्त्री को माया का प्रतिरूप बताकर उसे आत्मा और परमात्मा के मिलन में बाधक बताया है, वहीं उन्होंने स्त्री को जीवात्मा रूप में भी देखा है, जो परमात्मा से मिलन हेतु आतुर है। इस दृष्टि से उन्होंने आत्मा को पत्नी तथा परमात्मा को पति रूप में प्रस्तुत किया है। आत्मा रूपी स्त्री का परमात्मा रूपी प्रियतम से मिलने की आतुरता को कबीरदास जी ने इन शब्दों में प्रकट किया है

“दुलहनी गावहु मंगलाचार,

हम धरि आए हो राजा राम भरतार।

तन रत करि मैं मन रत करिहूँ, पंचतंत्र वराती

रामदेव मौरै पाँहनै आये, मैं जावन मैं माती।।”



**3. पतिव्रता रूप की प्रशंसा**—एक ओर जहाँ कबीरदास जी ने स्त्री को माया का प्रतीक मानते हुए जगह-जगह उसकी घोर निंदा की है, वहीं दूसरी ओर उन्होंने पतिव्रता स्त्री की प्रशंसा भी दिल खोलकर की है। हालांकि उनकी यह प्रशंसा उनके पुरुष प्रधान चिंतन को अधिक स्पष्ट करती है क्योंकि कहीं भी उन्होंने पत्नीव्रत धर्म का पालन करने के विषय में कुछ नहीं कहा है। पतिव्रता स्त्री की प्रशंसा करते हुए वे कहते हैं—

पतिव्रता मैली भली, काली, कुचित कुरूप।

पतिव्रता के रूप पर, वारों कोटि सरूप।”

यही नहीं वे कहते हैं कि पतिव्रता स्त्री यदि अभावग्रस्त हो तो परमात्मा को ही लज्जा का अनुभव होता है।।

“उस संग्रथ का दास हौं, कदे न होई अमाज।

पतिव्रता नाँगी रहै, तो उसही पुरिस को लाज।”

इस प्रकार कहा जा सकता है कि स्त्री विषयक कबीर का चिंतन स्त्री के प्रति उदार नहीं है। उनकी दृष्टि में स्त्री माया का प्रतीक है तथा वह पुरुष को परमेश्वर से मिलने में बाधा उत्पन्न करती है। इसी प्रकार वे आत्मा को स्त्री तथा परमात्मा को प्रियतम कहकर भी स्त्री की पुरुष के प्रति वशीभूतता को ही चित्रित करते हैं। यही नहीं वे पतिव्रता स्त्री की भरपूर प्रशंसा करते हैं, परन्तु इससे भी स्त्री के प्रति उनकी जो चिंतन व्यक्त होता है, वह उसे पुरुष की सेविका के रूप में ही प्रस्तुत करता है।

## 2. कबीर की मानवतावादी दृष्टि

---

कबीर जी सहज में आस्था रखने वाले मानवतावादी व्यक्ति थे। इस्लाम को स्वीकार करने पर भी मजहबी कट्टरता से वह कोसों दूर थे। उनका कोई लगाव किसी रूढ़ और अन्ध मर्यादा में नहीं था। हृदय की स्वच्छ कसौटी पर विवेक की जो खरी लीक बनती उसे ही कबीर साहब सही मानते। अनुभव की तुला पर तथ्य और सत्य की परख कर ग्रहण या त्याग की पद्धति ही उनका जीवन क्रम बन गया था।

‘मानव’ ईश्वर की सर्वश्रेष्ठ रचना है। परन्तु मानवीय गुणों के कारण ही उसकी पहचान होती है। करुणा, त्याग, क्षमा, प्रेम, दया, ममता सहिष्णुता, सेवा समर्पण आदि उदात्त गुणों के कारण मानव की मानवता समूची सृष्टि के लिए कल्याणकारी होती है। जिस व्यक्ति में इन शाश्वत गुणों का विकास हो चुका है, वह सही अर्थों में मानव है। इन्हीं गुणों के कारण मानव सृष्टि का श्रेष्ठतम प्राणी सिद्ध होता है। कबीरदास जी कहते भी हैं—

मानुस जन्म दुरलभ अहै होइ न दूजो बार।

सच्चा मानव वहीं है जो समस्त वसुधा को अपना परिवार मानता है। सच्चा धर्म जाति-पांति के भेद-भाव को स्वीकार नहीं करता। प्राणी किसी भी धर्म अथवा जाति का हो, सभी का परम पिता तो वह ईश्वर ही है। हमारी धार्मिक संकल्पनाएँ भी इसी मूल-मन्त्र का समर्थन करती हुई प्रतीत होती हैं। नीति ग्रन्थ भी यही सलाह देते हैं —

अयं निजः परोवेति गणना लघुचेतसाम्।

उदार चरितानां तु वसुधैव कुटुम्बकम्॥

यह उदार दृष्टिकोण ही सच्ची मानवता की स्थापना करता है। विशेषकर, धार्मिक, सहिष्णुता तथा मानवीय एकता की भावना ‘मानवतावाद’ की पहचान है। एक सच्चा मानवतावादी कवि भाषा, धर्म, जाति, सम्प्रदाय और संस्कृति के आधार पर ही किसी प्रकार के भेद-भाव अथवा ऊँच-नीच में विश्वास नहीं करता। कबीर-साहित्य का जब हम इस दृष्टि से आकलन करते हैं तो यह बात स्पष्ट हो जाती है कि वे एक सच्चे मानवतावादी कवि थे। ऐसा इसलिए क्योंकि वे मानव मात्र में एक ही दिव्य ईश्वरीय ज्योति को देखते थे। इसी आधार पर उन्होंने मानवीय एकता का प्रतिपादन किया और मानवतावाद की भावना को सुदृढ़ किया। वे तो स्पष्ट कहते थे—

“एक बूँद तै सृष्टि रची है, कौन बाभन कौन सूदा।

मानवता को समझने के उपरान्त कबीरदास के मानवतावाद का विवेचन निम्नलिखित बिन्दुओं के आधार पर किया जा सकता है।

### 1. कबीरकालीन परिस्थितियाँ

कबीर के मानवतावाद की स्थापना में उनके समकालीन परिवेश का बड़ा महत्त्व है। कबीर युगीन समाज पूर्णतया अस्त-व्यस्त था। उस समय की राजनैतिक अवस्था सामाजिक विश्रृंखलता तथा धार्मिक विषमता इतनी जटिल समस्या बन चुकी थी कि सामान्य व्यक्ति का जीवन दूभर हो गया था। मुसलमान शासक जहाँ एक ओर अपनी

शक्ति की स्थापना कर रहे थे, वहाँ दूसरी और मुस्लिम धर्म के प्रचार-प्रसार को प्रश्रय भी दे रहे थे। उस समय दिल्ली के बादशाह सिकन्दर लोदी ने काशी आकर हिन्दुओं को इसलिए दण्डित किया क्योंकि उन्होंने मुसलमानों का विरोध किया था। अनन्त दास रचित 'कबीर परचर्च' से पता चलता है कि सिकन्दर लोदी ने कबीर को हाथी से कुचलवाया और जंजीरों से बाँध कर उन्हें गंगा में फेंकवा दिया।

स्याह सिकन्दर कासी आया। काजी मुल्ला के मन भाया।

कहै सिकन्दर ऐसी वाता। हूँ तोहि देषू दोजिग नाता।

गाफल संक न मानै मोरी। अव देषू साँची करामति तोरी।

वाँध्यो पग मेल्यो जंजीरु। ले बोरयो गंगा के नीरु ॥

कबीर काल में परिस्थितियाँ काफी विपरीत हो चुकी थीं। तत्कालीन बौद्ध, जैन और मुसलमान अपने-अपने धर्म का प्रचार कर रहे थे। उधर नाथ पन्थी योगी चमत्कार प्रदर्शन द्वारा जनता को दिग्भ्रान्त कर रहे थे। सभी धर्म भूत-प्रेत, जादू-मन्त्र तथा देवी-देवताओं के चक्र में फंसे हुए थे। हिन्दू धर्म की स्थिति भी काल अच्छी नहीं थी। यह वर्णाश्रम और वर्ग भेद का शिकार बना हुआ था। छापा, तिलक, तीर्थ-व्रत आदि के द्वारा वैष्णव लोगों को प्रभावित करने में संलग्न थे। समूचा समाज रूढ़ियों, आडम्बरों तथा जड़-परम्पराओं का शिकार बना हुआ था। अतः इन विकृतियों को दूर करने के लिए एक सहज मानव धर्म की आवश्यकता अनुभव की जा रही थी और कबीरदास ने ही यह कार्य सम्भव किया। कबीर के काल में हिन्दुओं और मुसलमानों में अनेक मतभेद थे। हिन्दू बहुदेववादी थे और मुसलमान एकेश्वरवादी थे। इसलिए दोनों में संघर्ष केवल धार्मिक ही नहीं था बल्कि वर्गीय भी था। जहाँ हिन्दू समाज वर्ण व्यवस्था के कारण विभक्त था, वहाँ मुस्लिम समाज शिया और सुन्नी दो वर्गों में विभक्त हो चुका था।

**2. कबीर का मानवतावादी दृष्टिकोण** – कबीरदास ने इन रूढ़ियों पर प्रहार किया। वे मानवतावाद के पक्षधर थे। वे पढ़े-लिखे नहीं थे, लेकिन बहुश्रुत थे। उन्होंने अनुभव किया कि हिन्दू और तुर्क में कोई भेद नहीं है। ये भेद केवल जन्म विधि के कारण हैं। जिस रास्ते से हिन्दू आया उसी रास्ते से मुसलमान भी आया है। वे कहते भी हैं

जो तू बाभन वभनी जाया तो आन बाट होइ काहे न आया।

जो तू तुरक तुरकनी जाया तो भीतरि खतना क्यों न कराया ॥

व्रत, उपवास, तीर्थ, पूजा, नमाज, जटाधारण, भस्मदेव, पत्थर पूजा, मूर्ति पूजा, रोजा, नमाज, माला, छापा, तिलक, गंगा स्नान आदि सभी को वे रूढ़ियाँ मानते थे तथा इनके विरुद्ध उन्होंने अपनी वाणी को बुलन्द किया। उनका कहना था कि गंगा-यमुना में स्नान करने से मनुष्य के मन की मैल दूर नहीं होती। जब तक चित्त की शुद्धि नहीं होगी हृदय निर्मल नहीं होगा। ये बाह्य आडम्बर व्यर्थ हैं।

गंगा नहाइन यमुना नहाइन नौ मन मैल लिहिन-चढ़ाइ।

पाँच पचीस के धक्का खाइन घरहूँ कै पूँजी दिहिन गवाँइ ॥

कबीरदास का विचार था कि योग के आडम्बर करने वाले, बाल मुंडवाने वाले या जटाधारण करने वाले ये सभी अहंकारवादिता के परिचायक हैं। ये लोग अपनी श्रेष्ठता सिद्ध करना चाहते हैं। अतः इनको मानवतावादी नहीं कहा जा सकता। ये लोग सत्य पथ से दूर हैं। उनका विचार था कि हरि स्मरण के बिना मानव का जीवन व्यर्थ है। वे पूर्णतया समदर्शी थे। उनकी न तो किसी से मित्रता थी न ही किसी से शत्रुता थी। न वे मुल्लाओं से प्यार करते थे न पण्डितों से दुश्मनी करते थे। वे तो सबका भला चाहते थे। इस दृष्टि से हम कह सकते हैं कि वे एक

महामानव थे। एक ओर वे पण्डित व योगी को फटकारते हैं तो दूसरी ओर मौलवी और फकीर की खबर लेते हैं। उन्होंने स्पष्ट कहा कि 'कुरान', 'कतेब' पढ़ने से फिक्र दूर नहीं होताय इसके लिए मन को स्थिर बनाकर खुदा की भक्ति करनी होगी। तभी ईश्वरीय आनन्द का मजा लिया जा सकता है। — उन्होंने मानवीय संवेदना के दृष्टिकोण को अपनाते हुए समूची मानव जाति के कल्याण के लिए प्रयत्न किया। इस दृष्टि से उनके दो रूप हमारे सामने उभरकर आते हैं—उपदेशात्मक रूप तथा ईश्वरभक्त रूप। उपदेशात्मक रूप में कबीर का दृष्टिकोण पूर्णतः मानवतावादी है। वे न केवल एक सच्चे समाज सुधारक थे, बल्कि एक उपदेशक भी थे। वे हर प्रकार से सामाजिक कोढ़ से ग्रस्त मनुष्यता को मुक्त करना चाहते थे। उन्होंने कुछ भी कहा, अपने अनुभव के आधार पर कहा, जो कुछ गलत देखा उसे कह दिया। इसीलिए तो उन्होंने पण्डितों व मौलवियों दोनों को चुनौती दी।

तू कहता कागद की लेखी, मैं कहता आँखिन की देखी।

**3. मानवीय एकता के पक्षधर**—वस्तुतः कबीर का समूचा चिन्तन मानव जाति से सम्बन्धित है। उन्होंने मानवता के निर्माण के लिए काव्य रचना की। उनका पूरा विश्वास है कि अज्ञान के कारण ही मानव और मानव में विषमता—जन्य विवाद है। ईश्वर ने सभी को एक—सा बनाया है। परन्तु आपसी भेद—भाव मानव का ही देन है जाति—पाँति, छूत—अछूत, छोटा—बड़ा, ब्राह्मण—शूद्र, मन्दिर—मस्जिद आदि मानवीय विकृतियों के परिणाम है। उन्होंने अपने युग के विकृत मानव समाज को देखा और सभी धर्मों, जातियों व सम्प्रदाओं में समन्वय स्थापित करने का प्रयास किया। यही कारण है कि कहीं—कहीं कबीर की वाणी काफी कठोर बन गई है। व्यक्तिगत सुख—दुःख की परवाह न करते हुए उन्होंने हिन्दू व मुसलमान दोनों को फटकार बताई। वे कहते भी हैं

कंकर पत्थर जोड़ के, मस्जिद लयी बनाय।

ता चढ़ मुल्ला वांग दै, बहिरा हुआ खुदाय।।

दुनियाँ ऐसी बावरी पत्थर पूजन जाए।

घर की चाकी कोई न पूजे जेहिका पीसा खाए।

कबीर परमतत्व में पूर्ण विश्वास रखते थे। उनका विचार था कि परमात्मा ने एक ही बूँद से पूर्ण सृष्टि को बनाया है। उस ईश्वर की दृष्टि में न तो कोई ब्राह्मण है न कोई शूद्र। यही कारण था कि उन्होंने निडरता के साथ हिन्दुओं व मुसलमानों की भर्त्सना की

पीरां मुरीदां काजियां मुलां अरू दरवेस।

कहाँ थे तुम्ह किनि कीये अकलि है सब नेस।

कुरांना कतेबा अस पढ़ि पढ़ि फकिरि या नहीं जाइ।

टुक दम करारी जे करै हाजिरां सूर खुदाइ।।

कबीर पढ़े—लिखे नहीं थे। परन्तु उनके पास लम्बा व गम्भीर अनुभव था। वे मानव की स्वार्थ लिप्सा के विरुद्ध थे। अतः उन्होंने कर्म के महत्त्व पर अधिक जोर दिया। उनका कहना था कि अच्छे कर्म करने से अच्छे परिणाम निकलते हैं और बुरे करने से बुरे। मनुष्य को अच्छे कर्म ही करने चाहिएँ। ऐसा करके ही वह सच्चा मानव बन सकता है। उनका यह भी विचार था कि ऊँच—नीच का भेद मानवता के लिए हानिकारक है। इस दृष्टिकोण ने मानवता को हानि पहुँचाई है। उनका यह भी विचार था कि वैभव सम्पन्न व्यक्ति ऊँचा नहीं है और न ही गरीब नीचा है। हम अपने कर्मों के कारण छोटे—बड़े होते हैं। हरि स्मरण में ही सच्चा सुख है, जिसके पास यह है वह महान् है।

कवीर हय गय गैबर सघन धन, छत्र धजा फहराइ।

ता सुखे थे भिष्या भली, हरि सुमिरत दिन जाइ।।

**4. समन्वयवादी दृष्टिकोण की स्थापना**—यहाँ ध्यान देने की बात यह है कि स्वयं कबीर जातीय संकीर्णता से आजाद थे। उनका जन्म एक विधवा ब्राह्मणी से हुआ और जुलाहा दम्पति ने उन्हें पाल-पोस कर बड़ा किया। उनके एक गुरु रामानन्द ब्राह्मण थे और दूसरे गुरु शेख तकी मुसलमान थे। इसलिए कबीरदास के जीवन में समन्वयवादी दृष्टिकोण होना स्वाभाविक था। उन्होंने स्वयं सामाजिक व आर्थिक विषमता को भोगा था। इसलिए मानवीय विसंगतियों से लड़ना उनका स्वभाव था। वे आदर्श मानव समाज की स्थापना करना चाहते थे। इसलिए उन्होंने न तो हिन्दुओं का पक्ष लिया और न ही मुसलमानों का। कबीरदास ने समाज में व्याप्त अंधविश्वास और भेद बुद्धि को नष्ट करके शुद्ध मानवतावाद का प्रचार किया। वे सभी को ईश्वर की सन्तान समझते थे, सभी को बराबर समझते थे। वे जातिवाद में विश्वास नहीं करते थे। उनके लिए तो सारा संसार ही परिवार था। कबीरदास ने मानवीयता और सामाजिक एकीकरण की भावनाओं का उन्नयन किया। इसीलिए हिन्दी साहित्य में हम कबीरदास को ही मानवतावादी कवि कह सकते हैं। कबीर एक क्रान्तिकारी, युग द्रष्टा थे। आधुनिक भारत में सम्भवतः महात्मा गाँधी ही कबीरदास के मानवतावाद को समझ पाए। यह एक उल्लेखनीय तथ्य है कि महात्मा गाँधी कबीर की वाणियों और चिन्तन धाराओं से अत्यधिक प्रभावित थे। गाँधी की माँ तो कबीर पंथ से प्रभाव था। कबीर के समान गाँधी की भी कथनी और करनी एक जैसी थी। दोनों ही सत्य के उपासक थे। दोनों राम भक्त थे, और दोनों मानवतावादी थे। कबीर ने कहा था कि

कहते हैं करते नहीं, सो तो बड़े लबार।

आखिर धक्का खाइहैं साहिब के दरबार।

दोनों ने मन, वाणी और कर्म के सामंजस्य पर बल दिया। दोनों ने मानवतावादी दृष्टिकोण का प्रतिपादन किया।

**5. आदर्श मानव की व्याख्या**—कबीर की दृष्टि में आदर्श मानव वही है जो ईश्वर में विश्वास रखता है ऐसा आदर्श मानव संसार के आकर्षण से दूर, भेदभाव से परे, सत्यनिष्ठ और मनसा वाचा कर्मणा एक होता है। यदि हमारा मन विषय वासनाओं में लीन है तो वह आदर्श मानव नहीं बन सकता। आदर्श मानव बनने के लिए मन पर नियन्त्रण रखना नितान्त आवश्यक है।

कवीर मारों मन कूटूक है जाइ।

विष की क्यारी वोइ करि, लुणत कहा पछिताइ।।

कबीरदास ने मानव समाज की एकता पर बल दिया। वे निश्चय से छल-कपट, पाखण्ड तथा अत्याचार के घोर विरुद्ध थे। वे शुद्ध हृदय, सादगी, स्पष्टता और प्रेम के प्रबल समर्थक थे। वे मानव-जीवन का केवल सुधार ही नहीं करना चाहते थे बल्कि उसका पूर्णतः काया कल्प करना चाहते थे। रविन्द्र नाथ ठाकुर ने कहा था कि मानव की आत्मा जब विश्वात्मा से एक हो जाती है तब मनुष्य सच्चे अर्थों में मानवधर्मी बन जाता है। कबीर की आत्मा भी विश्वात्मा से एक हो गई थी। उनकी आत्मा न केवल परमात्मा से मिल गई थी बल्कि प्राणी मात्र में उनको ईश्वर दिखाई देने लगा था। यह स्थिति एक सच्चे मानवतावादी को प्राप्त हो सकती है। यह स्थिति ही मानव को उदात्त बनाती है। यह स्थिति हमें प्रेरणा देती है कि हम दूसरों को अपने समान समझें, सबसे प्रेम करें व छोटे-बड़े के

भेदभाव को भूल जाँ।

कबीरदास कहते भी हैं

तू तू करता तू भया मुझमें रही न हूँ।

वारी तेरे नाउं परि जित देखौं तित तूँ।।

अतः उपर्युक्त विवेचन से यह स्पष्ट होता है कि यद्यपि कबीरदास ने निम्न वर्ग में जन्म लिया, परन्तु उन्होंने अपनी प्रतिभा से उच्च वर्ग को भी प्रभावित किया। कागद और मसि को स्पर्श न करने वाले कबीर आज भी एक महाकवि हैं। वे एक सच्चे महामानव और समाज-सुधारक हैं। सही अर्थों में तो हम उन्हें युग निर्माता कह सकते हैं। उन्होंने ऊँच-नीच के भेदभाव को समाप्त करके मानवतावाद की उद्घोषणा की। उनके जैसा निर्भीक, प्रखर कवि आज तक हिन्दी साहित्य में नहीं हुआ। उन्होंने जो मानवतावादी संदेश दिया, वह आज के राजनेताओं, धर्म-नेताओं और समाज नेताओं के लिए मार्गदर्शी हैं।

## 3. कबीर का रहस्यवाद

---

मानव में जबसे ज्ञान-बुद्धि – नामक तत्व की स्थिति हुई तभी से उसकी चिन्तन-प्रक्रिया से सृष्टि के उद्गम और अपने मूल के सम्बन्ध में जिज्ञासा रही है। उसने जब इस सृष्टि नियन्ता के स्वरूप की गुत्थी को ज्ञान का आश्रय लेकर सुलझाने का प्रयास किया तब यह दर्शन का विषय बन गया, किन्तु जब इसे कवि ने समझने का प्रयास कर अपने अनुभवों को वाणी की विशेष पद्धति में अभिव्यक्त किया तब इसे 'रहस्यवाद' का गया।

संसार का लगभग प्रत्येक श्रेष्ठ कवि किसी न किसी अंश में रहस्यवादी होता है क्योंकि जन-मानव की भावनाएँ कवि के द्वारा अभिव्यक्ति पाती हैं। अमेरिकन प्रो० प्रॉर (Prof. Prar) का कथन उचित ही है—

"Every Poet has atleast a touch of Mysticism"

प्राचीन काल से ही व्यक्त एवं दृश्यमान जगत के भीतर अव्यक्त व्यापक सत्ता को खोजने के प्रयत्न चल रहे हैं। मानव अनेक विधियों द्वारा उस अव्यक्त और अदृश्य के साथ एकत्व स्थापित करने का प्रयास करता है। लेकिन फिर भी वह उसे जान नहीं पाता। ऋग्वेद आदि प्राचीन ग्रंथों में इस प्रकार के अद्वैत मूलक एवं रहस्यात्मक विचार अनेक स्थलों पर मिलते हैं। वैदिक ऋषियों ने तत्व-चिंतन के समय यह अनुभव किया है कि इस दृश्यमान जगत के नाम-रूपों में कोई सूक्ष्म सत्ता अवश्य विद्यमान है। वह सूक्ष्म सत्ता समूचे संसार का नियमन करती है। विश्व विद्यमान है। पर वह सूक्ष्म सत्ता अवर्णनी है। वहीं सत्ता समूचे संसार का नियमन करती है। विश्व की इसी अव्यक्त की जिज्ञासा से रहस्यवाद संबंधित है। "जब मानव आत्मा उस अव्यक्त सत्ता तक पहुंचने का प्रयास करती हुई विभिन्न प्रकार की अनुभूतियों को प्राप्त करती है और उन्हें भाषा के माध्यम से अभिव्यक्त करती है तो इस प्रकार के भाव समूह को साहित्यिक शब्दावली में रहस्यवाद कहते हैं।"

हमारे जीवन में रहस्यात्मकता है। कविता जीवन से संयुक्त है। अतः कविता में भी रहस्यात्मकता अनिवार्यतः समाविष्ट हो जाती है। आज तो रहस्यवाद के नाम से एक काव्यधारा भी स्वीकृत हो चुकी है।

रहस्यवाद— अर्थ एवं स्वरूप—रहस्यवाद अंग्रेजी भाषा के मिस्टिसिज्म को पर्यायवाची है। यह 'रहस्य' और 'वाद' दो शब्दों के मिलने से बना है। 'रहस्य' शब्द के अनेक अर्थ हैं— अज्ञात रहस्यमयी बात, छिपा हुआ या गुप्तता। श्रीमद् भगवद् गीता में रहस्य शब्द भक्त तथा ईश्वर के संदर्भ में प्रयुक्त हुआ है। "भक्तोरवसि में सखा चेति।" संस्कृत कवि कालिदास ने अपने प्रसिद्ध नाटक अभिज्ञान शांकुतलम में रहस्य शब्द का प्रयोग अर्थ—गोपन के अर्थ में किया है। रहस्य शब्द रह धातु में 'असुन' प्रत्यय लगने से 'रहस' तथा 'यत' प्रत्यय जुड़ने से रहस्य बना है। व्युत्पत्तिल्ये अर्थ के अंतर्गत इस का अर्थ प्रतीयमान सत्ता से संबंधित है। साहित्य के क्षेत्र में रहस्यवाद का अर्थ काव्यधारा विशेष, प्रवृत्तिविशेष और शैली विशेष होगा। उदाहरण के रूप में कबीर की वाणी में उसी अज्ञात एवं अदृश्य शक्ति को जानने की जिज्ञासा देखी जा सकती है—

चीन्ह चीन्ह क्या गाबहू, वाणी परी न चीन्ह।

अदि अन्त उत्पति प्रलय, आपुहिं के के लीन्हा बीजक

## रहस्यवाद की परिभाषाएं

विद्वानों ने रहस्यवाद की व्याख्या भिन्न-भिन्न प्रकार से की है—

1. आचार्य रामचंद्र शुक्ल का कथन 'ज्ञान के क्षेत्र में जिसे अद्वैतवाद कहते हैं, भावना के क्षेत्र में वही रहस्यवाद कहलाता है,
2. महादेवी वर्मा के अनुसार— "असमीम का ससीम से संबंध ही रहस्यवाद है।"
3. डॉ. रामकुमार वर्मा— "रहस्यवाद जीवात्मा की उस अंतनिर्हित प्रवृत्ति का प्रकाशन है। जिसमें वह दिव्य और अलौकिक शक्ति से अपना शांत और निश्चल संबंध जोड़ना चाहती है। यह संबंध यहां बढ़ जाता है कि दोनों में कुछ भी अंतर नहीं रह जाता।"
4. डॉ. गोविंद त्रिगुणायत द्वारा रहस्यवाद की परिभाषा —"जब साधक भावना के सहारे आध्यात्मिक सत्ता की रहस्यमयी अनुभूतियों को वाणी के द्वारा शब्दमय चित्रों में सजाकर रखने लगता है तभी साहित्य में रहस्यवाद की सृष्टि होती है।"
5. परशुराम चतुर्वेदी — "रहस्यवाद शब्द काव्य की एक धारा विशेष को सूचित करता है। प्रधानमतः उसमें लक्षित होने वाली उस अभिव्यक्ति की ओर संकेत करता है जो विश्वात्मक सत्ता की प्रत्यक्ष, गंभीर एवं तीव्र अनुभूति के साथ संबंध रखती है। इस अनुभूति का वास्तविक आधार अंतहृदय हुआ करता है। जो वैयक्तिक चेतना का मूल स्रोत है और इसमें 'इदम' 'एवं' है, जिसका लक्षण है— प्रेमाश्रयी अद्वैतानुभूति एवं प्रतीकाश्रयी सांकेतिक अभिव्यक्ति कबीर के काव्य में रहस्यवाद— कबीर हिंदी के प्रथमा रहस्यवादी कवि कहे जा सकते हैं। उनके असंख्य पदों तथा साखियों में उस अज्ञान, अवयक्त तथा अदृश्य परमशक्ति के प्रति नाना प्रकार की अभिव्यक्तियां मिलती हैं। कवि यत्र—तत्र उस परमात्मा की अनुभूति का परिचय भी देता है। यदि कबीर के रहस्यवाद के बारे में गहराई से चिंतन किया जाए तो स्पष्ट हो जाता है कि उनकी रहस्यवादी भावना, वेदांत हठयोग तथा सूफियों के प्रेम तत्वों पर आधारित है। वे एक सच्चे अद्वैतवादी के समान समस्त जगत में ईश्वर की सत्ता को स्वीकार करते हैं। शंकराचार्य ने भी इसी का समर्थन किया था। फिर भी कबीरदास जी उस परब्रह्म का वर्णन करने में असमर्थ हैं। वे कहते भी हैं —

"पारब्रह्म के तेज का कैसा है उनमान।

कहिबे कूं सोभा नहिं देख्यां हि परमान।"

अद्वैतवादी आत्मा—परमात्मा की एकता की चर्चा करते हैं। कबीरदास भी कुछ इसी की चर्चा करते हुए यह स्वीकार करते हैं कि आत्मा—परमात्मा का ही अंश है, परंतु उनमें भेद उत्पन्न करने वाली माया है।

अज्ञान तथा अविद्या के कारण सांसारिक प्राणी अंश—अंशी के संबंध को पहचान नहीं पाता। माया उसे बार—बार भ्रमित कर देती है। माया तो संसार के सभी प्राणियों को भ्रमित करती है। कबीरदास ने माया को "महाठगिनी" कहा है। इससे छुटकारा पाना सहज नहीं है। परंतु जिन साधकों पर सदगुरु की कृपा होती है वे उस माया से मुक्त हो जाते हैं। माया की निन्दा करते हुए कवि कहता है कि —

"कबीर माया पापणी हरि सूं करै हराम।

मुख कड़ियाली कुमति की, कहन न देइ राम।।"

## कबीर के रहस्यवाद के दो रूप —

कबीर की रहस्यवादी भावना पर जहां एक ओर वेदों तथा उपनिषदों का प्रभाव है तो दूसरी ओर सिद्धों और नाथों



का प्रभाव देखा जा सकता है। यही नहीं सूफियों के प्रेम भावना ने भी उनके रहस्यवाद को प्रभावित किया। फिर भी कबीर की रहस्यभावना काफी उलझी हुई और अस्पष्ट है। इसके दो कारण हैं—एक तो वे भावना की अपेक्षा साधना को अधिक महत्व देते हैं। दूसरा हठयोग की भावना भी उनके रहस्यवाद की भावना को दुरुह बना देती है। कबीर के रहस्यवाद के दो रूप हैं— भावनात्मक रहस्यवाद तथा साधनात्मक रहस्यवाद परंतु डॉ. गोविंद त्रिगुणायत ने कबीर की रहस्य भावना के चार रूप माने हैं—

- (क) भावात्मक रहस्यवाद
- (ख) यौगिक रहस्यवाद
- (ग) पारिभाषिक रहस्यवाद
- (घ) अभिव्यक्तिमूलक रहस्यवाद

वस्तुतः उन चार रूपों में से अंतिम तीन साधनात्मक रहस्यवाद के ही अंग हैं। डॉ. सरनाम सिंह ने कबीर की रहस्य भावना के चार उपादान स्वीकार किए हैं— आस्तिकता, प्रेम भावना, गुरु तथा मार्ग।

### (क) भावात्मक रहस्यवाद

कबीर के भावात्मक रहस्यवाद की तीन अवस्थाएं स्वीकार की जा सकती हैं।

### अनुराग

यह कबीर के रहस्यवाद की प्रथम अवस्था है। जिसकी परिणति विरह में होती है। ईश्वर के प्रति अनुराग की जागृति गुरुकृपा से होती है। गुरु कृपा से साधक के दिव्य चक्षु खुल जाते हैं तथा उसे अन्त के दर्शन होने लगते हैं। परमतत्व की झलक मात्र से ही कबीर का हृदय आनंत विभोर होता है। गुरु कृपा की चर्चा करते हुए वे कहते हैं —

“सतगुरु हम पर रीझि कर एक कह्या प्रंसग।  
 बरसया बादल प्रेम का भीजि गया सब अंग।।  
 ग्यान प्रकास्या गुरु मिल्ला, सो जिनि बीसरि जाइ।  
 जब गोविन्द कृपा करी, तब गरु मिलिया आइ।।”

यहां अनुराग की परिणति प्रेमाभूति में हो जाती है। संसार के मोह माया साधक को काटने दौड़ते हैं। इससे बचने का एक मात्र उपाय है ‘हरिस्मरण’ परंतु जीवात्मा अभी तक सांसारिक मोहमाया से मुक्त नहीं हो पाई। अभी तक संसार के आकर्षण उसे बार-बार अपनी ओर खींचते हैं। अतः जीवात्मा न तो परमात्मा के पास जाने योग्य है तथा न ही उसे अपने पास बुला सकती है।

“आइ न सकौं तुज्म पै, सकूं पै तुझै बुलाइ।  
 जियरा यौंही लेडुगे, बिरह तपाइ तपाइ।।

कवि की यह प्रेमानुभूति धीरे-धीरे बिरहानुभूति में बदल जाती है। अब विरहिणी आत्मा अपने प्रियतम परमात्मा से मिलने के लिए बहुत आतुर है। वह रात दिन उसके पथ पर खड़ी उसकी प्रतीक्षा करती रहती है। प्रीतम से मिले बिना उसे पलभर का चैन भी नहीं है।

कबीर की दृष्टि में विरहानुभूति के बिना ईश्वर की प्राप्ति नहीं हो सकती। इसलिए ‘विरह कौ अंग’ में कबीर साहित्य अद्वितीय बन पड़ा है। ऐसा लगता है मानो कबीर की सी अनुभूति हिंदी के अन्य कवियों में बहुत कम देखने

को मिलती है। प्रियतम को पाने के लिए वे शरीर को स्याही तथा हड्डियों को लेखनी बनाकर प्रभु को प्रेम पत्र भेजना चाहते हैं।

यह तनु जारों मसि करौं लिखौ राम का नाम।  
लेखनि करुं करक की लिखि-लिखि राम पठाऊ ॥  
बहुत दिनन की जोहनि बार तिहारी राम।  
जिव तरसै तुझ मिलन कूं मनि नाहिं विश्राम ॥”

### परिचय

कबीर के रहस्यवाद की यह दूसरी अवस्था है। ज्ञानी जन इसे ‘आत्मज्ञान’ की संज्ञा भी देते हैं। सूफी इसे ‘फना’ कहते हैं। कबीर ने इसके लिए ‘वर-वधू’ के विवाह का रूपक प्रयुक्त किया है। ‘परचा को अंग’ में इसी अवस्था का मार्मिक वर्णन किया गया है। इसमें कबीरदास जी आत्मा तथा परमात्मा के संबंध का सुंदर वर्णन करते हैं। कबीर दास जी कहते हैं –

‘कबीर तेज अनन्त का मानौ ऊगी सूरज सेणि।  
पति संगि जागी सुन्दरी, कौलिग दीठा तेणि ॥”

इस अवस्था में आत्मा-परमात्मा का पूर्ण वरण कर लेता है। कवि इसे ‘रवि ससि बिना उजास’ कहता है परंतु कबीरदास स्वीकार करते हैं कि परिचय की अनुभूति व्यक्त करके भी उन्हें संतोष नहीं है। वे कहते हैं –

“पार ब्रह्म के तेज का कैसा है उनमान।  
कहिवे कूं सोभा नहिं, देख्या ही परमान ॥”

परिचय की यह अवस्था ऐसी प्रतीत होती है मानो जीवात्मा रूपी प्रेमिका परमात्मा रूपी प्रिय में लीन हो रही है। इस अवस्था को प्राप्त कर विरह की ज्वाला शांत हो गई है। परिचय की अवस्था में कबीर एक ज्ञानी भक्त तथा रहस्यवादी प्रतीत होने लगते हैं। पानी तथा हिम के रूपक द्वारा कबीर ने परिचय की स्थिति को व्यक्त किया है—

“पानी ही ते मि भया, हिम है गया बिलाए।  
जो कुछ या सोहिभया, अब कुछ कहा न जल जाए ॥”

अब कवि के हृदय में ईश्वर प्रेम प्रकाशित हो गया है। आत्मा परमात्मा का जो सनातन संबंध था, वह जाग उठा है। प्रेम भावना के जागृत होने के कारण अज्ञान से उत्पन्न भ्रम भी अब नष्ट हो गया है।

“पिंजर प्रेम प्रकासिया, अन्तरि भया उजास।  
मुख कसतूरी महमहीं, बांणी फूटी बास ॥”

### मिलन

कबीर के भावात्मक रहस्यवाद की यह अंतिम अवस्था है, इसे ‘सिद्धावस्था’ भी कहा जा सकता है। इस स्थिति में पहुंचकर ‘मैं’ और ‘तू’ का भेद मिट जाता है। यह अवस्था आत्मा-परमात्मा के पूर्ण विलय की अवस्था है। ‘बूंद समानी सुंद में’ और ‘समुंद समाना बूंद में’ की स्थिति लगभग ऐसी ही है। मिलन की अवस्था में कवि आत्मा तथा परमात्मा के मिलन के बड़े ही हृदयाकर्षक चित्र अंकित किए हैं। अब जीवात्मा के आराध्य स्वयं उसके पास आ गए हैं तथा उसके जीवन की साधना अब सफल हुई है। जीवात्मा इस मिलन से उत्पन्न उल्लास तथा आह्लाद के

कारण आनंदित हो उठती है।

अब साधक को प्रियतम की प्राप्ति हो गई है। वह किसी भी स्थिति में प्रभु से अलग होना नहीं चाहता। जीवात्मा अनुनय-विनय करके प्रियतम को रिझाने का प्रयास करती है। मिलन की स्थिति में जीवात्मा के सभी संशय दूर हो गए हैं और उसे आनंद की प्राप्ति हो गई है। अब जीव और ब्रह्म की अभेदमयी अवस्था उत्पन्न हो चुकी है। इस अवस्था में दोनों एकात्म हो गए हैं और साधक को ब्रह्ममयी दिव्य आभा के दर्शन होने लगते हैं। इसी स्थिति का वर्णन करते हुए कबीरदास कहते हैं—

लाली मेरे लाल की जित देखूं तित लाल।

लाली देखन मैं गई मैं भी हो गई लाल।।

तूं तूं करता तूं भया मुझ में रही न हूं।

वारी फेरी बलि गई जित देखों तित तूं।।

कबीरदास के रहस्यवाद में आस्तिकता का विशेष महत्व है। इसलिए उसमें प्रेम भक्ति स्वतः समा जाती है। उनके रहस्यवाद को किसी विशेष कोटि में नहीं रखा जा सकता। क्योंकि कबीर ने पूर्ण सत्य को पहचानने का प्रयास किया है उसमें गुरु का विशेष महत्व है और माया के प्रति सावधानी दर्शायी गई है, क्योंकि माया आत्मा और परमात्मा के मिलन में बाधा उत्पन्न करती है। अंततः कबीर के रहस्यवाद में जहां एक ओर आध्यात्मिकता है वहां दूसरी ओर आत्मा तथा परमात्मा के संबंध में दांपत्य भावना का सुंदर रूपक भी अपनाया गया है।

### साधनात्मक रहस्यवाद

पहले बताया जा चुका है कि कबीर पर नाथो, सिद्धों तथा योगियों की विचारधारा का पर्याप्त प्रभाव रहा है। उन्होंने आत्मा का भी प्रयोग किया है। महर्षि पतंजलि ने भी स्वीकार किया है कि जो ब्रह्मांड में है वही पिंड में भी है। अतः ईश्वर प्राप्ति के लिए नाना प्रकार की साधनाएं शरीर में भी की जा सकती हैं। परंतु कबीरदास ने ढोंगी योगियों तथा हठसाधना करने वालों की कड़ी आलोचना भी की है। कबीरदास की रचनाओं में मन उल्टी चाल, उन्मनावस्था, बटचक्र, अनहदनाद, गगन-गुफा, इडां-पिंगला और सुषुम्ना नाडियों, ब्रह्मरंध्र आदि का वर्णन मिलता है। दो एक उदाहरण देखिए—

नहद बाजै नीझर झरै, उपजै ब्रह्म गियान।

अवगति अंतरि प्रगटै, लागै प्रेम धियान।।

गगन गरजै बरसै अमी, बादल गहिर गा भीर।

चहुं दिसि दमके दामिनी भीजै दास कबीर।।

कहीं-कहीं कबीरदास जी उस परम सत्ता के लिए विभिन्न रूपकों, उलटबांसियों, पारिभाषिक शब्दों तथा प्रतीकों का भी प्रयोग करने लगते हैं। ऐसे में भावना की अपेक्षा यौगिक क्रियाओं की चर्चा अधिक रहती है। इसलिए कबीर का रहस्यवाद शुष्क तथा जटिल हो गया है। हठयोग की प्रक्रिया का वर्णन करते समय कबीरदास जी योग साधना के विभिन्न शब्दों का प्रयोग करते हैं। ऐसे प्रयोगों से यह स्वतः स्पष्ट होता है कि वे सिद्धों तथा योगियों से प्रभावित हैं।

## निष्कर्ष

उपर्युक्त विवेचन से स्वतः स्पष्ट हो जाता है कि कबीर वाणी में भावात्मक तथा साधनात्मक दोनों प्रकार का रहस्य देखा जा सकता है। परंतु जहां उन्होंने साधनात्मक रहस्यवाद का सहारा लिया है वहां उनकी कविता शुष्क हो गई है। परंतु भावनात्मक रहस्यवाद में कबीर ने स्वयं को ईश्वर की पत्नी मानकर जो विचार व्यक्त किए हैं, वे सर्वथा अनूठे हैं। उनके रहस्यवाद पर अद्वैतवाद का सर्वाधिक प्रभाव है। यद्यपि उन्होंने ईश्वर के निर्गुण निराकार रूप की वंदना की है परंतु प्रेमतत्व के मिश्रण के कारण उनका काव्य भावनात्मक हृदय को छू लेता है।

निष्कर्ष रूप में हम कह सकते हैं कि कबीर हिंदी के प्रथम परंतु उत्कृष्ट रहस्यवादी कवि थे। उनके रहस्यवाद में जो अनुभूति की तीव्रता तथा गहनता है, भावों की मधुरता तथा विरह की व्यापकता है, वह अन्यत्र दुर्लभ है। केवल जायसी तथा महादेवी ही उनकी रहस्यानुभूति का स्पर्श करते दिखाई देते हैं। श्याम सुंदर दास ने उचित ही कहा है— “रहस्यवादियों में कबीर का आसन सबसे ऊंचा है। शुद्ध रहस्यवाद केवल उन्हीं का है।”

## 4. कबीर के राम

---

कबीर वाणी में राम शब्द का प्रयोग कई बार हुआ है। यद्यपि कबीर की 'राम' सम्बन्धी संकल्पना भारतीय-चिन्तन के मूल से ही आई है। किन्तु उनका 'राम' अद्वैतवाद, विशिष्टाद्वैतवाद, इस्लामी एकेश्वरवाद, नाथों के शून्यवाद और योग के निरंजनवाद आदि की सीमाओं में बाँधकर रह जाने वाला परमतत्त्व नहीं है। उनका राम वादों के दायारे का अतिक्रमण करता हुआ उनका स्वानुभूत राम है। कबीर का नाम 'निरगुन' है, 'सगुन' नहीं। उन्होंने 'निरगुण राम' के जप का ही उपदेश दिया है— 'निरगुन राम जपहु रे भाई' इसके साथ ही उन्होंने 'दसरथ—सुत तिहुँ लोक बखाना। राम नाम का मरम है आना' कहरि दशरथ के पुत्र राम की अर्थात् सगुण ब्रह्म की उपासना के प्रति अपनी अनास्था प्रकट की है। कबीर की रमैनियों में रामतत्त्व की व्याख्या बड़े विस्तारपूर्वक की गई है। कबीर के राम दाशरथी राम, कृष्ण वामनावतार, परशुराम इत्यादि सभी से अलग हैं। कबीर के नाम न तो कहीं आते जाते हैं न ही उनके कोई माँ-बाप ही हैं।

नां सो आवैं नां बो जाई ताके बंध पिता नहीं माई।

उनके राम तो शरीर रहित हैं—

जो या देही रहित है सो है रमिताराम।

कबीर के राम अविगत और निराधार हैं। उसका पार कोई नहीं पा सकता। न ही उसका कोई गाँव है और न ही कोई रूप रंग। वे युव वृद्ध या बालक भी नहीं है। कबीर के राम को किसी भी युक्ति से पूर्णतः जानना कठिन है। वे तो परमात्मा के समान हैं। रामानन्द का शिष्य होने के कारण कबीर की भक्ति में भी वैष्णव-तत्त्वों की प्रधानता थी। उन सभी तत्त्वों में प्रमुख था— 'राम-राम'। रामानन्द द्वारा प्रवर्तित राम-नाम के आन्दोलन को कबीर ने और आगे बढ़ाया। अपने गुरु की भांति कबीर भी राम-नाम में अद्धभुत शक्ति मानते हैं, किन्तु उसका सम्बन्ध उन्होंने विशेष ध्यान और स्मरण से जोड़ा है।

प्रस्तुत कबीरदास के राम सगुण राम न होकर ईश्वर के पर्याय रूप में प्रयुक्त हुए हैं। कबीर के 'राम' का विवेचन निम्नलिखित बिन्दुओं के आधार पर किया जा सकता है।

### 1. पौराणिक नामों का प्रयोग

यह कबीर का राम यह हरि कौन है? क्या यह परब्रह्म है, ईश्वर है या वह इनसे भी कुछ अलग है। इसमें कोई सन्देह नहीं कि कबीरदास हरि, गोविन्द, राम, केशव, माधव आदि पौराणिक नामों का प्रयोग निर्गुण ईश्वर के अर्थ में करते हैं। लेकिन वे इन शब्दों का प्रयोग सहसा नहीं करते। जब वे अपने परम आराध्य को इन नामों से पुकारते हैं, तो उनका मतलब अवतारों से नहीं होता। डॉ० हजारीप्रसाद द्विवेदी के शब्दों में, "उनका अल्लाह अलख निरंजन, देव है। जो सेवा से परे है, उनका विष्णु वह है जो संसार रूप में विस्तृत है। उनका कृष्ण वह है जिसने संसार का निर्माण किया है। उनका गोविन्द है जिसने ब्रह्माण्ड को धारण किया है। उनका राम वह है जो सनातन तत्त्व है उनका खुदा वह है जो दस दरवाजों को खोल देता है। रब्ब वह है जो चौरासी लाख योनियों का परवरदिगार है। करीम वह है जो इतना सक कर रहा है। गोरख वह है जो ज्ञान से गम्य है। महादेव वह है जो मन को जानता है।

सिद्ध वह है जो इस चराचर जगत् का साधक है.....।।” वही कबीर का राम है। यही उनका भगवान है। यह राम निरंजन है।

“अब कछु रामं नाम अविनाशी। हरि तजि जियरा कतहुं न जासी।  
जहाँ जाहु तहाँ होहु पतंगा। अब जनि जरहु समुझि विष संगी।।  
राम—नाम लौ लाय सुलीन्हा। भिंगी कीट समुझि मन दीन्हा।।  
भव अति गरुआ दुखकरि भारी। करि जिय जतन जु देखु बिचारी  
मन की बात है लहरि बिकारा। तुहिं नहिं सूझै वार न पारा  
साखी—इच्छा के भव—सागरैं, बोहित राम आधार।  
वहे कबीर हरि—सरन गहु, गोबछ—खुर विस्तार।।”

## 2. सगुण से निर्गुण की ओर प्रस्थान

प्रारम्भ में कबीरदास जी ने सगुण राम का अवतार रूप में कुछेक स्थलों पर वर्णन किया है, परन्तु आगे चलकर कबीरदास जी सगुण साकार राम के स्थान पर निरगुण निराकार राम का ही समर्थन करते हैं। वे कहते हैं—

“दशरथ सुत तिहुं लोक बखाना  
राम नाम का परम है आना।।”

यूँ तो कबीरदास ने ध्रुव भक्त तथा प्रह्लाद भक्त आदि यूँ तो कबीरदास ने उदाहरण देकर भगवान से भक्ति की याचना की है। यही नहीं उन्होंने हरि, गोविन्द, नारायण, सारंग केशव राम आदि अवतारवाद के समर्थक नामों का भी प्रचुर मात्रा में प्रयोग किया है; परन्तु धीरे-धीरे का भी प्रचुर मात्रा में प्रयोग किया है; परन्तु धीरे-धीरे ज्ञान बुद्धि के साथ-साथ कबीर को यह बोध हुआ कि यह अवतारी राम तो भ्रम में डालने वाला है। कबीरदास ने तत्कालीन हिन्दू समाज को ध्यान से देखा और पाया कि वे लोग असंख्य रूढ़ियों, आडम्बरों और अन्धविश्वासों के शिकार बने हुए हैं। उन्होंने अनुभव किया कि दाशरथि राम को लोगों ने बड़ा संकुचित बना दिया है। उनके दरबार में निम्न जाति के लोगों को प्रवेश नहीं दिया जाता। इस प्रकार के राम एक ही मिट्टी पानी से बने और एक ही प्रभु की सन्तान मुसलमानों के लिए भी नहीं है। कबीर ने यह भी देखा कि दाशरथि राम मन्दिर के संकुचित दायरे में प्रस्तर प्रतिमा बन पुजारियों की पेट-पूजा का साधन बनकर रह गए हैं। अतः कबीरदास का अवतारवाद से विश्वास कम होना शुरू हो गया। उनके राम स्वामी रामानन्द को राम से भिन्न हो गए। कबीर का राम शब्द निर्गुण निराकार ब्रह्म का प्रतीक बन गया है। वे कहते भी हैं

“अक्षय पुरुष इक पेड़ है निरंजन बाकी डार  
त्रिदेव शाखा भए पात भया संसार।।”

यही नहीं, कबीरदास ने निर्गुण राम की भक्ति पर बल दते हुए कहा —

“निर्गुण राम जपहु रे भाई। अविगति की गति लखी न जाई।  
चारि वेद जाके सुमृत पुरानां। नौ व्याकरनां परम न जानां।  
सेस नाग जाके गरुड़ समानां। चरन—कँवला कँवल नहि जानां।  
कहै कबीर जाकै भेद नाही। निज जन बैठे हरि की छांही।।

### 3. निर्गुण राम की उपासना पर बल

कबीरदास की वाणी की सबसे बड़ी उल्लेखनीय विशेषता यह है कि वह साधक को बार-बार न केवल सावधान करते हैं बल्कि उसे याद भी दिलाते हैं कि जो उपासना उसे बताई जा रही है, वह सगुण अवतार की नहीं है बल्कि वह निर्गुण राम की है ऐसा लगता है कि मानो कबीरदास इस समबन्ध में पुराणवादियों और वेदान्तवादियों से प्रभावित हैं। कदम-कदम पर वे उनका अनुसरण करते हुए दिखाई देते हैं। पुराणों में सगुणवाद के साथ-साथ निर्गुणवाद भी प्रबल है। ये पुराण भी वेदान्तों से प्रभावित हैं। फलतः कबीरदास भी उन्हीं से प्रभावित होकर पूर्णतः निर्गुणवादी दिखाई देते हैं। वे बार-बार यह कहकर —

दशरथ सुत तिहुं लोक बखाना, राम नाम का गरम है आना।

पुराण प्रतिपादित सगुण ब्रह्म का विरोध करना चाहते हैं।

वस्तुतः कबीरदास के राम पुराण प्रतिपादित अवतार नहीं थे। वे न तो दशरथ के घर जन्में थे और न ही उन्होंने लंका के राजा का नाश किया, न वे देवकी की कोख से पैदा हुए और न ही यशोदा माता न उन्हें गोद में खिलाया, न ही वह ग्वालों के साथ घूमा करते थे और न ही उन्होंने गोवर्धन पर्वत को उठाया न ही उन्होंने वामन बनकर बलि को धोखा दिया और न ही वराह रूप धारण करके पृथ्वी को अपने दातों पर उठाया। तुलसी का राम तो अधिक अगम्य और अपार है। उसे कहीं दूर खोजने की आवश्यकता नहीं है वह तो सारे शरीर में समाया हुआ है।

ला साहिब के लागों साथा। सुख-दुख मेटि जो रहयो अनाथा।

नां दशरथ घरि औतरि आवा। नां लका का रांव सतावा।

देवैं करख न औतरि आवा। नां जसवै ले गोद खेलावा

ना वो ग्वालन के संग धिरिया। गोवरधन ले ना कर धरिया।

बांबन होय नहीं बलि छलिया। धरनी वेद ले न अधरिया।

गडंक सालिगराम ना कोला। मच्छ कच्छ डूबै जलहि नाने डोला।

### 4. राम सम्बन्धी शंकर का निवारण

कुछ लोगों का यह कथन है कि कबीरदास कभी तो अद्वैतवाद की ओर झुकते दिखाई देते हैं और कभी एकेश्वरवाद की ओर। कभी वे पौराणिक सगुण भाव से भगवान को पुकारते हैं तो कभी निर्गुण भाव से। असल में उनका कोई स्थिर तात्विक सिद्धान्त नहीं था। द्विवेदी जी के अनुसार यह विचार उन लोगों के हैं जिनके मन में कबीर के प्रति श्रद्धा का भाव है। ऐसे लोग आरम्भ से ही यह मानकर बैठ गए हैं कि कबीरदास एक अशिक्षित जुलाहे थे और वे अपनी अटपटी वाणियों के द्वारा लोगों पर अपना प्रभाव जमाना चाहते थे। कबीरदास ने स्पष्ट शब्दों में कहा है कि वह ब्रह्म व्यापक है। सबसे एक भाव से व्याप्त है। पंडित हो या योगी, राजा हो या प्रजा, वैद्य हो या रोगी। वह सब में स्वयं रम रहा है और उसमें सब रम रहे हैं। वे स्पष्ट कहते हैं —

“तब निरबैर भया सबहिन थैं काम क्रोध गहि डारा।

व्यापक ब्रह्म सबनि मैं एकै, को पण्डित को जोगीं

रावण-राव कवन सँ कहिये, कवन वैद को रोगी।

इनमें आप आप सबहिन मैं आप आपसँ खेलै।

नाना भाँति पड़े सब भाँडे रूप धरे धरि मैले ।  
 सोचि—विचारी सबै जग देख, निरगुण कोई न बतावै ।  
 कहै कबीर गुणी अरु पण्डित मिली लीला जस गावैं ॥”

जब कबीरदास जी निर्गुण राम का स्मरण करते हैं तो उस मतलब यह होता है कि भगवान को सगुण शरीर की जो कल्पना की गई है वह उनको मान्य नहीं है। वस्तुतः वे भगवान को सत्त्व रज और तम तीनों गुणों से परे मानते हैं। वे कहते हैं कि हे सन्तों मैं धोखे की बात किससे कहूँ क्योंकि गुण में ही निर्गुण है और निर्गुण में गुण है। इस सीधे रास्ते को छोड़कर आदमी कहाँ भटकता फिरे। लोग उसे अजर, अमर कहते हैं लेकिन असली बात कोई नहीं कहता। वे तो वस्तुतः अलख और अगम्य हैं। कबीरदास जी कहते हैं —

“सन्तों धोखा कांसू कहिये ।  
 गुण मैं निरगुन निरगुन मैं गुन बाट छांडि क्युँ बहियै ।  
 अजर—अमर कथै सब कोई अलख न कथना जाई ।  
 नाति—स्वरूप—बरण नहिं जाके धरि—धरि रहैयौ समाई ॥  
 प्यंड—ब्रह्मांड कथै सब कोई काकै आदि अरु अन्त न होई ।  
 प्यंड—ब्रह्मांड छाँडि जे कहियै कहै कबीर हरि सोई ॥

## 5. सहज रूप में राम की प्राप्ति

कबीरदास जी ने ‘सहज’ की चर्चा करते हुए भी अपने राम पर प्रकाश डाला है। वे सहज भाव से एकमेक होकर राम से मिल जाते हैं। उनका यह मिलना अद्वैतवादियों के समान नहीं है। यह चिदात्मक ब्रह्म—सत्ता में चौतन्य का विलय नहीं है। बल्कि परम प्रेमाश्रय भगवान से सहज रूप में मिलना है। यह वस्तुतः कबीर की सहजानुभूति का ही परिणाम है। हम निश्चय से यह नहीं कह सकते कि कबीर ने अद्वैतवादियों से प्रभावित होकर ऐसा कहा है।

सहज की चर्चा करते हुए वे कहते हैं

सहजै सहजै सब गये सुत—बित—कामिणी—काम ।  
 एकमेक है मिलि रह्या हासि कबीरा राम ॥  
 सहज—सहज सब कोई कहै, सहज न चीन्हे कोई । ..  
 जिन्ह सहजै हरि जी मिलै, सहज कहीजे सोई ॥

यह सब कहने के बाद भी कबीरदास जी अपने प्रभु का अता—पता नहीं बता सकते। उसे न तो भीतर कह सकते हैं न बाहर । अगर उसके बारे में कुछ भी कहा जाये तो भीतर रहने वाला सद्गुरु रूप में वह लज्जित हो जाएगा। जिस पूर्ण संसार को हम देखते हैं और पहचानते हैं वह (परब्रह्म) स्वयं बैठा हुआ हमें दिखा रहा है। उसी से प्रेरणा लेकर हम पहचान पाते हैं

ऐस लो तत ऐसा लो, मैं केहि विधि कहाँ गभीरा लो ।  
 बाहर कहीं तो सत गुरु लाजै, भीतर कहाँ तो झूठा लो ।  
 बाहर भीतर सकल निरन्तर गुरु परतापै दीठ लो ।  
 दृष्टि न मुष्टि न अगम अगोचर पुस्तक लिखा न जाई लो ।  
 जिन पहिचाना तिनामल जाना कभहै न को पति पाई लो ।.....



## 6. अगम, अगोचर राम-

वस्तुतः कबीर की दृष्टि में वह अगम अगोचर है। जिन्होंने उसे पहचाना है वही उसे भली प्रकार से जानते हैं। किसी के कहने या बताने से कोई भी उस पर विश्वास नहीं करता। वह तो स्वयं-संवेद्य है। उसे अन्दर ही अन्दर अनुभव करना होता है। डॉ० हजारी प्रसाद द्विवेदी के ही शब्दों में...“ईश्वर यदि केवल सत्य-स्वरूप होते, केवल अव्यर्थ नियमों के रूप में ही उनका प्रकाश होता तो उनके निकट प्रार्थना करने की बात हमारे मन में स्वप्न में भी नहीं आती। परन्तु कहा गया है वे आनन्द रूप अमृत हैं, कहा गया है वे इच्छामय, प्रेममय, आनन्दमय हैं, इसलिए सिर्फ विज्ञान के द्वारा हम उन्हें नहीं जानते, इच्छा के द्वारा ही इच्छा-स्वरूप और आनन्द स्वरूप को जानना पड़ता है।”

कबीरदास ने इसी त्रिगणातीत, द्वैताद्वैत विलक्षण, अलख, अगोचर, अगम्य, प्रेम पारावार भगवान को निर्माण राम कहा है

बाबा अगम अगोचार कैसा, ताते कहि समुझावौ ऐसा ।  
जो दीसे सो तो है वो नाही, है सो कहा न जाई ।  
सैना-बैना कहि समुझाओं गूंगे का गुड़ भाई ।  
दृष्टि न दीसै मुष्टि न आवै विन सै नाहि नियारा ।  
ऐसा ग्यान कथा गुरु मेरे पंडित करो विचारा ॥

अतः उपयुक्त विवेचन से स्पष्ट होता है कि भले ही कबीरदास ने निर्गुण राम का प्रतिपादन किया हो। लेकिन वे भी उसका कोई निश्चित रूप निर्धारित नहीं कर सके। कहीं न कहीं उनके मन में सगुण राम की उपस्थिति अवश्य रही होगी। फिर भी युगानुरूप उन्होंने इस प्रकार के अद्वैतवादी दृष्टिकोण की स्थापना करने का प्रयास किया जो हिन्दू तथा मुसलमान दोनों सम्प्रदायों के लोगों को स्वीकार्य हो। साथ ही वह शासक जाति के विरोध का विषय भी न बन सके, क्योंकि उस समय वे शासक अपनी धार्मिक कट्टरता और राजनीतिक शक्ति के कारण हिन्दू सिद्धान्तों को ग्रहण न कर सकते थे। दूसरी ओर हिन्दू अपनी सहनशीलता के बावजूद अपने प्राचीन गौरव के कारण मुहम्मद साहब को ईश्वर का पुत्र नहीं मान सकते थे। अतः कबीर ने राम रहीम दोनों को मन्दिर तथा मस्जिद के प्रांगणों से बाहर निकालकर घट-घट व्यापी निराकार ब्रह्म के रूप में स्थापित किया। कबीर का यह निर्गुण ईश्वर (राम) मुसलमानों और हिन्दुओं के लिए एक समान बन गया। कबीर का उद्देश्य तो आडम्बररहित तथा तत्कालीन दोनों धर्म के लिए ग्राह्य ब्रह्म का निरूपण करना था। वे सम्भवतः सर्ववाद, एकेश्वरवाद, ब्रह्मवाद आदि की बारीकियों को नहीं जानते थे। फिर भी इन तीनों वादों का सार तत्त्व उनके परब्रह्म में समाहित हो गया। वे एक ऐसे ब्रह्म का निरूपण करने में सफल हुए जो दोनों धर्मों के अनुयायियों के लिए ग्राह्य हो सका। इसलिए कबीर का राम न केवल हिन्दुओं का राम है और न मुसलमानों का इसीलिए तो वे राम, रहीम, अल्लाह आदि शब्दों का खुलकर प्रयोग करते हैं।

वे कहते हैं-

अल्लह राम जिऊं तेरे नाई ।  
बदे ऊपुरि मिहरि, करौ रेरे साई ॥ टेक ॥  
क्या ले मूंडी भुइं सौ मारे क्या जाल देह ।  
खून करै मिसकीन कहावै गुनही रहे न्हावां छिपाएं ।

## 5. कबीर की प्रासंगिकता

---

कबीर की पहचान असली है क्या? उन्हें सन्त कहें, समाज सुधारक कहें, हिन्दू-मुसलमान की एकता के लिए निरन्तर प्रयत्नशील सज्जन कहें या उन्हें चिंतक कहेंगे? उनकी यह पहचान भी अधूरी है। उनकी पहचान के लिए जितने भी विशेषण हैं, कम हैं। मध्ययुग के इस मस्तमौली और फक्कड़ संत कबीर ने धर्म, राजनीति और समाज आदि विभिन्न एवं विविध क्षेत्रों में सभी जागरूक व्यक्ति के लिए एक पूर्वभूमिका प्रस्तुत कर दी थी। वर्तमान युग में जागरूक व्यक्ति आज जिस भावनात्मक ऐक्य, मानवाधिकार एवं उनकी सुरक्षा की महत्ता एवं आवश्यकता महसूस करते हैं, कबीर ने अपनी सरलतम भाषा में इन सबकी अभिव्यक्ति की है।

कबीरवाणी में आधुनिक युग की ही नहीं किंतु युग-युग की प्रासंगिकता समाहित है कबीर ने अपनी अनुभव वाणी के द्वारा मानव की मानसिकता एवं अन्तःद्वंद्व को प्रस्तुत किया है। कृष्णदेव वर्मा के शब्दों में, "कबीर के सभी प्रकार के दर्शन और साधना के साथ-साथ काव्यत्व आधारशिला भी अनेकत्व में एकत्व की स्थापना और साधना है। दार्शनिक पारिभाषिक शब्दावली में इसी को अद्वैतवादी कहा गया है बल्कि यों कहना चाहिए कि अद्वैतवादी घट-घट में, प्रत्येक वाणी एवं पदार्थ में एक ही परमतत्त्व या सत्ता के दर्शन पाता है।

आज सामान्य व्यक्ति भी कबीर की वाणी से परिचित है। बात-बात में कबीर के पदों के उदाहरण दिये जाते हैं। इसी को कबीर की प्रासंगिकता माना जाएगा।

कबीरदास एक युगद्रष्टा एवं क्रांतिकारी विचारक थे। आधुनिक युग में उनकी प्रासंगिकता विशेष महत्त्व रखती है। इस संदर्भ में हमें इस बात का ध्यान रखना होगा कि धर्म, साहित्य, सभ्यता और संस्कृति आदि के लिए परिष्कार में सत्ता प्रतिष्ठानों का बहुत बड़ा योगदान रहा है। प्रत्यक्षतः या परोक्षतः सत्ता प्रतिष्ठान इन्हें न केवल प्रभावित करते हैं अपितु इन पर नियंत्रण भी करते रहे हैं। इसके बावजूद भी धर्म कला और साहित्य का मूल स्रोत प्रजा ही रही है। जनसाधारण की अवहेलना करके न तो कोई राजा महान बन पाया है न ही कोई कवि या साहित्यकार। दुनिया में जो कोई सुंदर, महान और शक्तिशाली होता है वह सब मानव संस्कृति का ही अंग है। इस संस्कृति को मानव जाति ने अपने परिश्रम से निर्मित किया है। फिर भी धर्म, साहित्य और संस्कृति का उपयोग समाज के पूंजीपति वर्ग के हित में ही हुआ है।

भारत के मध्य युग में मुसलमानों के आक्रमणों के साथ हमारे धर्म में इस्लाम धर्म का प्रचार-प्रसार बढ़ने लगता था। सत्ताधारी वर्ग का आश्रय पाकर इस्लाम धर्म न केवल अपनी जड़ों को मजबूत कर रहा था बल्कि वह हिंदुओं को मुसलमान भी बना रहा था। उस काल में वे सभी आंदोलनकारी सत्ताधारी वर्ग के कोप भाजन बने जो पद्दलित जन साधारण की आशा का प्रतिनिधित्व कर रहे थे परंतु जब इन आंदोलनों ने एक शक्ति का रूप धारण कर लिया तो सत्ता वर्ग भी इनके साथ लग गया। बौद्ध, इस्लाम और ईसाई धर्मों के साथ ऐसा ही हुआ।

**उत्तर भारत में भक्ति आंदोलन का प्रादुर्भाव :**

उत्तर भारत में भक्ति आंदोलन एक विशेष उपलब्धि है इसके कारण निर्गुण और सगुण द्वंद का श्रीगणेश हुआ। कबीरदास निर्गुण भक्ति आंदोलन के प्रवर्तक कहे जा सकते हैं। यही नहीं, वे शोषित, पीड़ित तथा उपेक्षित निम्न

जातियों के प्रतिनिधि भी थे। भक्तिकाल में निर्गुण और सगुण का संघर्ष काफी समय तक चला। जहां कबीरदास ने निर्गुण निराकार की भक्ति पर बल दिया। वहां गोस्वामी तुलसीदास ने सगुण, साकार तथा अवतारवाद का समर्थन किया। इस संदर्भ में यदि गहराई से देखा जाए तो उनकी प्रासंगिकता और अधिक बढ़ जाएगी। कबीर आफर तुलसी की प्रासंगिकता पर कबीर की प्रासंगिकता आज भी बनी हुई है। बल्कि आने वाले काल में विचार करने पर हमारे समक्ष प्रश्न उपस्थित होते हैं आज के समाज को देखते हुए क्या दोनों का साहित्य उपयोगी कहा जा सकता है और इन दोनों में कौन सी सामाजिक वास्तविकताएं हैं अथवा समाज के विकास क्रम में इन दोनों का योगदान क्या है? पहली बात तो यह है कि कबीर साहित्य में तत्कालीन निम्न जाति की पीड़ा और व्यथा को उभारा गया है परंतु तुलसी साहित्य में सुधारवादी दृष्टिकोण को अपनाने के बावजूद वर्णाश्रम धर्म का समर्थन किया गया है। तुलसीदास तत्कालीन सामाजिक दुर्दशा का कारण कुलीन शासक वर्ग को तो मानते थे। परंतु गरीब शोषित और निम्न आदि वर्ग की ओर उनका ध्यान नहीं गया। समाज धर्म-राजनीति आदि क्षेत्रों में फैली अराजकता का उन्होंने यथार्थ वर्णन किया है। इस दृष्टि से वे सच्चे महात्मा कवि हैं लेकिन इस अराजकता से मुक्ति पाने के लिए वे शास्त्र सम्मत वर्णाश्रम धर्म की स्थापना करते हैं परंतु कबीरदास न केवल वर्णाश्रम धर्म का विरोध करते हैं बल्कि उससे उत्पन्न सामाजिक विकृतियों से भी जनता को मुक्त करना चाहते हैं। कबीरदास जी ने ब्राह्मण काजी आदि को उनके कर्तव्य के प्रति सचेत करते हुए कहा-

“सो हिंदू सो मुसलमान जा का धर्म रहे इमान।

सो ब्राह्मण जो कहे ब्रह्मज्ञानि काजी सो जो जाने रहिमा।।

### कबीर द्वारा सामाजिक विकृतियों का उदघाटन

कबीरदास ने वर्ण व्यवस्था का विरोध करते हुए जाति-पाँति, छूआछूत तथा ऊँच-नीच की भावना का न केवल निषेध किया बल्कि मानव मात्र की समानता का संदेश भी दिया। मूर्ति-पूजा, यज्ञ, हवन, रोजा, मंदिर, मस्जिद, तीर्थ आदि के कारण जो सामाजिक विकृतियाँ पैदा हो गई थीं-कबीर ने उनका जोरदार खंडन किया। आज के सांप्रदायिक तनाव के विरुद्ध सांप्रदायिक सदभावना को देखते हुए कबीर का साहित्य अत्याधिक प्रासंगिक है। सत्य तो यह है कि आज छूआछूत, हिंदू-मुस्लिम विवाद, हिंदू सिख भेद आदि इतना भयंकर रूप धारण कर चुके हैं जिसके कारण देश की लोकतंत्रीय व्यवस्था खतरे में पड़ गई है साम्प्रदायिक तनाव के कारण हमारे देश का सामाजिक व धार्मिक विकास अवरुद्ध हो गया है। देस की एकता खतरे में है। आज की परिस्थितियों में कबीर काव्य का संदेश और भी महत्वपूर्ण है। स्वाधीनता प्राप्ति के बाद हमारे नेताओं ने लोकतंत्रीय शास पद्धति की स्थापना की। साथ ही धर्म निरपेक्ष राष्ट्र का वादा भी किया। नेहरू आदि नेताओं ने लिंग, जाति, धर्म, वर्ण के आश्वासन भी दिए परंतु इन सबका परिणाम वही ढाक के तीन पात हैं। आज राजनैतिक दल धर्म का सहारा लेकर अपनी रोटियाँ सेंकने में लगे हुए हैं। परंतु कबीरदास ने वैज्ञानिक दृष्टिकोण अपनाते हुए एकेश्वरवाद धर्म की स्थापना की। कबीरदास ने हिन्दुओं और मुसलमानों दोनों को फटकारते हुए कहा-

जे तू बाभनि जाया, आन वाट है क्यों नहिं आया।

जे तू तू तुरक तरकनी जाया, तौ भीतरि खतना क्यों न कराया।।

आचार्य हजारी प्रसाद के शब्दों में- “जो लोग हिंदू-मुसलिम एकता के व्रत में दीक्षित हैं। वे भी कबीरदास को अपना मार्गदर्शक मानते हैं। यह उचित भी है। राम-रहीम और केशव-करीम की जो एकता स्वयं सिद्ध है उसे भी बुद्धि से विकृत मस्तिष्क वाले लोग नहीं समझ पाते। कबीरदास से अधिक जोरदार शब्दों में एकता का प्रतिपादन किसी ने नहीं किया। पर जो लोग उत्साहविक्रय वश कबीर को केवल हिंदू-मुस्लिम एकता का पैगंबर मान लेते हैं वे उनके मूल स्वरूप को भूलकर उसके एक देशमात्र की बात करने लगते हैं। ऐसे लोग यदि यह देखकर क्षुब्ध हैं कि

कबीरदास ने दोनों धर्मों को ऊंची संस्कृति या दोनों धर्मों के उच्चतर भावों में सामंजस्य स्थापित करने की कहीं भी कोशिश नहीं की और सिर्फ यही नहीं, बल्कि उन सभी धर्मगत विशेषताओं की खिल्ली उड़ाई है। जिसे मजहबी नेता बहुत श्रेष्ठ धर्माचार कहकर व्याख्या करते हैं।

### प्रगतिवादी चेतना और वर्तमान स्थिति

आज हमारा देश स्पष्ट रूप से तीन वर्गों में बंट चुका है। पहला पूंजीपति वर्ग है जो शोषण की प्रक्रिया द्वारा अमीर होता जा रहा है। उसके पास न केवल जीवन की सभी सुख-सुविधाएँ हैं बल्कि सत्ता वर्ग भी उसी के हाथ बिका हुआ है। दूसरा वर्ग मध्य वर्ग है। यह द्वंद्वग्रस्त होने के कारण द्विभ्रांत हो चका है। तीसरा वर्ग निम्न वर्ग है जो दो वक्त की रोटी जुटाने में भी स्वयं को असमर्थ महसूस कर रहा है। संक्षेप में हम कह सकते हैं कि आज का युग शोषक और शोषित दो वर्गों में बंटा हुआ है। कबीर युगीन सामंती समाज भी दो वर्गों में विभक्त था। एक तरफ तो सामन्ती वर्ग था जो सखद जीवन व्यतीत कर रहा था, दूसरी ओर किसान, मजदूर और उनसे जुड़े कारीगरों का निम्न जातियों का विशाल वर्ग था। पहला वर्ग मात्र उपभोक्ता था और दूसरा वर्ग उत्पादन से जुड़ा हुआ था। यहां विचारणीय बात यह है कि निर्गुण काव्य-धारा के सभी कवि कबीरदास, रविदास, दादू, सेन, पीपा, दरिया, धन्ना आदि कवि होने के साथ-साथ गृहस्थ भी थे। वे बुनकर, मोची, नाई, दर्जी, धुनिया आदि छोटे-मोटे व्यवसाय से जुड़े लोग थे परंतु उस समय के सगुण भक्त गृहस्थ जीवन को त्याग कर भक्ति के क्षेत्र में आये थे। यही कारण है कि कबीरदास ने न केवल तत्कालीन सामंती समाज में भौतिक मल विरोध किया बल्कि शोषित और पददलित निम्न वर्गीय जनसमूह को सामाजिक प्रगति का आधार प्रदान किया। इस दृष्टि से कबीरदास पूर्णतया प्रगतिवादी कवि थे। कबीरदास ने अपने युग की जन विरोधी सामाजिक विसंगतियों पर करारी चोट की। उन्होंने वर्णाश्रम धर्म को अस्वीकार किया क्योंकि इसी के कारण सामाजिक कुरीतियों, धार्मिक पाखंडों जातिवाद, छुआछूत, ऊंच-नीच आदि भावनाओं को ठोस आधार मिल रहा था। कबीर के समय भी समाज का एक बहुत बड़ा वर्ग राजनैतिक, सामाजिक, आर्थिक और सांस्कृतिक दृष्टि से पिछड़ चुका था। लगभग आज भी यही स्थिति है। आज देश की चालीस प्रतिशत जनता गरीबी के स्तर आज देश का विशाल जनसमूह अभावग्रस्त जीवन जीने के लिए मजबूर है। छुआछूत की भावना आज भी हमारे लिए चुनौती बनी हुई है। इस संदर्भ में कबीरदास ने कहा भी था—

काहे को कीजै पाण्डे छोति विचारा। छोतिहि ते उपजा संसारा।

हमारे कैसे लोहू तुम्हारे कैसे दूध। तुम कैसे बाभन पाण्डे हम कैसे शूद्र।

छोति छोति करता तुमही जाए। तो गर्भवास काहे को आए।

कबीरदास जी साफ-साफ पूछते हैं कि हे ब्राह्मण! तू छूत-अछूत की बात क्यों करता है? छूत से ही यह संसार पैदा हुआ है। दो के संयोग से ही यह सृष्टि बनी है। सबमें वही खून बह रहा है। फिर हमारा शरीर खून से तुम्हारा शरीर दूध से कैसे बन गया। तुम कैसे ब्राह्मण बन गए, हम कैसे शूद्र हो गए। इस प्रकार कबीरदास ने अपनी तर्क संगत कथनों के द्वारा शास्त्र, कुरान और ब्राह्मणवाद का विरोध किया। उन्होंने कर्मकांडों की निंदा की। संध्या, गायत्री, व्रत, तीर्थ, छापा, तिलक, पूजा अर्चना आदि को व्यर्थ बताया।

### मानवतावादी धर्म की आवश्यकता

हिंदू धर्म के पाखंडों के साथ-साथ कबीर ने मुसलमानों के बाह्य आडंबरों पर भी जमकर प्रहार किया। कबीर दास ने उस समय के हिंदू-मुस्लिम वैमनस्य की निंदा की। जो रोजा-नमाज, हज आदि बाहरी क्रिया-कांडों के द्वारा फैलाई जा रही थी। कबीरदास ने धार्मिक और सामाजिक विसंगतियों पर प्रहार किया और मानव एकता का संदेश दिया। इसमें दो मत नहीं है कि तत्कालीन शासक हिंदुओं के प्रति भेदभाव की नीति अपना रहे थे बल्कि उन पर तरह-तरह के अत्याचार भी कर रहे थे। कबीरदास ने हिंदू व मुसलमान दोनों के लिए अपनी साखियों, सबदों,

रमैणियों के द्वारा मानवतावादी धर्म का प्रचार किया। उनका मार्ग निर्गुण निरंकार की उपासना का मार्ग था जो दीन-हीन जनता के लिए ग्राह्य था। उन्होंने सभी दलित और अछूत जातियों के लिए भक्ति के द्वार खोल दिए। यह कबीरदास की महान उपलब्धि थी। यही नहीं उन्होंने काजी, मुल्ला, पंडित, पुरोहित को फटकारते हुए राम-रहीम की एकता के संदेश दिया। आज भी इसी एकता की आवश्यकता है।

क्या उजूँ जप-संजम कीएँ क्या मसीति सिरू नाएं।  
 दिल महिँ कपट निमाज गुजारें क्या हज काबै जाएं।  
 बाह्यन ग्यारसि करै चौबीसो काजी मोह रमजाना।  
 ग्यारह मास कहां क्यूं खाली एकहि मास नियाना।।  
 जौ रे खुदाइ मसीति बसतु है और मुलुक किस केरा।  
 तीरथ मूरति राम निवासी दह महिँ किनहुं न हेरा ।।  
 पूरब दिशा हरिहि कर बासा पाच्छिम अलह मुकामां।  
 दिल मेहि खोज दिलै खोजह इहई रहीमां-रामां।।

आज हमारा देश साम्प्रदायिक विष से ग्रस्त हो चका है। विदेशी शक्तियां हमें कमजोर बनाने पर तुली हुई हैं। साम्प्रदायिक उग्रवाद धीरे-धीरे सारे देश के वातावरण को विषाक्त बनाता जा रहा है। राजनीतिक दल इसी सांप्रदायिकता का आश्रय लेकर वोटों की राजनीति का खेल खेल रहे हैं। इस समय राजनेताओं तथा धर्मनेताओं की आवश्यकता नहीं, अपितु समाज नेताओं एवं समाज सुधारकों की आवश्यकता है। कबीर की वाणी आज भी हमारा मार्गदर्शन कर सकती है। आवश्यकता इस बात की है कबीर साहित्य का आधुनिक परिप्रेक्ष्य में अनुशीलन किया जाए। भले ही उनकी वाणी कुछ स्थलों पर कर्कश एवं कठोर बन गई है, लेकिन खरी-खोटी सुनाए बिना सामाजिक विसंगतियों को दूर भी तो नहीं किया जा सकता। रोग जितना भयंकर होगा, उसके उपचार हेतु कड़वी औषधि ही उपयोगी होती है। कबीर की वाणी ऐसी ही कड़वी औषधि है जो वर्तमान भारतीय मानस को सही रास्ते पर ला सकती है। भक्त नाभा दास ने उचित ही कहा है- “कबीरदास मनुष्यता की उस उच्चतम भावभूमि पर आरूढ़ थे, जहां से उन्होंने व्यापक मानवता के पक्ष में वर्णाश्रम और षड्दर्शनों अर्थात् तमाम सारी शास्त्रीय मर्यादाओं का उल्लंघन करते हुए भक्ति का एक निष्पक्ष मार्ग प्रस्तुत किया। उन्होंने काजी-मुल्ला और पंडित-पुरोहित दोनों को फटकारते हुए राम-रहीम की एकता के माध्यम से हिंदू-मुसलमान की एकता का संदेश दिया।”

### निर्गुण मत की पराजय और कबीर मत की प्रासंगिकता

कबीर ने अपनी निर्गुण समर्थित भक्ति द्वारा राम-रहीम की एकता का प्रतिपादन किया। उन्होंने मानवीय एकता एवं धार्मिक दृष्टि से समानता का भी संदेश दिया। वे ईश्वर को मंदिर-मस्जिद तथा कर्मकांडों के घेरे से बाहर निकाल कर खुले मैदान में ले आए। उन्होंने निर्गुण भक्ति को निम्न वर्ग के लिए सुलभ बना दिया जिसके फलस्वरूप निम्न जातियों के लोगों में आत्म विश्वास उत्पन्न हुआ। धीरे-धीरे अभिजात्य वर्ग भी इन संत महात्माओं की वाणी के महत्व को स्वीकार करने लगा। परंतु समाज के शोषक वर्ग को यह अच्छा नहीं लगा कि निम्न जाति के संत उनका पथ प्रदर्शन करने वाले धर्म गुरु कहलाए। अतः निर्गुण मत की प्रतिक्रिया में सगुण मत का उदय हुआ। एक लंबे संघर्ष के पश्चात् निर्गुण की पराजय हुई और सगुण की विजय। भले ही तुलसीदास निर्गुण-सगुण के समन्वय की बातें करते रहे हो, लेकिन सगुण मत की विजय के पीछे उनका बड़ा भारी योगदान है। भले कबीर मत की भक्तिकाल में ही पराजय हो गई हो लेकिन वह अपने काल के लिए भी प्रासंगिक था और आज भी प्रासंगिक है।

उसकी प्रासंगिकता प्रत्येक युग में रहेगी। कबीर ने ही देश के बहु संख्यक प्रगतिशील जनता को अपने साथ मिलाया। उसने सिद्ध कर दिया कि वास्तविक कष्टों, बाधाओं एवं सामाजिक अवरोधों का सामना करने वाला व्यक्ति ही श्रेष्ठ साहित्य की रचना कर सकता है। उसने यह भी सिद्ध कर दिखाया कि सच्चा साहित्य जन जीवन से जुड़कर उसकी कथा को अभिव्यक्ति प्रदान करता है। उनकी तद्युगीन प्रासंगिकता का प्रमाण यही है कि पराजय के बावजूद कबीर का साहित्य आज भी लोगों कि जिह्वा पर विराज मान है ग्रामीण अंचल के लोग आज भी उनकी साखियों को सुनते-सुनाते हैं।

कबीर का रहस्यवाद और उनकी उलटबासियां आज के भौतिकवादी युग में अपनी प्रासंगिकता खो बैठी हैं। लेकिन उनके द्वारा धार्मिक आडंबरों का विरोध आज भी प्रासंगिक है। इसके साथ-साथ वर्णाश्रम व्यवस्था, जाति-पांति, ऊंच-नीच तथा छुआछूत के संबंध में कबीर विरोध आज भी प्रासंगिक हैं। इसी प्रकार से कबीरदास का एकेश्वरवाद आज भी सभी भारतवासियों के लिए प्रासंगिक है।

### सांप्रदायिक एकता का संदेश—

आज 21वीं शताब्दी का श्रीगणेश हो चुका है। परन्तु हमारे देश के समक्ष असंख्य समस्याएं मुंह बाये खड़ी हैं। हमारी राष्ट्रीय एकता के लिए यदा-कदा खतरे उत्पन्न होते रहते हैं। पश्चिमी देशों के बढ़ते प्रभाव ने हमारी संस्कृति का अस्तित्व ही खतरे में डाल दिया है। इस धर्म-निरपेक्ष देश में सभी धर्मों के अनुयायियों को एक साथ रहना है। लेकिन मंदिर-मस्जिद विवाद ने हमारे देश की शांति को भंग कर दिया है। सांप्रदायिक कट्टरता ने एक बार फिर से हमारे लिए चुनौती खड़ी कर दी है। कबीर की वाणी आज भी हमें चेतावनी देती है—

अरे इन दोउन राह न पाई।  
 हिंदू अपनी करे बड़ाई गागर छुवन न देई।  
 वेस्या के पाइनत्तर सौवै यह देखों हिंदुआई।  
 मुसलमान के पीर-औलिया मुर्गी मुर्गा खाई।  
 खाला केटी बेटी ब्याहै घरहि करें सगाई।  
 हिंदुन की हिंदुवाई देखी तुरकन की तुरकाई।  
 कहे कबीर सुनो भाई साधो कौन राह है जाई।।

कबीरदास ने ऐसा इसलिए कहा, क्योंकि उन्होंने दोनों संप्रदायों के रास्तों को भली प्रकार से देख लिया था। (अतः कबीर ने काजी और पंडितों द्वारा प्रतिपादित कर्मकांडों का निषेध करते हुए कहा)

संतो राह दुनौ हम दीठा।  
 हिंदु-तुरुक हटा नहीं मानै स्वाद सबको मीठा।  
 हिंदू बरत-एकादसि साधे, दूध-सिंधारा सेती।  
 अन को त्यागें मन को हटके पारन करें संगोती।  
 हिंदु-तुरुक की एक राह है, सतगुरु इहै बताई।  
 कंहकि कबीर सुनहु हो संतो, राम न कहेउ खुदाई।

आज के मुल्ला और पंडित मंदिर-मस्जिद के अखाड़ों का त्याग कर संसद तथा न्यायालयों की शरण में

पहुंच चुके हैं। बाबरी मस्जिद और राम-जन्मभूमि की समस्या कबीर द्वारा बताए गए मार्ग द्वारा ही सुलझाई जा सकती है। कबीर की वाणी कम-स-कम सांप्रदायिक एकता का पाठ तो पढ़ाती है, साथ ही कठमुल्लाओं और पंडे-पुरोहितों के हथकंडों से भी हमें सावधान करती है। जो लोग देश को सांप्रदायिक आग में झोंकना चाहते हैं उनके लिए भी कबीर साहित्य दिशा-दर्शन देने में समर्थ हैं। कबीर की सर्वाधिक महत्वपूर्ण संदेश था- हिंदू-मुसलिम एकता। यही संदेश आज भी हमारे लिए उपयोगी है।

## 6. कबीर का काव्य रूप

---

कबीरदास भक्तिकाल के सर्वाधिक प्रमुख निर्गुण सन्तकवि हैं। वे एक सच्चे समाज सुधारक, क्रान्ति युग द्रष्टा, सफल साथक तथा महान् विचारक थे। उनका समस्त साहित्य विचारों की भव्यता एवं गम्भीरता के कारण जन-मन के हृदय को छू लेता है। भले ही वे अशिक्षित रहे हों, लेकिन उनका काव्यरूप अनपढ़ों जैसा लगता नहीं। वे निश्चय बहुश्रुत थे। उन्होंने तत्कालीन जनभाषा में प्रचलित रूपों को चुना और अपने भावों को अभिव्यक्त किया। उन्होंने सांसारिक और आध्यात्मिक समस्याओं का समाधान करने के लिए विभिन्न काव्य रूपों का आश्रय लिया। उल्लेखनीय बात तो यह है कि उन्होंने तात्विक विचारों को विभिन्न पद्यों के द्वारा बड़ी संगतता से प्रकट कर दिया।

तुम्ह जिन जानों गीत है यहु निज ब्रह्म विचार।

केवल कहि समझाइया, आतम साधन सार।।

कबीरदास ने निश्चित उद्देश्य से ही काव्य रचना की है। वे संसार रूपी सागर में फंसे हुए जीव को अपने उपदेशों के द्वार पार उतारना चाहते हैं, मानो परमात्मा ने कवि को प्रेरणा दी कि वह साखी लिखे।

हरि जी यह विचारिया साखी कहौ कबीर ।

भौ सागर में जीव है जे कोई पकड़े तीर।।

कबीरदास अशिक्षित थे। उन्होंने स्वयं अपनी वाणी को नहीं लिखा। विद्वानों का अनुमान है कि उनके मौखिक उद्देश्यों को शिष्यों ने उनके जीवनकाल या बाद में लिपिबद्ध किया होगा। ऐसा भी हो सकता है कि कुछ रचनाएँ सन्तों और लोक गायकों द्वारा गाई जाती रही हों। कबीरपंथी तो सद्गुरु की वाणियों का कोई अन्त नहीं मानते। उनका कहना है कि संसार के पेड़ों में जितने पत्ते हैं, गंगा में जितने बालूकण हैं, उतनी संख्या में उनकी रचनाएँ हैं।

जेते पत्र वनस्पति औ गंगा की रेन।

पंडित विचारा का कहै, कबीर कही मुख वैन।।

फिर भी विभिन्न विद्वानों ने कबीर की रचना 'बीजक' को ही प्रामाणिक रचना माना है। इसके तीन संग्रह मिलते हैं। उन्हीं के आधार पर हम प्राप्त होने वाले काव्य रूपों का विवेचन करेंगे।

1. **साखी**—साखी शब्द 'साक्षी' से बना है। साक्षिन' इसका अपभ्रंश रूप है। इसका अर्थ है— वह व्यक्ति जिसने कोई घटना अपनी आँखों से देखी हो। आरम्भ में गुरुजनों को ही साक्षी कहा जाता था क्योंकि वे सांसारिक, नैतिक और आध्यात्मिक समस्याओं को जानते थे। बाद में गुरुजनों के वचनों को ही 'साखी' कहा जाने लगा। सिद्ध और नाथ योगियों में अक्सर कहा जाता था कि वे साक्षी देकर सिद्ध कर रहे हैं अर्थात् अमुक वचन पूर्ववर्ती गुरुजन का है। सिद्ध और सन्त यह भी जानते थे कि साधारण आदमी इस दशा को नहीं समझ सकता। अतः उन्होंने अपने गुरु का नाम ही साक्षी रूप में लिया।



साक्षी कबीरदास का उपदेश प्रधान काव्य भी है। नाथ और निर्गुण सम्प्रदाय के सन्तों के नीति, व्यवहार, ज्ञान तथा वैराग्य आदि के लिए जो कुछ कहा गया, उसे साखी कहा। साखियों में सर्वाधिक प्रयोग दोहा-छन्द का है। सन्तों ने अपने नीति प्रधान उपदेशात्मक दोहों को साखी कहा है। कबीरदास भी अपने दोहों को साखी कहते हैं। इस सम्बन्ध में कबीरदास जी कहते भी हैं

हरि जी यहै विचारिया साखी कही कबीर।

भौ सागर में जीव है जे कोई पकड़े तीर।।

साखी रचना की परंपरा का आरंभ गुरु गोरखनाथ के समय से हुआ। उनकी साखी की प्रथम रचना गुरु गोरखनाथ की 'जोगेश्वरी साखी' है। संत नामदेव जी की साखी के नाम से एक नामदेव की भी रचना प्राप्त हुई है। कबीर पर गोरखनाथ और नामदेव दोनों का प्रभाव पड़ा। इससे यह भी स्पष्ट होता है कि कबीर से पहले साखियों की एक दृढ़ परंपरा रही होगी। यही कारण है कि बाद में सन्तों ने अपने उपदेश प्रधान वरना को साखी काव्य रूप में कहा।

कबीर वाणी में सर्वाधिक संख्या साखियों की है। हंसदास शास्त्री ने जिस कबीर 'बीजक' का संपादन किया है उसमें 353 साखियाँ हैं। 'आदि' ग्रंथ में इनकी संख्या 243 है। लेकिन यहाँ इनको श्लोक कहा गया है। कबीर ग्रंथावली में 819 साखियाँ हैं। कबीर की साखियाँ निर्गुण, निराकार ईश्वर की साक्षी के साक्षात्कार से उत्पन्न उन्माद, ज्ञान और अनंत की लहरों में डूबी हुई हैं। इन्हें पढ़कर ब्रह्म विद्या की प्राप्ति होती है। लोकानभव पर आधारित ये साखियाँ संसार की असारता, मोह माया की मृग तृष्णा आदि का विवेचन करके पाठक को सही मार्ग बताती हैं। वस्तुतः ये साखियाँ ज्ञान का भंडार हैं। कबीर के सिद्धांतों की जानकारी इनसे प्राप्त हो जाती है।

साखी आँखी ग्यान की समुझि देखु मन माँहि।

बिन साखी संसार का झगरा छूटत नाँहि।।

कबीर ग्रंथावली में साखियों का विभाजन विभिन्न अंगों में किया गया है। अंग का अर्थ प्रकरण या भाग लगाया जा सकता है। इनमें दोहे के अतिरिक्त सोरठा, उपमान, मुक्तामणि, अवतार, दौहकीय, वीरता आदि छन्दों का भी प्रयोग है। विषय की दृष्टि से पहले वर्ग की साखियाँ लौकिक और पारलौकिक भाव प्रधान हैं। दूसरे वर्ग की साखियों में सन्त मत का स्वरूप स्पष्ट करने के साथ-साथ पाखण्डों का विरोध किया गया है और लोक व्यवहार पर प्रकाश डाला गया है। साखी में वे सन्त और सन्त मत के बारे में अपने विचार प्रकट करते हुए कहते हैं

निरबैरी निहकामता साई सेती नेह।

विषिया सूं न्यारा रहै संतनि को अंग एह।।

कुछ साखियों में कबीरदास ने परंपरागत रूढ़ियों, अंधविश्वासों, जड़ परंपराओं और बेकार के रीति-रिवाजों का विरोध किया है। वे हिन्दुओं और मुसलमानों दोनों में फैली हुई कुरीतियों पर प्रहार करते हैं। व्यवहार प्रधान साखियों में परनिन्दा, असत्य, वासना, धन, लोभ, क्रोध, छल-कपट आदि का निषेध करके सहिष्णुता, दया, अहिंसा, दान, धैर्य संतोष आदि मीठे वचनों के लिए आग्रह करते हैं; यथा

ऐसी बानी बोलिए मन का आपा खोए।

औरन को सीतल करै आपहु सीतल होय।।

इसी प्रकार से पारलौकिक भाव प्रधान साखियों में उन्होंने आध्यात्मिक विचारों को प्रकट किया है। उस परम शक्ति का साक्षात्कार पाकर वे आनन्दित हो उठते हैं और उसका स्मरण करते हुए विश्व-कल्याण की कामना करते

हैं। ये साखियां भक्ति भाव प्रधान, दर्शन प्रधान तथा रहस्यात्मक हैं। इनमें नैतिक, आध्यात्मिक, सांसारिक, पारलौकिक आदि विभिन्न विषयों का वर्णन किया गया है।

2. **पद (शब्द)**—कबीर के पद गेय हैं। इनको शब्द भी कहा जाता है। इनके लिए 'वाणी' शब्द का प्रयोग किया गया है। इनका प्रायः गायन किया जाता है। सिद्धों के चर्चा पदों में कबीर के पदों का स्वरूप देखा जा सकता है। गोरखनाथ की 'शब्दी' तो कबीर के पदों के अत्यधिक समीप है। 'कबीर ग्रंथावली' और 'आदिग्रंथ' में जो कबीर के पद मिलते हैं, उनका विभाजन रागों में है। परन्तु 'कबीर बीजक' के शब्दों का विभाजन रागों के अनुसार नहीं है। 'सबद' शब्द का ही बिगड़ा हुआ रूप है। वेद भी शब्द परक है और वेद का अर्थ है—ज्ञान। नाथ और सन्त साहित्य में भी ज्ञान की ही चर्चा है। सन्त कवि गुरु को ब्रह्म कहते हैं इसलिए गुरु की वाणी को 'सबदी' या 'शब्द' कहा गया है। कबीर बीजक' में पदों को ही शब्द कहा गया है। अन्य शब्दों में पद, वाणी, शब्द तीनों ही पर्यायवाची हैं। कबीर वाणी में यह एक काव्य रूप है। इन पदों को दो भागों में बांटा गया है।

(i) पहले लौकिक भाव प्रधान पदों में जहाँ एक ओर धार्मिक पाखण्डों का खण्डन किया गया है, वहाँ दूसरी ओर उपदेशात्मक और नीतिपरक विचार प्रकट किए गए हैं। इन पदों में कबीरदास ने जातिवाद तथा ऊँच—नीच का खण्डन किया है। बाह्य धार्मिक क्रियाकाण्डों का खण्डन किया साथ ही यह कहा कि हमें वेद और कुरान के वास्तविक ज्ञान को जानने का प्रयास करना चाहिए।

वेद कितेब कहौ मति झूठा।

झूठा जो न विचारै ॥

(ii) पारलौकिक विषयों से संबंधित पदों में वैराग्य, सिद्धांत निरूपण, विरह मिलन तथा उलटबांसियों आदि का वर्णन है। इन पदों में जहाँ एक ओर संसार की नश्वरता और सारहीनता का वर्णन है, वहाँ दूसरी ओर प्रभु के नाम स्मरण पर भी बल दिया गया है। सिद्धांत निरूपण संबंधी पदों में साधना और योग की अनेक बातें समाविष्ट हैं। परन्तु विरह और मिलन के पदों में सन्त कबीर की भक्ति की प्रगाढ़ता देखी जा सकती है। यहाँ कवि ने निर्गुण, निराकार ईश्वर के प्रेम को पदों का विषय बनाया है। अविनाशी पुरुष से विवाह होने के बाद उत्पन्न प्रेम और उल्लास का उदाहरण देखिए

दुलहिनि गावहु मंगलाचार।

हम घरि आए हो राजाराम भरतार ॥

इसी प्रकार से विरहानुभूति के भी असंख्य पद देखे जा सकते हैं जिनमें विरहिणी आत्मा अपने प्रियतम को पाना चाहती है।

बालम आउ हमारे गेह रे, तुम बिनु दुखिया देह रे।

सबको कहै तुम्हारी नारी, मोको यही अदेह रे।

एकमेह है सेज न सोवै, तब लागि कैसा नेह रै।

3. **रमैनी**—रमैनी कबीरदास के काव्य का अन्य काव्य रूप है। इसमें चौपाई तथा दोहा छन्दों का प्रयोग है। 'कबीर ग्रंथावली' में रमैनियों को विभिन्न रागों के अनुसार विभक्त करने का प्रयास किया गया है। रमैनी में कबीरदास ने सैद्धांतिक चर्चा की है। इसमें वे परम तत्त्व, रामभक्ति, संसार तथा ब्रह्म के बारे में अपने विचार प्रकट करते हैं। विषय में दृष्टि से रमैनियों के चार भाग हैं— (क) सृष्टि तत्त्व और संसार की उत्पत्ति (ख) परम तत्त्व संबंधी

(ग) राम तत्त्व संबंधी (घ) कर्मकाण्ड संबंधी।

बीजक की रमैनियों में सृष्टि के बारे में जो विचार प्रकट किए गए हैं वे प्रायः पौराणिक हैं। जीव रूप परमात्मा ने ही अतज्योति को प्रकाशित किया है और उससे इच्छा रूपी नारी को उत्पन्न किया है। इसका नाम गायत्री रखा है। ब्रह्म, विष्णु, महेश इसी के बेटे हैं। इस प्रकार कवि ने छः दर्शन, 96 पाखण्ड, माया आदि की चर्चा करते हुए सिद्ध, साधक, संन्यासी, सुर, नर, मुनि आदि पर भी प्रकाश डाला है। ग्रंथावली की रमैनियों में सृष्टि तत्त्व के बारे में विस्तृत विवेचन किया गया है। परम तत्त्व संबंधी रमैनियों में सर्वव्यापक सकातीत ब्रह्म के बारे में विचार प्रकट किए गए हैं जो कि मन और वाणी के लिए अगम और अगोचर हैं। कबीर जी कहते भी हैं

जस तू तस तोहि कोइ न जान। लोक कहै सब आनहिं आन।

वो है तैसा वोही जाने, ओही आहि आहि नहिं आने।।

कुछ रमैनियों में कबीरदास ने राम तत्त्व की व्याख्या की है और यह कहा है कि उसका राम दशरथ का पुत्र नहीं है और वह अवतारों से परे है।

ना दसरथ घरि औतरि आवा । ना लंका का राव सतावा।

अन्य रमैनियों में उन्होंने हिन्दू-मुसलमानों के कर्मकाण्डों का खण्डन किया है। साथ ही सृष्टि, परमात्मा और संसार संबंधी विचार भी व्यक्त किए हैं।

3. **चौंतीसा**—चौंतीसा नामक काव्य रूप 'कबीर बीजक' में ही मिलता है। इसमें देवनागरी वर्णमाला के स्वरों व क् तथा क्ष, त्र, ज्ञ को छोड़कर अन्य व्यंजनों में रचनाएँ की गई हैं। चौंतीसा में चौपाई छन्दों का प्रयोग है। बीजक में इस काव्य रूप को ज्ञान चौंतीसा भी कहा गया है। क्योंकि इसमें आध्यात्मिक ज्ञान की चर्चा की गई है। विषय की दृष्टि से इन पद्यों में परस्पर कोई संबंध नहीं है। प्रत्येक वर्ण के आधार पर एक स्वतंत्रपण की रचना की गई है।

4. **बावनी**—बावनी कबीर का एक अन्य काव्य रूप है जो कि कबीर ग्रंथावली और आदिग्रंथ में प्राप्त होती है। यं तो नागरी लिपि में भी 52 अक्षर हैं। परन्तु कबीर की 'बावनी' में स्वरों तथा त्र, ज्ञ को छोड़ दिया गया है। यद्यपि यह रचना 34 अक्षरों पर की गई है लेकिन परंपरा से इसे बावनी कहा गया है। बावनी के आरंभिक विपदियों में द्विपदियों का आरंभ नागरी लिपि के 52 वर्गों में से किसी एक से किया गया है। आदि में इसे 'बावन अषरी' कहा गया है तथा इनका संकलन 'रागु गउड़ी' के अन्तर्गत किया गया है। बावनी के प्रमुख छन्द दोहा, चौपाई नहीं है।

विषय की दृष्टि से ये आध्यात्मिक रचनाएँ हैं। कबीर के विचारानुसार समूचा संसार 52 अक्षरों और तीन लोकों में समाहित है। लेकिन वह ब्रह्म इन सबसे परे है क्योंकि अक्षर नष्ट हो जाएँगे, पर वह ब्रह्म नहीं। ब्रह्म की विस्तृत चर्चा करने के पश्चात् कवि ने अन्त में संसार की नश्वरता पर प्रकाश डाला है।

5. **विप्रमतीसी**—यह काव्य रूप केवल कबीर बीजक में मिलता है। इसमें ब्राह्मणों के झूठे अभिमान की आलोचना की गई है। इसमें तीस पंक्तियों के बाद अन्त में एक सारणी दी गई है। मूलतः यह 'विप्रमती' अर्थात् ब्राह्मणों की बुद्धि से संबंधित है। कबीरदास ने ब्राह्मणों की इसलिए आलोचना की है क्योंकि वे ब्रह्म ज्ञान रखने के बावजूद इसका आचरण नहीं करते, कबीर के मतानुसार वह ब्रह्म सभी में व्याप्त है। अतः सामाजिक भेदभाव व्यर्थ है।

6. **वार**—आदिग्रंथ में एक रचना वार शीर्षक के अन्तर्गत दी गई है। थोड़े परिवर्तन के साथ यह रचना कबीर ग्रंथावली में भी मिलती है। आदिग्रंथ में यह राग गउड़ी में रचित है और ग्रंथावली में राग 'बिलावल' में। संत कवि काल तत्त्व को भगवान् का कोदण्ड कहते हैं। उसी फल को वे जीवन में उतारना चाहते हैं। अतः जो रचनाएँ तिथियों और दिनों के नाम से लिखी गई हैं, उन्हें वार कहते हैं। 'वार' का अर्थ है— सप्ताह के सात दिन। इनका आरंभ आदित्यवार से किया गया है। यथा

उपादित करै भगति आरम्भ, काया मन्दिर मनसा थम।

इस प्रकार सप्ताह के सातों वारों के नाम को क्रमशः लेकर जो उपदेशात्मक पद्य लिखे गए उनको 'वार' कहा गया है। गोरखवाणी में उन्हें 'सप्तवार' कहा गया है। बुल्लेशाह की 'अठवारा' शीर्षक रचना मिलती है। संत रज्जब और हरिदास ने भी सात वारों के आधार पर उपदेश दिए हैं। सहजोबाई ने भी 'सात वार निर्णय' नामक रचना लिखी है, जो कुण्डलियां छन्द में है।

7. **थिती**—थिती काव्य रूप का प्रचलन कबीरदास से पहले ही देखा जा सकता है। गोरखनाथ की पंद्रह थिती नामक रचना 'गोरखवाणी' में संकलित है। गुरु नानक देव की थिती नामक रचना आदिग्रंथ में मिल जाती है। श्री परशुराम, सहजोबाई, सूरदास, तुलसीदास आदि ने भी इस काव्य रूप का प्रयोग किया है। आदिग्रंथ में हो कबीर की 'थिती' नाम की रचना प्राप्त होती है। इसका प्रयोग थितीयों के अनुसार किया गया है। 'परवा' से 'पूनिउ' की थितीयों में कुछ 46 पंक्तियों में इसकी रचना की गई है और यह राग गउड़ी में है। इसमें आध्यात्मिक विषय को आधार बनाया गया है। कुछ थितीयों में उपदेश भी दिए गए हैं।
8. **चांचर**—चांचर शब्द 'चर्चरी' से उत्पन्न है। संस्कृत में चर्चरी शब्द का ही प्रयोग होता है। यही प्राकृत अपभ्रंश आदि भाषाओं में परिवर्तित होकर चर्चरी बन गया है। चर्चरी एक शृंगार प्रधान काव्य रूप है। उसे बसन्त ऋतु में नृत्य के साथ गाते थे। कबीर के काव्य में इसका खूब प्रयोग होता है। कबीर ने शृंगारिकता के स्थान पर आध्यात्मिकता के चांचर को विषय बनाया। कबीर बीजक में ही यह काव्य उपलब्ध होता है। आदिग्रंथ में चांचर से मिलता—जुलता सत्तावनवाँ पद प्राप्त होता है ! बीजक के चांचर की आठ पंक्तियों आदि ग्रंथ के इस पद से मिलती—जुलती हैं। यह काव्य रूप कालिदास और बाणभट्ट के काल में प्रयुक्त हो रहा था। जैन साहित्य में भी इसका काफी प्रयोग हुआ।
9. **बसन्त**—कबीर साहित्य का एक अन्य काव्य रूप 'बसन्त' है। बीजक, आदिग्रंथ और कबीर ग्रंथावली तीनों में यह काव्य रूप उपलब्ध होता है। यहां बसन्त ऋतु में फागू, होली आदि पद्य अत्यधिक आनन्द और उल्लास के कारण गाए जाते हैं। कबीरदास ने बसन्त काव्य रूप में उपदेशात्मक प्रवृत्ति को अपनाया है। इसमें कवि ने माया और इसके अनेक भेदों पर प्रकाश डाला है। सन्त साहित्य में इस काव्य रूप का बड़ा प्रचलन हुआ। संत जगजीवन साहब, दरिया साहब, भीखा साहब, गुलाम साहब, चरणदास, सहजोबाई आदि न बसन्त काव्य रूप में रचनाएँ लिखी हैं।
10. **हिंडोला**—हिंडोला काव्य रूप केवल बीजक में मिलता है। इसका संबंध सावन के महीने में महिलाओं के हिंडोला झूलने और गीत गाने से है। कबीर काल में यह एक जन प्रचलित काव्य रूप था। अब कवि ने इसे ज्ञानोपदेश का साधन बनाया। कबीरदास तो सारे संसार को ही हिंडोला मानते हैं। पाप—पुण्य के खम्बे हैं और भ्रम का हिंडोला है। इस रूपक द्वारा कवि ने लोभ, विषय, शुभ—अशुभ कर्म आदि का विवेचन किया है। कवि ने समूची सृष्टि को ही रस हिंडोले पर झूलते हुए दिखाया है।

11. **बेलि**—कबीर बीजक में बेलि के नाम से दो रचनाएं प्राप्त होती हैं। इसकी प्रत्येक पंक्ति के अन्त में 'होरमैया राम' दोहराया गया है। यह छन्द गेय प्रधान है। कवि ने वानमय को उद्यान माना है और वृक्षों को ग्रंथ। संत कबीर की बेलि, उपदेश प्रधान काव्य रूप है। कबीर के बाद दादू, दरिया आदि संतों ने इस काव्य रूप का प्रयोग किया है।
12. **कहरा**—कबीर बीजक में 'कहरा' काव्य रूप के बारह उदाहरण हैं। ये ताल और लय के साथ गाया जाने वाला काव्य है तथा इसमें नृत्य भी किया जाता है। हनुमानदास जी ने इसका अर्थ उपदेश के रूप में लिया है। कुछ विद्वान् कहारों के गीत तथा जन्म-मरण में 'कहरा' का प्रयोग करते हैं। परशुराम चतुर्वेदी के अनुसार संसार के जन्म-मरण रूपी कहर से बचाने वाला कहरा है। इनका गायन लय के अनुसार होता है तथा प्रत्येक पंक्ति के अंत में 'हो', 'गे' या 'हे' आदि शब्दों का प्रयोग होता है। इनमें ज्ञान, वैराग्य तथा आध्यात्मिक बातों को समझाने का प्रयास किया गया है। एक उदाहरण देखिए—

रामनाम भजु रामनाम भजु, चेति देखु मन माहीं हो।

13. **बिरहुली**—कबीर बीजक में 'बिरहुली' नामक काव्य रूप भी प्राप्त होता है। यह तेरह पंक्तियों की रचना है। प्रत्येक पंक्ति के अंत में 'बिरहुली' शब्द का प्रयोग है, इसके अर्थ के बारे में विद्वानों में काफी मतभेद है। हनुमान दास ने इसका अर्थ विराह जीव बताया है। परशुराम चतुर्वेदी इसका अर्थ विरहिणी करते हैं और हजारी प्रसाद द्विवेदी ने 'बिरहुली' साँप का विष उतारने वाला गीत कहा है। 'बिरहुली' शब्द बिरहुला से बना है जिसका अर्थ है— सर्प । अतः द्विवेदी जी का बताया हुआ अर्थ तर्कसंगत प्रतीत होता है। ऐसा लगता है कि झाड़ फूंक कर विष उतारने वाले ओझा इस काव्य रूप का प्रयोग करते रहे होंगे। गांव में इस प्रकार के गीतों को 'विषहर', 'विषहरी' या 'बिरहुली' कहा जाता है।
14. **उलटबाँसी**—उलटबाँसी काव्य रूप न होकर एक विशिष्ट पद्धति है। इसमें कथ्य को प्रस्तुत करने का एक विशेष ढंग होता है। यह एक बँधी-बँधाई विशेष अभिव्यंजना शैली है। अतः इसे भी काव्यरूप कहा जा सकता है। उलटबाँसियों में आध्यात्मिक बातों का वर्णन लोक-विपरीत पद्धति से किया जाता है। साधकों का कहना है कि परमतत्व को प्राप्त करने के लिए संसार के प्रवाह के प्रतिकूल ही चलना पड़ता है। इसीलिए इस काव्य रूप में मान-मर्यादाओं, विधि-विधानों और प्राकृतिक नियमों के विरुद्ध बात कहनी पड़ती है। इसीलिए तो इसे उलटबाँसी कहा गया है। कबीर से पहले सिद्धों और नाथों ने अपनी अनुभूति एवं सिद्धान्तों को गुप्त रखने के लिए उलटबाँसियों का प्रयोग किया। 'उलटबाँसी' शब्द की व्युत्पत्ति के बारे में अनेक मत हैं। उलटबाँस से स्त्रीलिंग शब्द उलटबाँसी माना जाता है। उलट-वास से भी इस की व्युत्पत्ति हो सकती है, क्योंकि अध्यात्म लोक में रहने वाले का निवास भी उलट वास है। उलटबाँसी से व्युत्पत्ति हो सकती है जिसका अर्थ होगा उलटी हुई सी। पुनः इस शब्द का सम्बन्ध उलटवंशी अर्थात् बाँसुरी से भी हो सकता है। कुछ भी हो, कबीरदास की उलटबाँसी एक प्रसिद्ध काव्य रूप है। इसके भेद भी हो सकते हैं। यथा— विरोध पर आश्रित, सादृश्य पर आश्रित, गूढार्थ प्रतीति पर आश्रित आदि। दो एक उदाहरण देखिए

एक अचम्भा देखा रे भाई ठाढ़ा सिंह चरावै गाई।

जल की मछली तरवर व्याई, पकड़ि बिलाई मुरगै खाई।

वैलहि दावि गूनि घरि आई, कुत्ता . लै गई बिलाई।।

और

अम्बर बर से धरती भीजे यह जानें सब कोई ।

थरती बरसै अम्बर भीजे, बूझै बिरला कोई ।।

अस्तु उपर्यक्त विवेचन से स्पष्ट है कि कबीरदास ने जन-प्रचलित काव्य रूपों का ही अधिकतर प्रयोग किया है। ये काव्यरूप सिद्धों तथा नाथों के काल से प्रयुक्त होते चले आ रहे थे। विचारों और भावों को अभिव्यक्त करने के लिए कबीर ने भी इनका खुलकर प्रयोग किया है। परवर्ती सन्तों और भक्तों ने भी इन काव्य रूपों को अपनाया। बाद में तो इन काव्य रूपों की एक परम्परा ही चल पड़ी। कबीर के बाद सन्त परम्परा में काव्य रूप काफी लोकप्रिय रहे।

## 7. कबीर की उलटबांसियां

---

भाषा अभिव्यंजना का एक साधन है। जो शब्द भाषा में प्रयुक्त होते हैं वे नाम, रूप, भाव या क्रिया के प्रतीक होते हैं। बहुत से पुराने शब्द और शब्द रूप नये शब्दों और शब्द-रूपों के लिए अपना स्थान रिक्त करके धीरे-धीरे समय की धारा में विलीन एवम् तिरोहित हो जाते हैं। जो शब्द प्रचलित होते हैं वे अपना नियत अर्थ द्योतित करते हैं। एक ही शब्द के अनेक अर्थ भी होते हैं और कभी-कभी यह भी दिखाई पड़ता है कि कई शब्दों का एक ही अर्थ होता है। ये सभी शब्द अपने मौलिक रूप में प्रतीक हैं और उनका प्रयोग अभिप्रायः विशेष में ही होता है किन्तु जिन शब्दों को साहित्य में प्रतीक नाम से अभिहित किया जाता है उनका उपयोग प्रायः गुण, धर्म, क्रिया अथवा भाव की अभिव्यक्ति के लिए ही किया जाता है भाषा एक प्रतीकात्मक उपायमात्र होते हुए भी प्रतीकों का उपयोग आध्यात्मिक अभिव्यंजना के क्षेत्र में अधिक आवश्यक हो जाता है। वस्तु-जगत् की अभिव्यंजना बड़ी सरल होती है, क्योंकि वस्तुओं के लिए शब्द नियत हैं किन्तु भाव-लोक की अभिव्यक्ति दुरुह होती है, क्योंकि प्रत्येक व्यक्ति अन्तर्लोक को अपने-अपने ढंग से देखता है और अपनी अनुभूति को अपने शब्दों में व्यक्त करने का उपक्रम करता हुआ लोक-भाषा से सम्बन्ध रखकर भी उसके अर्थ को छोड़ देता है। वह अपना अर्थ भाषा को देकर तोष लाभ करता है। भाषा के इतिहास में प्रतीकों का अपना स्थान है, किन्तु यह बतलाना कठिन है कि किस शब्द में प्रतीक शक्ति है। कोई भी शब्द प्रतीक बन सकता है, किन्तु उसकी योग्यता प्रयोक्ता के हाथों में निहित रहती है। प्रतीकों में प्रायः संकेत होते हैं किन्तु उनसे किसी ध्वनि का निकल पड़ना भी असम्भव नहीं है। प्रतीक-परम्परा प्राचीन काल से ही चली आ रही है। कबीर के अनेक विचार उलटबांसियों में भी अभिव्यक्त हुए हैं।

कबीर का काव्य अपनी उलटबांसियों के लिए जगत प्रसिद्ध है। उनके नाम से संबद्ध अनेक उलटबांसियां जनसाधारण में प्रचलित हैं। ये उलटबांसियां अक्सर विचित्र बानियों के रूप में रचित हैं। अतः इनके आशय को शीघ्र समझ पाना बड़ा कठिन है। बल्कि श्रोता इन्हें सुनकर आश्चर्यचकित रह जाता है। परंतु गंभीर अध्ययन करने के पश्चात् जब वह इनके रहस्य को जान लेता है तब उसे असीम आनंद की प्राप्ति होती है। कबीरदास के साहित्य में ऐसी अनेक उलटबांसियां मिलती हैं। लेकिन वे अन्य कहीं भी उलटबांसियों का नाम नहीं लेते। कभी-कभी वे उलटबांसियों में निहित विद्यमान रहस्य की ओर केवल यह कह देते हैं-

‘बूझो अकथ कहानी’

अथवा

‘एक अचम्भा देखा रे भाई’

अथवा

‘अकथ कहानी प्रेम की कछु कहा न जाई।’

कबीरदास की ऐसी बानियां अधिकतर फुटकर पदों के रूप में प्राप्त हैं। न तो उनका कोई शीर्षक है और न ही सही प्रकार से वर्गीकरण किया गया है। अतः इनको किसी प्रसंग के सहारे नहीं समझा जा सकता।

### उलटबांसी शब्द की व्युत्पत्ति :-

उलटबांसी शब्द की व्युत्पत्ति का भी ठीक से पता नहीं चलता। प्रायः इस शब्द का अर्थ 'उलटा' मान लिया गया है। उलटबांसी के दो अर्थ स्वीकार किए गए हैं। पहला अर्थ वास्तव में प्रकट है, उससे उलटा अर्थ लगाना। दूसरा जो प्रतिपाद्य का वास्तविक अर्थ है उससे उलटा समझना। परशुराम चतुर्वेदी ने उलटबांसी शब्द का दो प्रकार से अर्थ किया है—

1. एक स्थान पर उन्होंने उलटा तथा अंश शब्द की संधि मानी है।
2. दूसरी व्याख्या करते हुए कहते हैं कि उलटबांसी का अर्थ उलटा तथा बांस द्वारा निर्मित मान लिया जाता है। जिस दिशा में उनका ठीक-ठीक शब्दार्थ वैसी रचना के अनुसार होगा जिसका बांस उलटा या विपरीत ढंग से पाया जाए। परंतु चतुर्वेदी जी भी उलटबांसी की परिभाषा सही प्रकार से नहीं दे पाए। इस संदर्भ में डॉ. सरनाम सिंह का कथन अत्यधिक महत्वपूर्ण है। वे कहते हैं— "मेरी समझ में इस शब्द की दो व्युत्पत्तियां हो सकती हैं— एक तो उलटबांसी संयुक्त शब्द से और दूसरी उलटवां से संबंधित। पहले शब्द उलटा का अर्थ उलटी हुई है और सी का अर्थ समान है, अतएव उलटबांसी का अभिप्राय हुआ—उलटी हुई प्रतीत होने वाली उक्ति। उलटबांसियों में उलटी बातें कही गई हैं, इसलिए यह उचित भी प्रतीत होती है। गोरखनाथ का 'उलटी चर्चा' और कबीर का 'उलटावेद आदि के प्रयोग भी इस अर्थ का समर्थन करते हैं।"

दूसरी व्युत्पत्ति विशेष रूप से विचारणीय है। यह व्युत्पत्ति उलटबांस से संबंधित है। परमपद या आध्यात्मिक लोक में रहने वाला निवास स्थान उलटबांस है। इससे संबंधित वाणी उलटबांसी वाणी कहला सकती है। आध्यात्मिक अनुभूतियों लोक विपरीत अनुभूतियां होती हैं और उन्हें व्यक्त करने वाली वाणी लोक दृष्टि से उल्टी प्रतीत होती है। वास्तव में वह उलटी होती है। इस शब्द में बांस के ऊपर जो सानुनासिकता दिखाई पड़ती है वह अकारण है। वस्तुतः ये दोनों परिभाषाएं तथा व्याख्याएं सही प्रतीत होती हैं।

### उलटबांसी परंपरा

यदि हम उलटबांसी परंपरा पर विचार करें तो हमें पता चलता है कि वेदों में भी उलटबांसी के अनेक प्रयोग हुए हैं। 'ऋग्वेद' से विद्वानों ने निम्नलिखित उदाहरण प्रस्तुत किया है।

1. अपदेति प्रथमा पद्वनीनां कस्तद्वां मित्रावरुणा चिकेत।

1. बिना पैरों वाली पैरों वाली से पहले आ जाती है, मित्रावरुण इस रहस्य को नहीं जानते हैं।

'चत्वारि श्रृंगा त्रयोऽस्य पादा द्वे शीर्षे सप्त हस्तासौ अस्य। त्रिधा बृद्धो वृषभो रोखीति।।'

इस बैल के चार सींग, तीन चरण, दो सिर और सात हाथ हैं यह तीन प्रकार से बंधा हुआ उत्पन्न उच्च शब्द करता है।

2. "इद विपुर्निर्वचनं जनासश्चरन्ति भन्तद्यस्तयुरायः"

हे मनुष्यों! यह विपु निर्वचन है क्योंकि इसमें जल स्थिर है और नदियां बहती हैं।

3. "के इमं वो नृण्यमांचिकेत, वत्सो मातृः जनयति सुधाभिः"

वन आदि में अंतर्निहित अग्नि को कौन जलाता है? पुत्र होकर भी अग्नि द्वारा अपनी माताओं को हृदय से जन्म देते हैं। वेदों के पश्चात् यह परंपरा उपनिषदों में भी देखने को मिलती है। उपनिषदों से होती हुई यह तांबिकों तता वज्रयानी सिद्धों की उक्तियों में भी देखी जा सकती है। यद्यपि उपनिषदों में इसके उदाहरण बहुत कम मिलते हैं परंतु सिद्ध साहित्य वो उलटबांसियों से भरा पड़ा है।



“मातरं पितरं हन्तवा राजानों द्वै च रवत्तिये।

रट्ठं सानुचरं इन्तवा अनिधो याति ब्राह्मणों।।”

अर्थात् माता-पिता, दो क्षत्रिय राजाओं और सेवक सहित समूचे राष्ट्र को नष्ट करने के बाद ब्राह्मण पापहीन हो जाता है। बौद्ध धर्म की दो शाखाएं बन गई थीं- वज्रयान, सहजयान। इन दोनों संप्रदायों के साहित्यों में उलटबांसियों का प्रवेश काफी हुआ है। विशेषकर चरयापद की उलटबांसियां अवलोकनीय हैं।

सिद्धों की यह परंपरा नाथ साहित्य में भी देखी जा सकती है। परंतु उनके साहित्य की उलटबांसियों में गोपन की वृत्ति नहीं है। केवल चमत्कार की प्रधानता है। स्वयं गुरु गोरखनाथ ने असंख्य उलटबांसियों का प्रयोग किया है। एक उलटबांसी में वे कहते हैं कि पानी में आग लगी है। मछली पहाड़ पर है तथा खरगोश जल में है। प्यासों के लिए रहट बहने चलने लगे हैं और शूल से बाहर निकल कर कांटा नष्ट हो गया है-

“डूंगरी मंछा जलि सुसर पानी में दौ लागा।

अरहर बहै तृसालवां, सूलै कांटा भागा।”

बल्कि हम यह कह सकते हैं कि समूचा सिद्ध और नाथ साहित्य उलटबांसियों के लिए प्रसिद्ध है। इन कवियों ने अपनी वाणियों में यत्र तत्र उलटपेन का खुलकर प्रयोग किया है। कवि कबीरदास सिद्धों तथा नाथों से अत्यधिक प्रभावित हैं। अतः उनके काव्य में उलटबांसियों का प्रचुर प्रयोग मिलता है।

### कबीर के काव्य में उलटबांसी

कबीरदास ने अपनी रचनाओं में यूं तो असंख्य उलटबांसियों का प्रयोग किया है। लेकिन उन्होंने अपनी इस प्रकार की रचनाओं को कहीं भी उलटबांसी नहीं कहा। फिर भी उनके काव्य में बेसिर पैर की असंख्य बातें विद्यमान हैं। ये बातें गूढ़ तथा रहस्यात्मक हैं तथा इन्हें समझने के लिए काफी माथापच्ची करनी पड़ती है। इसलिए कुछ विद्वानों ने इन्हें संध्या भाषा की रचनाएं घोषित किया है। ये प्रायः दृष्टिकूट पदों का भी स्पर्श करने लगती हैं। डॉ. सरनाम सिंह के शब्दों में- प्राकृतिक परिस्थितियों को उलटकर विपरीत निरूपण करना ही कबीर की उलटबांसियों का उद्देश्य है। वास्तव में उलटबांसियां धर्म-विपर्यय रूपक है। इनमें प्रतीकों का बहुत गूढ़ एवं सुंदर उपयोग हुआ है। ऐसा वर्णन प्रथम दृष्टि में तो असंभव सा लगता है। किंतु आध्यात्मिक दृष्टि से उसका विश्लेषण करने पर इसमें चमत्कारी अर्थ निहित रहता है। उलटबांसी की अस्पष्टता भाषा या वर्ण्य विषय की नहीं है, वह शैली की है। कबीर या उनके अनुयायी संतों ने ही इस शैली का उपयोग नहीं किया वरन संसार के सभी रहस्यवादी कवियों ने अपने आनंद की अनुभूति व्यक्त करने में इस शैली का आश्रय लिया है। बड़े से बड़ा विद्वान उलटबांसी के अर्थ में उलझ सकता है जो आध्यात्मिक संकेतों से परिचित है। वर्ण्य विषय की दृष्टि से कबीरदास की उलटबांसियों को निम्नलिखित वर्गों में विभक्त किया जा सकता है-

1. रहस्यात्मक अतवा अदभुत रस प्रदान उलटबांसियां
2. अलंकार प्रधान उलटबांसियां
3. प्रतीक प्रधान उलटबांसियां

#### (क) रहस्यात्मक उलटबांसियां

यद्यपि कबीर की उलटबांसियों पर सिद्धों तथा नाथों का प्रभाव देखा जा सकता है। परंतु डॉ. सरनाम सिंह का कथन है कि कबीर की उलटबांसियां सिद्धों की उलटबांसियों के समान नहीं है। विद्वानों का इस विषय में काफी मतभेद है। कारण यह है कि सिद्धों की कुछ उक्तियां कबीर के काव्य में यथावत मिल जाती हैं। रहस्यात्मक या

अद्भुत उलटबांसियों में अद्भुत रस की विशेष प्रतिष्ठा हुई है। इस संबंध में डॉ. गोबिंद त्रिगुणायत ने कहा भी है— “कबीर की बहुत-सी उलटबांसियां ऐसी हैं जिनमें विरोधमूलक अलंकारगत चमत्कार अद्भुत रस के आश्रित दिखाई पड़ता है। ऐसे स्थलों पर कवि का लक्ष्य घटना, व्यापार और चित्र की अद्भुतता को ही अधिक से अधिक प्रयोगपूर्ण शब्दों में व्यक्त करना होता है। ऐसी उक्तियों में प्रतीक और अलंकार गौण पड़ जाते हैं, अद्भुत रस मुख्य स्थान ग्रहण कर लेता है। अद्भुत चित्रों की कहीं-कहीं इतनी अधिकता पाई जाती है कि हमारा ध्यान अर्थ से हटकर आश्चर्य सागर में डूब जाता है।

टिप्पणी :- कबीर के निम्नलिखित पद्य से यह बात स्वतः स्पष्ट हो जाती है कि उन्होंने अद्भुत रस प्रधान उलटबांसियां काफी मात्रा में लिखी हैं। यथा

“डाल गह्या वै मूल न सूझै, मूल गह्या फल पावा।  
बंबई उलटि शर मौलावी, घराने महारस खावा।  
बैठि गुफा में सब जग देख्या, बाहर कछु न सूझै।  
उलटि धनकि पारथी मार्यो यहु अचरज कोई बूझै।  
अंबर बरसै अंबर भीजै, बूझ बिरला कोई।।

### (ख) अलंकार प्रधान उलटबांसियां

यह तो पहले ही स्पष्ट किया जा चुका है कि उलटबांसियों में प्रायःविरोधी बातें ही रहती हैं कवि ने प्रायः उस प्रकार के शब्दों, वाक्यों और प्रसंगों का प्रयोग किया है। वे प्रायः विरोध मूलक हैं। इन अलंकारों में विरोधाभास, असंगति, विभावना विषम आदि अलंकारों का प्रयोग देखा जा सकता है। ये अलंकार किसी न किसी रूप में आश्चर्य की सृष्टि करते हैं।

इस पद्य की प्रथम दो पंक्तियों में विरोधाभास अलंकार है आगे चलकर “बिन नैनन के सब जन देखै” तथा लोचन अछतै अंधा में विभावना तथा विशेषोक्ति का प्रयोग है। स्पष्ट है कि कवि ने यहां विरोधमूलक के द्वारा आध्यात्मिक तथ्य की अभिव्यंजना की है।

### (ग) प्रतीक प्रधान उलटबांसियां

साधना के गूढ़ रहस्यों और भावों को अभिव्यक्त करने के लिए कबीरदास ने यत्र-तत्र प्रतीक योजना का सहारा लिया है। कहीं-कहीं गूढ़ पारिभाषिक शब्दावली का प्रयोग करने लगता है इसे भी हम दो भागों में विभक्त कर सकते हैं प्रतीक प्रधान तथा रूपक प्रधान।

#### 1. प्रतीक प्रधान

इन उलटबांसियों में रूपक योजना गौण होती है तथा प्रतीकों की योजना प्रधान होती है। निम्नलिखित उदाहरण अवलोकनीय है जिसमें कवि ने रूपक योजना गौण रखकर प्रतीकों को प्रधानता प्रदान की है।

#### 2. रूपक प्रधान

इन उलटबांसियों में रूपक योजना की प्रधानता रहती है। इनमें प्रतीकोंका प्रयोग बहुत रूप में किया जाता है। ये उलटबांसियां भी उद्भुत रस की सृष्टि करती हैं।

### निष्कर्ष :

उपर्युक्त विवेचन से यह स्वतः स्पष्ट हो जाता है कि कबीरदास ने उलटबांसियों का आश्रय लेकर आध्यात्मिक तथा साधनात्मक दृष्टि से गूढ़ तथा भावनात्मक भावों की सृष्टि की है जिसका परिणाम यह हुआ कि वे पाठक जिन्हें

सिद्धों, नाथों तथा योगशास्त्र की परिभाषिकता का ज्ञान नहीं है, ये वे कैसे समझ सकते हैं कि माता से पूर्व पुत्र उत्पन्न हो गया या नदी नौका में डूब गई है या कंबल में पानी बरस रहा है परंतु जो कबीर की सांकेतिक भाषा के अर्थों को जानते हैं वे इन अटपटी बातों के अर्थ समझ कर निश्चय से चमत्कृत हो उठे हैं ऐसा भी संभव है कि कबीरदास ने इन उलटबांसियों का प्रयोग तत्कालीन पंडितों तथा मौलवियों को खिजाने के लिए किया हो। कबीरदास की इन अटपटी उक्तियों को देखकर ही कहा गया है— “कबीरदास की उलटि वाणी। बरसैं कंबल भीगै पानी।”

## 8. कबीर का प्रतीक योजना

---

किसी शब्द, संख्या, नाम, गुण या सिद्धान्त आदि के सूचक चिन्ह को प्रतीक माना जाता है। इसका श्रृंगरेजी रूपान्तर 'सिमबल' (symbol) है। जिसका तात्पर्य बताते हुए कहा गया है कि प्रतीक किसी विचार, भाव या अनुभव का दृश्य या श्रव्य चिन्ह या संकेत है जो उन तथ्यों को स्पष्ट करता है जो केवल मस्तिष्क, द्वारा ही ग्रहण किये जाते हैं। आचार्य परशुराम चतुर्वेदी ने प्रतीक के स्वरूप को भावित करके जो लिखा है, वह नितान्त रेखांकनीय है। वे लिखते हैं कि प्रतीक से अभिप्राय किसी वस्तु की और इंगित करने वाला न तो संकेतमात्र है न उसका स्मरण दिलाने वाला कोई चित्र या प्रतिरूप है यह उसका एक जीता जागता एवं पूर्णतः क्रियाशील प्रतिनिधि है, जिस कारण इसे प्रयोग में लाने वाले को इसके ब्याज से उसके उपयुक्त सभी प्रकार के भावों को सरलतापूर्वक व्यक्त करने का पूरा अवसर मिल जाया करता है।

अस्तु, कहा जा सकता है कि प्रतीक, अलक्ष्य, अप्रस्तुत, अमूर्त के सकल आकार-प्रकार, गुण-धर्म का प्रस्तुत और मूर्त रूप है।

काव्य के अन्तर्गत प्रतीकों के व्यवहार की महत्ता निर्विवाद है क्योंकि रचनाकार प्रतीकों के माध्यम से ही जटिल, सूक्ष्म, अमूर्त अवस्थाओं को शब्दाकार प्रदान करता है। कबीर ने भी अपने अतिशय सूक्ष्म और अनिर्वचनीय प्रभु को व्यंजित करने के लिए प्रतीकों का सहारा लिया है। उनकी कविता में प्रतीकों के निम्न रूप परिलक्षित होते हैं

1. पारिभाषिक प्रतीक
2. सांकेतिक प्रतीक
3. संख्या मूलक प्रतीक
4. रूपकात्मक प्रतीक
5. विरोधात्मक प्रतीक
6. भावात्मक प्रतीक

### 1. पारिभाषिक प्रतीक :

कबीर ने पारिभाषिक प्रतीकों का प्रयोग अपनी हठयोगिक साधना की व्यंजना के लिए किया है। सन्तों के पारिभाषिक प्रतीकों पर सिद्धों और नाथों का प्रस्फुट प्रभाव पड़ा है। इन पारिभाषिक प्रतीकों में इड़ा, पिंगला, सुषुम्ना, अमीरस, कुण्डलिनी, गगन-गुफा, सजि, खसम, निरंजन, त्रिवेणी, आदि का उल्लेख किया जा सकता है।

कबीर ने 'गगन गुफा' का प्रयोग ब्रह्मरन्ध्र के लिए किया है। कबीर की आस्था है कि जब साधना से ब्रह्मरन्ध्र उन्मालित हो जाता है, तब अमृतरस झरने लगता है।

कबीर कहते हैं –

रस गगन गुफा में अजर झरे।

अजपा सुमिरन जाप करै।।

जो साधक ब्रह्मरन्ध्र तक पहुंच जाता है, वह आवागमन से मुक्त हो जाता है।

## 2. सांकेतिक प्रतीक :

आध्यात्मिक अनुभूतियाँ प्रायः गूढ एवं अनिर्वचनीय होती हैं। हमारी बैखरी वाणी उनकी अभिव्यक्ति में स्वयं को असमर्थ पाती है। फिर भी, प्रत्येक कवि या चिन्तक उन्हें व्यक्त अवश्य करना चाहता है। इसके लिए वह लोक जीवन के उन रूपों, चित्रों, वस्तुओं एवं सम्बन्धों का चयन करता है, जिनमें उनकी अनुभूति का साम्य हो और जो सामान्यतः लोक-परिचित तथा लोक प्रचलित भी हो। (डॉ० ब्रजीत गौतम) इस प्रकार सांकेतिक प्रतीक का विधान होता है।

सांकेतिक प्रतीकों तथा उनके द्वारा संकेतिक भावों में सादृश्य के पाँच आधार-रूप, धर्म, क्रिया, स्वर, प्रभाव माने गये हैं। यहाँ यह शब्दायित करने की आवश्यकता नहीं है कि कबीर की बानियों में पर्याप्त सांकेतिक प्रतीक दृष्टिगत होते हैं। सन्तों ने अम्बर, आकाश, ऊँचा टीबा, ऊँचा वृक्ष, गगन, गढ, शिव नगरी, शुन्य आदि को शुन्य चक्र के, अनल, कोल्हू, गोरी, जोनडी, नागिनी, नारी, मछली, रॉड, अमंद आदि को कुण्डलिनी के, औँधा कुवा, केवल कुवा, देहुरा, बनारस गाऊँ, भेंवर गुफा आदि को ब्रह्मरन्ध्र के, अमरबेलि, घनबरषि, छाछ, नीर, पानी, महारस आदि को अमर वारुणी के, घंटा, जंत्र, झीझी, जंतर, दमामा, नटवर वाजा, मंदला, सींगी आदि को अनहद नाद के संकेतिक के रूप में प्रयुक्त किया है। सांकेतिक प्रतीकों के माध्यम से कबीरदास चित्र बताते हुए लिखते हैं -

“सरवर तटि हसणी तिसाई।

जगति बिना हरि जल पिया न जाई।।

पीया चाहै तौ लै खग सारी, उडि न सके दोऊ पर भारी।

कुभलीय ठाडी पनहारी, गुण विन नीर भरै कैसे नारी ।।

कहै कवीर गुर एक बुधि वताई, सहज स्वभाव मिलै राम राई।।

यहाँ पर सखर-सहस्रार, हंसिनी-आत्मा, खग-कुण्डलिनी, पनिहारी-कुण्डलिनी, गुण-सुषुम्ना नाडी का संकेतिक है। अस्तु, पूरे अवतरण में सांकेतिक प्रतीक है।

## 3. संख्या मूलक प्रतीक :

संख्याओं (एक, दो, तीन, पाँच, छः आदि) से जिन प्रतीकों की सर्जना होती है, वे संख्यामूलक प्रतीक कहलाते हैं। सन्त कबीर ने 'एक नारी' को माया के लिए, 'एकै पुरुष' को ब्रह्म के लिए, 'एकै अषिर' ऊँ के लिए, 'एक कुंभरा' विधाता के लिए, 'एक दुआरा' ब्रह्मरन्ध्र के लिए प्रयुक्त किया है।

संख्यामूलक प्रतीकों में एक के बाद कबीर ने पाँच का बड़ा व्यापक व्यवहार किया है। यह पाँच ज्ञानेन्द्रियों (हाथ, पूव, वाणी, मल तथा मूत्रद्वार), पाँच विकारों (काम, क्रोध, मद, लोभ, तथा मोह) के लिए व्यवहृत किया गया है। कबीर ने इन्ही सन्दी में पाँच का प्रयोग किया है।

उदाहरणार्थ :

पंच संगी पिव पिव करे,

कहै कबीर जो पंचौं मारै, आप तिरै और तारे।

यहाँ पंच संगी – पाँच ज्ञानेन्द्रियों के तथा पंचौ-पाँच विकारों के प्रतीक हैं।

कबीर के काव्य में छः का प्रयोग मन, तान्त्रिक षट्कर्म (मारण, उच्चाटन, स्तम्भन, वशीकरण, शांति, विदूषण), सर्वजन विदित षट्कर्म (स्नान, सन्ध्या, पूजा, तप, तर्पण, होम), योग सम्बन्धी षट्कर्म (धोति, वस्ति, नेति, त्राटक, मौलिक, कमाल आदि) सन्दर्भों में किया गया है। कबीर काव्य का प्रयोग मुख्यतः नवधा भक्ति, शरीर के नवद्वार (दो आँख, दो कान, दो नासा-विवर, मुख, मलद्वार तथा मूत्रद्वार), नौ नाडियाँ (इडा, पिंगला, सुषुम्ना, गान्धारी, हस्तिजिवह्या, पूषा, पयस्विनी, लकुहा, अलम्बुसा), नौ गुण (शम, दम, शोच, क्षमा, आर्जव, ज्ञान, विज्ञान, आस्तिक्य) के लिए, दस का व्यवहार दस वायु (प्राण, अपान, समान, व्यान, उदान, नाग, कर्म, कृकर, देवदत्त, धनंजय), शरीर के दस छिद्र (दो आँख, दो कान, नासा-विवर, मुख, मलद्वार, मुत्राधार) के लिए, बारह का द्वादशदल कमल (अनाहत चक्र) के लिए, चौदह का चौदह भुवन (भू, भुवः स्वः, महः, जनः, तपः, सत्य, अतल, सुतल, वितल, तलातल, महातल, रसातल, तथा पाताल) के लिए, सोलह का विशुद्ध चक्र तथा सोलह श्रृंगार (उबटन, स्नान, सुन्दर वस्त्र धारण, बाल संवारना, काजल, सिंदूर, महावर, तिलक, चिबुक पर तिल, मेंहदी, सुगन्धि, आभूषण, पुष्प माला, मिस्सी, पान, होठ रचना आदि) के लिए, पच्चीस तत्वों (पाँचों तत्वों की पाँच-पाँच प्रकृतियाँ, आकाश- काम, क्रोध, लाभ, मोह, भयय वायु – चलन, बलन, धावन, प्रसारण, संकोचनय अग्नि – क्षुधा, तृषा, आलस, निद्रा, मैथुनय जल – लार, रक्त, पसीना, मूत्र, वीर्य; पृथ्वी – हाड़, मांस, त्वचा, रीम, नाडी) के लिए, चौसठ दीवा चौसठ कलाओं के लिए प्रयुक्त हुए हैं।

संख्यामूलक प्रतीकों के अन्तर्गत एक, पाँच, नौ, दस, पच्चीस आदि के लिए कबीर का 'मेरे जैसे बनिज सौँ कवन काज' वाला पद अवलोकनीय है।

उदाहरणार्थ –

मेरे जैसे बनिज सौँ कवन काज,  
मूल घटें सिरि बधै ब्याज  
नाइक एक बनिजारे पाँच, बैल पचीस कौ संग साथ।  
नव बहियों दस गौनि आहि, कसनि बहतरी लागै ताहि ॥  
सात सूत मिल्वि बनिज कीन्ह, कर्म पयादौ संग लीन्ह।  
तीन जगति करत शरि, चल्थौ है बनिज वा वनज झारि ॥  
बनिज सुटानौँ पूँजी टूटि, षाडू यह दिसि गयौ फूटि।  
कहै कबीर यह जन्म बाद, सहजि समानू रही लादि ॥

#### 4. रूपकात्मक प्रतीक :

रूपकात्मक प्रतीक केवल रूपक अलंकार तक ही सीमित न होकर, काफी विस्तार को लिये हुए है। कबीर ने दर्शन की जटिलता को सरल बनाने के उद्देश्य से रूपकों की रचना की है। कबीर रूप की के अप्रस्तुत कार्य और परिस्थिति के सम्पूर्ण विम्ब को उतारने में अत्यन्त सफल हुए हैं। सन्त कबीर रूपकात्मक प्रतीक की आयोजना करते हुए लिखते हैं कि—

काहे री नलिनी तूँ कुमिलानी।  
तेरे ही नालि सरोवर पांनी ॥

जल मैं उतपति जल मैं बास, जल मैं नलनी तोर निवास  
ना तलि तपति न उपर आगि, तोर हेतु कहु कासनि लागि  
कहै कबीर जे उदिक समांन, ते नहीं मूए हमारे जान ।

यहाँ पर नलनी – आत्मा, सरोबर पानी तथा जल – हरि के उपमान के रूप में आकार दार्शनिक जटिलता को बड़ी सरलता और स्पष्टता के साथ व्यंजित करने में समर्थ हुए हैं ।

### 5. विरोधात्मक प्रतीक :

विरोधमूलक प्रतीक उक्ति चमत्कार पर आश्रित होते हैं। इन्ही के अन्तर्गत अलटवासियों आती हैं। उदाहरण द्रष्टव्य हैं –

“ऑगणि बेलि अकासि फल, अण व्यावर का दूध ।  
ससासींग की धुनहड़ी, रमैं बाँझ का पूत ।।”

आशय यह है कि माया उस लता के समान है जो संसार रूपी ऑगन में लगी है, जिसका फल आकाश में लगता है। वह माया बिना ब्याई हुई गाय के दूध के समान है, खरगोश की सींगकी ध्वनि के समान है। वह बंध्या के पुत्र की क्रीड़ा के समान है। अर्थात् ये विरुद्ध बातें हैं।

### 6. भावात्मक प्रतीक :

भावात्मक प्रतीकों के अन्तर्गत प्रेमी और प्रियतमा के प्रतीक आवेंगे। निर्गुण कवियों ने ब्रह्म को अपना ‘पीव’, ‘प्रीतम’, ‘कंत’ आदि मानकर अपनी भावानात्मक समीपता व्यक्त की है। भावात्मक प्रतीक विधान के अन्तर्गत प्रणय के दोनों रूप दृष्टिगत होते हैं। इसके अन्तर्गत कहीं तो मिलन के आनन्द का महासागर तरंगयित हो रहा है और कहीं व्यथा की अपार ‘पीर’ चिह्न को चीर रही है। कबीर की आत्मा जब उसे अपने घट के भीतर प्राप्त कर लेती है, तब उस ‘पीव’ को न जाने देने के लिए कटिबद्ध हो जाती है –

अब तोहिं जान न देहूं राम पियारे ।  
ज्यों भावै त्यों होहु हमारे ।।  
बहुत दिनन के बिछुरे हरि पाए । भाग बड़े घर बैठे आए ।।  
चरननि लागि करौं बरिआई । प्रेम प्रीति राखौं उरझाई ।।  
आज बसौं मन मन्दिर चोखै । कहै कबीर परहु मति धोखै ।।

सारांशतः कहा जा सकता है कबीर का प्रतीक कोष बड़ा व्यापक है। उनके अधिकांश प्रतीक प्रकृति-जगत से लिये गये हैं। उनकी प्रतीक योजना पर नाथों और सिद्धों का प्रभाव है, लेकिन वह पिष्टपेषण मात्र नहीं हैं। कबीर ने अपनी प्रतीक-योजना को एक नया सन्दर्भ प्रदान किया है। उन्होंने एक-एक भाव-स्थिति के लिए कई-कई प्रतीकों का आयोजन किया है।

### (ग) कबीर का अप्रस्तुत विधान :

कबीर के अन्तर्गत अप्रस्तुतों की महत्ता निर्विवाद है। अप्रस्तुत उत्तम काव्य के अनिवार्य उपादान है। अप्रस्तुतों को ही उपमान की भी संज्ञा प्राप्त है। आलंकारिक योजना के मुख्य दोनों तत्वों उपमेय और उपमान में उपमान या अप्रस्तुत योजना ही मुख्य है। यह काव्य का प्राण है, कला का मूल है और कवि की कसौटी है। यही काव्य में

प्रभाव उत्पन्न करती है, प्रेषणीयता लाती है, भावों को विशद बनाती है और रसनीयता को वर्द्धिता करती है। जो कविता अप्रस्तुत योजना से शुन्य होती है वह उतनी हृदयाकर्षक नहीं होती, अमन्द आनन्द के दान में समर्थ नहीं होती। (राम दहिन मिश्र)

वास्तव में अप्रस्तुत रूप, गुण और धर्म को लक्षित करके कल्पना के आधार पर लाया गया तत्व है। यह अप्रस्तुत भिन्न-भिन्न अलंकारों में भिन्न भिन्न स्वरूप को लेकर समाहित रहता है। अलंकारों की सृष्टि ही अप्रस्तुतों की पीठिका पर होती है और अलंकाररहित काव्य की कल्पना दुरुह होती है। इसलिए काव्य, कवि और सहृदय सभी के लिए अप्रस्तुतों की पहचान आवश्यक है, सभी इसकी प्रभा और प्रभाव से अनुप्राणित हैं।

सामान्य रूप से तो अप्रस्तुत-विधान का विभाजन साम्यमूलक, अतिशय मूलक, विरोधमूलक (वैषम्यमूलक) आदि रूपों में किया जाता है, लेकिन जिन अलंकारों में अप्रस्तुत को खेलने का खुलकर अवसर मिलता है, ते अलंकार अधोलिखित हैं – उपमा, रूपक, दृष्टान्त, अन्योक्ति, समासोक्ति, उत्प्रेक्षा, व्यतिरेक, उल्लेख, प्रान्तिमान, तदगुण, अतदगुण, विशेषोक्ति, प्रतिवस्तूपमा, लोकोक्ति, प्रतीक, विशेषोक्ति, भेदकातिशयोक्ति आदि आदि। कतिपय प्रधान अलंकारों के परिप्रेक्ष्य में कबीर के अप्रस्तुत विधान का अनुशीलन इस प्रकार किया जा सकता है—

### उपमा :

सादृश्यमूलक अलंकारों में उपमा की प्रमुखता असंदिग्ध है। कबीर ने अपने अभीष्ट को प्रस्तुत स्पष्ट बनाने के लिए अप्रस्तुतों का आनयन किया है। कबीर माया को 'मीठी खॉड' के समान बताते हुए कहते हैं —

कबीर माया मोहिनी, जैसी मीठी खॉड।

सतगुर की कृपा भई, नहीं तो करती भॉड॥

यहाँ पर उपमा के चारों अंग उपमेय, उपमान, साधारण-धर्म और वाचक शब्द विद्यमान हैं, अस्तु पूर्णोपमा है।

### रूपक :

कबीर ने अपनी संधारणा और संदृष्टि को सुरेखित करने के लिए अनेक स्थलों पर रूपक अलंकार का सुन्दर प्रयोग किया है। रूपक अलंकार में उपमान उपमेय पर आरोपित रहता है। रूपकाश्रित उपमान की कतिपय छवियाँ संलक्ष्य है। सन्त कबीर का 'ज्ञान की आँधी' वाला सांगरूपक साहित्य जगत में बहुचर्चित है। कबीर का अभिमत है कि अज्ञान के आवरण से ही ज्ञान की ज्योति का उन्मेष होता है और भक्ति का उदय भी। इस भाव-सत्य को कबीर ने छप्पर, आँधी और वर्षा की रूपक-रचना के द्वारा व्यंजित करने का प्रयास किया है। वे कहते हैं कि .

संतौ भाई आई ग्यॉन की आँधी रे।

भ्रम की टाटी सबै उडॉणी, माया रहै न बाँधी॥

हिति चित की द्वै यूँनी गिराँनी, मोह बलिंडा तूटा।

त्रिस्ना छोनि परि घर उपरि, कुबधि का भॉडों फूटा॥

जोग जुगति करि संतौ बाँधी, निरचू चुवै न पाँणी।

कूड़ कपट काया का निकस्या, हरि की गति जब जाँणी॥

आँधी पी० जो जल बूढा, प्रेम हरि जन भीना।

कहै कबीर भॉन के प्रगटे उदित भया तम पीनों॥



कबीर ने अन्यत्र भी मन के लिए मथुरा, दिल के लिए द्वारका, काया के लिए काशी तथ ब्रह्मरन्ध्र के लिए देवालयों का रूपक प्रस्तुत किया है। यथा –

मन मथुरा, दिल द्वारिका, काया कासी जाणि।

दसवां द्वारा देहुरा, तामैं जोति पिछाणि।।

#### दृष्टान्त :

कबीर ने अपने मत की पुष्टि के लिए अनेक दृष्टान्तों का प्रयोग किया है। सन्त कबीर ने सुन्दरी नारा का भयकरता तथा दाहकता को उद्दिष्ट करके उसे अग्नि के दृष्टान्त के रूप में प्रस्तुत किया है। यथा –

सुन्दरि थै सूली भली, विरला बंचौ कोइ ।

लौह निहाला अगनि में, जलि बलि कोइला होइ।।

#### उदाहरण :

चूँकि कबीर का पूरा साहित्य सामान्य जन के उद्बोधन के लिए रचा-लिखा गया है, अस्तु वहाँ कथन को स्पष्ट एवं बोधगम्य बनाने के लिए पर्याप्त उदाहरणों का प्रयोग दृष्टिगत होता है। सन्त कबीर ने कामी व्यक्ति की स्थिति का बोध कराने के लिए निद्राभिभूत व्यक्ति का उदाहरण दिया है –

काँमी लज्जा ना करे, मन मोह अहिलाद।

नींद मांगै साँथरा, भूष न मांगै स्वाद।।

उक्त कतिपय अलंकारों में समाहित अप्रस्तुत-विधान को लक्षित करके कहा जा सकता है कि कबीर का अलंकार विधान अनायास और आनन्दात्मक है। वह उनकी कविता पर आरोपित नहीं है। उदाहरण दे देकर सारे अलंकारों को सविस्तार समझाया जा सकता है, लेकिन इस कार्य से अनावश्यक विस्तार हो जायेगा। इसलिए, इस सन्दर्भ में यही ज्ञातव्य है कि कबीर ने अपने अप्रस्तुतों का चयन लौकिक और प्राकृतिक जगत से किया है। उन्होंने औपम्यमूलक उपमानों का प्रयोग कथ्य को उत्कर्ष प्रदान करने के लिए तथा रूपकमूलक उपमान का प्रयोग प्रतिपाद्य को विश्वसनीयता प्रदान करने के लिए किया है।

## 9. कबीर की भाषा

---

बहुधा यह सुना जाता है कि कबीर किसी एक स्थान के निवासी नहीं थे। उनकी भाषा कोई निश्चित भाषा नहीं थी और उनकी अभिव्यक्ति अटपटी थी लेकिन यह भी कहा जाता है कि उनकी वाणी के अनेक पदों पर रसभरी पिचकारियां हैं जो छूटते ही अंग-अंग पर एक विचित्र ढंग का रंग चढ़ा देती है ऐसे ही पदों में कबीर की काव्यधारा और सहजवाणी के प्रवाह का संगम हुआ है। जिससे पाठक रस विभोर हो उठता है। जहाँ मस्ती है, जहाँ मादकता है वही उनके सहज उद्गार भी है जिन में अनुभव की गहरी चोट और कल्पना का पर्याप्त पुट है। स्पष्टता, निर्भीकता, सरलता और अनुभूति प्रवणता के कारण उनकी काव्य भाषा यदि सहज एवं सरल है तो कहीं-कहीं कठोर भी है। विशेषकर लोक की देखकर जब वे कभी क्रुद्ध हो उठते हैं, तभी उनकी वाणी या पाषाण-वर्षिणी हो जाती है। ऐसे स्थलों पर वे एक आलोचक बन जाते हैं।

कबीर के जीवन की भांति उनकी भाषा भी अत्यन्त विवादास्पद रही है। प्रामाणिक पाठ की अनिश्चितता के कारण उनकी भाषा के सम्बन्ध में भी अलग-अलग मत व्यक्त किए गए हैं। उनकी भाषा में विविध बोलियों और भाषाओं की शब्दावली देखकर डॉ० रामकुमार वर्मा ने लिखा “भाषा बहुत अपरिष्कृत है। इसमें कोई विशेष सौन्दर्य नहीं है।”

आचार्य रामचन्द्र शुक्ल ने अपने साहित्य-इतिहास ग्रंथ में लिखा है, “साखी की भाषा सधुक्कड़ी अर्थात् राजस्थानी पंजाबी मिली खड़ी बोली है, पर रमैणी और सबद में गाने के पद हैं जिनमें काव्य की ब्रजभाषा और कहीं-कहीं पूरबी का भी व्यवहार है।”

डॉ० श्यामदास ने ‘कबीर ग्रन्थावली’ की भूमिका में लिखा है, “कबीर में केवल शब्द ही नहीं, क्रियापद, कारक चिह्नादि भी कई भाषाओं के मिलते हैं। क्रियापदों के रूप अधिकतर ब्रजभाषा और खड़ी बोली के हैं।” यद्यपि कबीर ने स्वयं कहा है, “मेरी बोली पूरबी, तथापि खड़ी, ब्रज, पंजाबी, राजस्थानी, अरबी-फारसी आदि अनेक भाषाओं का पुट उनकी उक्तियों पर चढ़ा हुआ है।”

व्याकरण की दृष्टि से विचार करने पर कबीर भाषा का कोई एक निश्चित रूप निर्दिष्ट नहीं किया जा सकता।

इन सबके विपरीत आचार्य हजारी प्रसाद द्विवेदी ने उन्हें वाणी के डिक्टेटर कहते हुए लिखा है, “जिस बात को उन्होंने जिस रूप में प्रकट करना चाहा उसे उसी रूप में भाषा से कहलवा लिया-बन गया है तो सीधे-सीधे, नहीं तो दरेरा देकर। भाषा कबीर के सामने कुछ लाचार भी नजर आती है। उसमें मानों हिम्मत ही नहीं है कि इस लापरवाह फक्कड़ की किसी फरमाइश को पूरा न कर सके। अकथ कहानी को रूप देकर मनोग्राही बना देने की जैसी ताकत कबीर की भाषा में है, वैसी बहुत कम लेखकों में पाई जाती है वाणी के ऐसे बादशाह को साहित्य रसिक काव्यानन्द का आस्वाद कराने वाला न समझे तो उन्हें दोष नहीं दिया जा सकता है।” इन शब्दों में आचार्य हजारी प्रसाद द्विवेदी ने कबीर की भाषा को उसकी मूल संवेदना के स्तर पर समझाने की चेष्टा की है वस्तुतः कबीर की भाषा को दो प्रमुख विशेषताएं हैं पहली विशेषता है वर्ण्य वस्तु को प्रभावशाली ढंग से व्यक्त करने की क्षमता। दूसरी विशेषता है कबीर के व्यक्तित्व की सफल व्यंजना। आचार्य द्विवेदी के कथन में ये दोनों विशेषताएं समाहित हैं

वाणी के डिक्टेटर कहने का तात्पर्य है शब्दों को समकालीन सांस्कृतिक मंथन के अनुरूप नई अर्थवत्ता प्रदान करना और अपने कथनों को अखंड आत्मविश्वास की गरिमा से मंडित करना।

‘हिंदी साहित्य के इतिहास’ में कबीर की भाषा के स्रोत के संदर्भ में आचार्य रामचन्द्र शुक्ल ने लिखा है कि, “कबीर आदि संतों को नाथपंथियों से जिस प्रकार साखी और बानी शब्द मिले उसी प्रकार साखी और बानी के लिए बहुत कुछ सामग्री और सधुक्कड़ी भाषा भी” इसी प्रकार किसी ने इसे ‘खिचड़ी’ कहा और किसी ने ‘संध्याभाषा’। वस्तुतः कबीर की भाषा का अध्ययन करने से पता चलता है कि उसमें पूर्ण प्रेषणीयता और प्रनविष्णुता है। वह उनकी सहज साधना के अनुकूल स्वाभाविक भाषा है। उसमें किसी प्रकार की बनावट नहीं है यह भाषा उच्च वर्ग की भाषा की अपेक्षा जनसाधारण को बोलियों की अधिक निकट है इसलिए इसे तत्कालीन जनभाषा के रूप में स्वीकार किया जा सकता है कबीर की भाषा की निम्नलिखित विशेषताएं उल्लेखनीय हैं।

### स्वाभाविक भाषा की प्रयोग

कबीर की भाषा को ध्यानपूर्वक देखने पर हमें उसमें स्वाभाविकता के दर्शन होते हैं हम उनकी भाषा को कृत्रिम नहीं कह सकते। एक इतने बड़े क्रांति पथिक से हम किसी प्रकार की कृत्रिमता की आशा नहीं रख सकते। कबीरदास ने उस भाषा का प्रयोग किया है जो पंजाब से दक्षिण तक बोली जाती थी इसे स्वयं कबीर बोलते थे। इसे हम कबीर की रचनाओं में देख सकते हैं अनेक भाषाओं तथा बोलियों के शब्द होने पर भी कबीर की भाषा मिश्रित नहीं कही जा सकती। न ही वह रूढ़ काव्य भाषा थी। वह स्वाभाविक बोलचाल की भाषा थी जिसमें उनके बोलचाल के शब्द स्वतः मिल गए थे। एक उदाहरण देखिए।

1. “यह तन काचा कुंभ है लियो फिरै था साथ ।  
उबका लगा फूटि गया, कछु न आयो हाथ ॥”
2. “गुरु गोविंद दोऊ खड़े, काके लागू पाय ।  
बलिहारी गुरु अपने, जिन गोविन्द दियो मिलाय ॥”

आधुनिक साहित्य जागरण के साथ ही कबीर की भाषा के बारे में अनेक प्रश्न उत्पन्न होने लगे। इस संबंध में निरन्तर चर्चा चली आ रही है। परन्तु अब तक कोई एक मत स्थापित नहीं हो पाया। उनकी भाषा में विविध भाषाओं तथा बोलियों की शब्दावली तथा रूपक देखकर अकसर कह देते हैं कबीर की भाषा बड़ी अपरिष्कृत है उसमें कोई विशेष सौन्दर्य नहीं। परन्तु हमें यह नहीं भूलना चाहिए कि भाषा के बारे में कबीर का दृष्टिकोण बड़ा ही उदार तथा व्याक था। उनकी गहनशीलता तथा उदारवृत्ति ने उनकी काव्यभाषा को न केवल निर्मल बनाया, अपितु उसमें सरलता तथा स्वाभाविकता का भी समावेश कर दिया। कवि की भाषा ने उसके भावों के उद्देश्य के समक्ष किसी बंधन को स्वीकार नहीं किया। बल्कि वह तो वेगवती नदी के समान अपना मार्ग स्वयं प्रशस्त करती हुई बढ़ जाती है अभिव्यक्त को व्यक्त करने की और अमूर्त को मूर्त बनाने की जो मनोहरता तथा क्षमता कबीर की भाषा में है वह अन्यत्र बहुत कम दृष्टिगोचर होती है वाणी के ऐसे बादशाह के साहित्य का रसिक यदि काव्यानन्द का स्वाद न ले सके तो कवि की भाषा को दोष नहीं दिया जा सकता। कबीर की भाषाई उदारता ने ही उनके काव्य को देशकाल की सीमाओं से मुक्त करके उसे विश्व काव्य में अमर स्थान दिला दिया।

### अटपटी भाषा

कबीर की भाषा को पूर्वी मानने वाले विद्वानों ने कबीर ‘बीजक’ के निम्नलिखित दोहे को उद्धृत किया है

“बोली हमरी पूरब की, हमें लखैं नहिं कोय ।

हम को तो सोई लखै, धुर पूरब का होय ।”

‘पूरब’ की शब्द के कारण कबीर की भाषा में काफी भ्रम उत्पन्न हो गया एक अन्य रमैणी में कबीर ने ‘पूर्व दिशा’ शब्द का प्रयोग जीवात्मा तथा परमात्मा के बीच उस स्थिति के लिए किया है जहां दोनों में किसी प्रकार का अंतर नहीं रहता। इसी प्रकार से कबीरदास की भाषा में अवधि, भोजपुरी, ब्रज तथा राजस्थानी बोलियों के शब्दों का खुलकर प्रयोग मिलता है। आचार्य परशुराम चतुर्वेदी ने इस संबंध में कबीर की भाषा के कुछ विभिन्न उदाहरण भी दिए हैं

भोजपुरी	—	“ना हम जीवत मुव न ले मांही”
अवधि	—	“जस तस तोहि कोई न जान ।”
खड़ी बोला	—	“करणी किया करम का नास ।”
पंजाबी	—	“लूण बिलग्गा पांणियां पांणी लूण बलग्ग ।”
बृजभाषा	—	“अपनयौ आपुन ही बिसरयौ, लेटयौ भोमि बहुत पछितानौ लालचि लागौ करत कर्नी ।”
राजस्थानी	—	“क्या जाणों उस पीव कूं कैसे रहसी संग ।”

इस प्रकार हम देखते हैं कि कबीर की भाषा में हमें अनेक भाषाओं को पुट मिलता है उनकी भाषा पर साहित्यिक प्रभाव नहीं हो सकता। उन्हें तो देश के कोने-कोने में अपने विचारों को पहुंचाना था। इसलिए उन्होंने जनसाधारण की भाषा से संपर्क स्थापित कर अपने भावों को अभिव्यक्त किया। इसका परिणाम यह हुआ कि उनकी भाषा में अपने आप अनेक शब्दावलियों का मेल हो गया लेकिन इस आधार पर ही हम कबीर की भाषा को अटपटी नहीं कह सकते। श्री सूर्यकिरण पारिख ने अपने लेख में लिखा है कि, “कबीर ने जिस भाषा में काव्य रचना की है वह उस प्रचलित साहित्यिक भाषा थी जो किसी प्रांत विशेष की बोलचाल की भाषा नहीं थी यही कारण है कि बहु पर्यटन गामी होने के कारण सिद्धांत संकुचित प्रांतीयता तथा क्षुद्र मंत मंतातरों के विरोधी होने के कारण कबीर ने ऐसी व्यापक देशी भाषा को साहित्य रचना के लिए उपयुक्त समझा।”

### मौलिक भाषा का प्रयोग

‘बोली हमारी पूरब की’ कहकर अपने आध्यात्मिक संकेत से कबीर ने कुछ विवाद अवश्य प्रस्तुत कर दिए हैं। कबीर की बोली को अहमदशाह ने बनारस, मिर्जापुर तथा गोरखपुर के आस-पास की हिंदी माना है उधर आचार्य शुक्ल ने उसमें अनेक बोलियों का मिश्रण देखकर उसे सधुक्कड़ी कह डाला। डॉ० हजारी प्रसाद द्विवेदी ने कबीर की भाषा को सधुक्कड़ी ही नहीं संध्या भाषा में स्थान दे दिया। यह वह परम्परा थी जिसका श्रीगणेश सिद्धांतो से हुआ था। परन्तु हमें इस बात पर भी ध्यान रखना चाहिए कि सिद्धों की भाषा पथ-भ्रष्ट करने वाली थी। परन्तु कबीर की भाषा पथ-प्रदर्शिका है। यह भी उचित है कि कबीर ने कुछ शब्दों को अपने अर्थ प्रदान किए हैं। उदाहरणतः ‘माया’ शब्द को कबीर ने जो व्याख्या प्रदान की है वह जिस प्रकार शिक्षितों के लिए बोधगम्य है उसी प्रकार अशिक्षितों के लिए भी।

कबीरदास ने भाषा को रूढ़ियों से मुक्त करके नूतन प्रकाश प्रदान किया शब्दों ने अपने अर्थ दिले और अर्थों ने अपनी विकृतियां बदली। कबीर की भाषा न तो सिद्धों की भाषा है तथा न ही नाथपंथी योगियों की, तथा न ही रामानन्द की। कबीर ने मौलिक भाषा का प्रयोग किया है जिस पर उनके देशाटन, उनकी शिष्य मंडली तथा उनकी सहज साधुवृत्ति का प्रभाव है जो लोग कहते हैं कि कबीर की अपनी कोई भाषी नहीं वे भाषा के मर्म की उपेक्षा

करते हैं कि कबीर की अपनी कोई भाषा नहीं वे भाषा के मर्म की उपेक्षा करते हैं। कबीर ने जिस भाषा का प्रयोग किया वह उनके समय की भाषा थी जिसका व्यापक प्रचलन था इसलिए उनकी भाषा में सब भाषाओं के शब्द दृष्टिगोचर होते हैं एक उदाहरण देखिए।

मेरा तेरा मनुआ कैसे इक होई रे

मैं कहता आखिर की देखी, तू कहता कागद की लेखी।

मैं कहता सुरझावनहारी, तू राख्यौ उरझाई रे।

### विभिन्न शब्दों का प्रयोग

शब्द के प्रायः चार भेद माने जाते हैं, तत्सम, तद्भव देशज तथा विदेशज। कबीरदास की भाषा में हमें चारों प्रकार के शब्दों का प्रयोग मिल जाता है जिनका विवेचन इस प्रकार है—

तत्सम शब्द—

कबीर की काव्य भाषा में तत्सम शब्दों का प्रयोग पर्याप्त मात्रा में हुआ है। फिर भी कबीर द्वारा इन शब्दों का प्रयोग आग्रहपूर्वक नहीं किया गया। कारण यह है कि वे तो एक जनभाषा के कवि थे। साहित्यिक भाषा के नहीं। फिर भी उनके काव्य में यत्र-तत्र तत्सम शब्दों का प्रयोग देखा जा सकता है यथा—

“सतगुरु की महिमा अनन्त, अनन्त किया उपकार।

लोचन अनन्त उघाडिया, अनन्त दिखावणहार।।”

### तद्भव शब्द

तद्भव शब्द उन्हें कहते हैं जिनका मूल रूप बिगड़ जाता है यथा अग्नि से ‘आग’ दुग्ध से ‘दूध’। कबीर की काव्य भाषा में तद्भव शब्दों का अपेक्षाकृत अधिक प्रयोग है। इसके दो कारण हैं एक तो कबीर स्वयं अनपढ़ थे। वे कहते भी हैं।

“मसि कागज छुआ नहि, कलम गहि नहिं हाथ।”

दूसरा कारण यह भी है कि कबीरदास के अनुयायी आम लोग थे अतः कबीरदास ने तत्सम शब्दों की अपेक्षा तद्भव शब्दों का अधिक प्रयोग किया है। उदाहरणतः

1. नव न जाणौ गांव का, मारगि लागा जाऊं।

काल्हि जु काटां भाजिसी, पहिन क्यून खडाऊं।।

2. कबीर यहु जग अंधला, जैसी अंधी गाई।

बछा था तो मीर गया, अभी चाम चटाई।।

### देशज शब्द

देशज शब्द वे होते हैं, जो सामान्य बोलचाल की भाषा में प्रयुक्त किए जाते हैं विशेषकर, अनपढ़ लोग इन शब्दों का अधिक प्रयोग करते हैं यथा माटी, रुंदना आदि। कबीरदास ने अपनी पर्यटनशीलता के कारण देशज शब्दों का प्रयोग भी प्रचुर मात्रा में किया है इसका यह भी कारण था कि कबीरदास तत्कालीन साधारण जनता को उपदेश देना चाहते थे इसलिए भी उन्हें देशज शब्दों का अधिकाधिक प्रयोग करना पड़ा। एक उदाहरण देखें।

“माटी कहै कुम्हार सूं तू क्यों रूंदै मोय ।  
एक दिन ऐसा आयेगा, मैं रूदंगी तोय ॥”

### विदेशी शब्द

विदेशी शब्दों के अन्तर्गत भारतीय भाषाओं को छोड़कर अन्य सभी विदेशी भाषाओं का प्रयोग होता है तत्कालीन अरबी—फारसी शब्द विदेशी माने गए हैं कबीरदास ने तत्कालीन राजनैतिक तथा सामाजिक परिस्थितियों के कारण अरबी—फारसी शब्दों का प्रयोग किया है एक उदाहरण देखिए।

“मीयां तुमसौ बोल्यां बणि नहि आवै ।  
हम मसकीन खुदाई बंदे, तुम्हार जस मनि भावै ।  
अलह अवलि दीन का साहिब जोर नहीं फुरमाया ।  
मुरसिद पीर तुम्हारे है को कहो कहां थे आया ।  
रोजा करै निवाज गुजारे, कलमे, भिसत न होई ।  
सत्तरि काबे इक दिल भीतरि जे करि जाने कोई ।

### अलंकार योजना

कबीरदास को अलंकारों का कोई शास्त्रीय ज्ञान नहीं था लेकिन फिर भी उन्होंने अपनी काव्य भाषा में अलंकारों का खुलकर प्रयोग किया है। कहीं—कहीं तो अलंकारों के प्रयोग से उनकी काव्यभाषा पाठक को चमत्कृत कर देती है वस्तुतः काव्य में अलंकारों का प्रयोग केवल भाषा को सजाने के लिए ही नहीं किया जाता बल्कि भावों को स्पष्ट करने के लिए तथा प्रभावोत्पादकता के लिए भी किया जाता है। कबीर ने इसी दृष्टि से अलंकारों का प्रयोग किया है उन्होंने शब्दालंकारों, अर्थालंकारों तथा उभयालंकारों तीनों का प्रयोग किया है। उपमालंकार का उदाहरण देखे।

“सतगुरु सवान को सगा, सोधी सई न दाति ।  
हरि जी सवान को हितू, हजिन सई न जाति ।

### रूपक का उदाहरण

पानी केरा बुदबुदा, अस मानस की जाति  
देखत ही छिप जाहिगे, ज्यूं तारा पारिभांति ।

उपमा तथा रूपकों के अतिरिक्त कवि ने उत्प्रेक्षा अत्युक्ति, लोकोक्ति, विभावना, अर्थातरन्यास काव्यलिंग, दृष्टान्त आदि अलंकारों का भी खुलकर प्रयोग किया है। विशेषकर कवि की आन्योक्तियां तो काफी प्रभावशाली हैं। काव्यलिंग का एक उदाहरण देखिए—

‘राम पियारा को छांडि के, करै आन का जाप ।  
वेस्या केरा पूत ज्यूं कहै कोन सू बाप ॥”

परन्तु कवि ने दोहा छन्द के अतिरिक्त अपने पदों में गौड़ी, रामकली, आसावरी भैस, बिलावल, ललित, बसन्त, कल्याण सारंग, मलार, धनाक्षरी आदि रागों का भी सफलतापूर्वक प्रयोग किया है। संक्षेप में कबीर की काव्य भाषा में सखी (दोहा पद) शब्द रमैणी का सफलतापूर्वक प्रयोग किया है। माधुर्य गुण का एक उदाहरण देखिए—

“आछे दिन पाछे गये, हरि सै कि न हेत।

अब पछताए होत क्या, जब चिड़िया चुग गई खेत।।”

संक्षेप में हम कह सकते हैं कि कबीर की भाषा सहज, सरल तथा समृद्ध है। उनकी भाषा मौलिक, स्वाभाविक तथा बोधगम्य जनभाषा है। उसे परिष्कृत हिन्दी नहीं कहा जा सकता। परन्तु उन्हें अशिक्षित समझ कर हम उनकी भाषा को अपरिष्कृत या खिचड़ी भाषा भी नहीं कह सकते। कबीर की भाषा एक महान् क्रान्तिकारी कवि की भाषा है। वे निश्चय ही वाणी के डिक्टेटर थे। सब ले देकर मिश्रण एवम् निखार-सँवार की कमी आदि के कारण कबीर की भाषा अनगढ़ है। किन्तु उनका यह गुण इस युगान्तकारी कवि के क्रान्तिकारी व्यक्तित्व के सर्वथा अनुरूप ही है। उनके व्यक्तित्व की ही भाँति उनकी भाषा भी बड़ी ही प्रभविष्णु एवम् शक्तिशालिनी हैं।

## 10. कबीर के साहित्य में पारिभाषिक शब्द

कबीर-काव्य में बहुत से ऐसे पारिभाषिक शब्दों का प्रयोग हुआ है जिनके कुछ विशेष अर्थ हैं परन्तु इन अर्थों को जाने बिना उनके काव्य का आनन्द प्राप्त नहीं किया जा सकता। इनमें से कुछ पारिभाषिक शब्द तो ऐसे हैं जिनके अर्थ बड़े गूढ़ हैं। ये प्रतीक रूप में प्रयुक्त हुए हैं। अक्सर उल्टबांसियों में इनका बहुत अधिक प्रयोग हुआ है। ये शब्द सिद्धों तथा नाथों के योग साहित्य में प्रयुक्त होते चले आ रहे थे। परन्तु कबीरदास ने सर्वथा नवीन तथा भिन्न-भिन्न अर्थों में इनका प्रयोग किया है लेकिन कबीर कभी-कभी ऐसे शब्दों का भिन्न-भिन्न रूपों में भी प्रयोग किया है। जिसके फलस्वरूप कहीं कहीं भ्रांति भी उत्पन्न हो जाती है। इसका परिणाम यह हुआ है कि उनमें सुदूर पद भी कभी-कभी नीरस एवं उलझे हुए प्रतीत होने लगते हैं। सामान्य पाठक व्यर्थ की माथा-पच्ची में पड़कर ऐसे पदों को पढ़ता ही नहीं। परन्तु यदि हम इन शब्दों के अर्थों को स्थल विशेष अथवा प्रसंग विशेष के अनुसार पढ़ते हैं तो यह हमें काफी समझ में आ जाते हैं। यहां कबीर द्वारा प्रयुक्त कुछ पारिभाषिक शब्दों के बारे में स्पष्टीकरण दिया जा रहा है। इन्हें पढ़ने से कबीर की वाणी को समझना और उसके रस को प्राप्त करना आसान हो जाएगा। फिर भी इन शब्दों को प्रसंग विशेष के आधार पर ही समझने का प्रयास करना चाहिए।

### क. शून्य

कबीर साहित्य में 'शून्य' शब्द का प्रयोग अनेक स्थलों पर हुआ है। 'विष्णु सहस्रत्र' नाम के अनुसार 'शून्य' भगवान के अनेक नामों में से एक है स्वामी शंकराचार्य ने भी कहा है, "सर्वे विशेष साहित्यात् शून्यवत् शून्यम्।" गौडपादाचार्य ने भी अपनी 'माडूक्योयनिषद' की प्रसिद्ध करिकाओं में इस शब्द का प्रयोग इसी अर्थ में किया है। वेदांत दर्शन को इस शब्द को अखिल सत्ता का बोधक मानता हूँ यूँ तो बौद्धों के साहित्य में इस शब्द का प्रयोग लंबे काल से होता चला आ रहा था लेकिन नागार्जुन के कारण 'शून्यवाद' के प्रचार को काफी बल प्राप्त हुआ। डॉ० गोविन्द त्रिगुणायत ने कहा है, "हमारी समझ में इस शब्द का प्रयोग भगवान बुद्ध ने तत्त्व की अनिवर्चनीयता ही ध्वनित करने के लिए किया था।"

डॉ० राजेश्वर चतुर्वेदी कहते हैं, "कबीरदास ने अपनी वाणी में शून्य का प्रयोग बहुत किया है। शून्य शब्द बहुत प्राचीन है इसका प्रयोग ब्रह्मण ग्रंथों, उपनिषदों, बौद्ध दर्शन और शंकराचार्य के वेदांत सूत्र के काव्य आदि में हुआ है।

नागार्जुन का कहना था कि शून्य को न तो 'शून्य' कह सकते हैं न उसे 'अशून्य' कह सकते हैं इसे 'शून्या शून्य' अथवा 'न शून्य' कहना भी उचित नहीं है। वह इन चारों से विलक्षण है

शून्यमिति न वक्तव्यं अशून्यमिति वा भवेत्।

उभयं नोभयं नैव प्रज्ञत्यर्थं तु कथ्यते।।

वज्रयानी सिद्धों ने इसे 'महासुख' भी कहा है यही नहीं यह केवलावस्था का द्योतक भी मान लिया गया था।

कालांतर में योगियो तथा नाथपंथियों के द्वारा इस शब्द के अर्थ में विस्तार किया गया पहले तो इसे देशकालातीत ब्रह्मवाचक शब्द समझा गया लेकिन बाद में इसे 'ब्रह्म रंघ' कहा गया जो कि विचित्र स्थान का सूचक



है 'हठयोग प्रदीपिका' के आधार पर यह शब्द कभी 'सुषुम्ना नाडी और कभी 'अनाहत चक्र' के पर्याय के रूप में मान लिया गया है। गुरु गोरखनाथ के अनुयायियों ने इसके साथ नाद को भी जोड़ दिया। यह उनकी प्रसिद्ध सबदी से स्पष्ट होता है।

बसती न शून्यं शून्यं न बस्ती, अगम अगोचर ऐसा।

गगन सिषर महिं बालक बोलै ताका नां पार हुगे कैसा।।

वस्तुतः गुरु गोरखनाथ ने 'शून्य' के बारे में बताया तथा 'गगन मंडल' में सुनिद्वार कर इसका ध्यान निर्धारित किया। वे कहते भी है।

सुनि जा माई सुनि जा बाप। सुनि निरंजन आपै आप।

सुनि के परचौ भया सथीर। निहचल जोगी गहर गंभीर।।

गोरखनाथ ने स्पष्ट किया है कि श्वोसोच्छ्वास के बीच केवल कुचक्र की क्रिया द्वारा दस द्वार तक पहुँचा जा सकता है।

अरध-उरध विचि धरई उठाई, मधि सुनि में बैठा जाई।।

उनका यह भी कहना है कि चंद्र और सूर्य का मिलन होते ही वहां पर अमृत का झरना प्रवाहित होने लगता है। इस प्रकार नाथ पंथियों के यहां 'शून्य शब्द' गगन के रूप में बदल गया तथा इस शब्द को व्यापकता प्राप्त हो गई। धीरे-धीरे ये शब्द अनेक अर्थों में प्रयुक्त होने लगा। उसे कहीं ब्रह्मरंध्र, कहीं ब्रह्म, कहीं सुषुम्ना नाडी, कहीं अनाहत चक्र और कहीं समाधि की अवस्था कहा गया है। कबीरदास स्वयं नाथ पंथियों से अत्यधिक प्रभावित थे। अतः उन्होंने इस शब्द का प्रयोग कहीं तो सुषुम्ना के लिए और कहीं ब्रह्मरूढ़ के लिए किया है।

गंग जमुन उन अंतरै, सहज सुनि ल्यों घाट।

तहां कबीरा मठ रच्या, मुनजन जौवें बाट।।

ऐसा कोई ना मिलै, सब विधि देई बताय।

सुनि मंडल में पुरुष इक, ताहि रहै ल्यौ लाय।।

इस संबंध में डॉ० हजारी प्रसाद द्विवेदी ने विस्तारपूर्वक विवेचन किया है वे लिखते हैं—

"कबीरदास ने 'शून्य' और 'सहज' से जिस प्रकार की समाधि की बात कही है वह योगियों की सहजावस्था से भिन्न है। वे उस संत को अपना सारा जप-तप दलाली से भेंट कर देने को तैयार थे। जो उन्हें सहज सुख के योग्य बना दे। उन्हें राम-रस की एक बूंद चखा दे। यह एक ही उनकी सहजावस्था का सुख है इस राम रस का आस्वादन उन्होंने सहज शून्य में किया था इसी राम रस से शिव सनकादि मत्त हो गए थे।"

आचार्य परशुराम चतुर्वेदी ने इस शब्द को जो विवेचन किया है वह पाठकों के लिए ध्यातव्य है।

1. कबीर की वाणी में 'शून्य' और 'गगन' दोनों ही पर्यायवाची शब्द प्रतीत होते हैं 'शून्य' प्रायः 'परमतत्त्व' की ओर संकेत करता हुआ प्रतीत होता है और गगन किसी विशेष (अपूर्व) स्थान की ओर संकेत करता है। उन्होंने एक पद में 'विवेक प्रलय' जैसा वर्णन किया है। जिस प्रकार सोने के अनेक आभूषण गलाए जाने पर पुनः सोना बन जाते हैं और जैसे नदी की तरंगों में मिलकर पानी एकाकार हो जाता है उसी प्रकार पांच तत्व भी एक दूसरे से मिलते जाएंगे।

बहुरि हम काहै कूं आवहिंगे ।  
 बिछुरे पंचतत्त की रचना, तब हम रामहि पावहिंगे ।  
 पृथी का गुण जांणी सोण्या, पानी तेज मिलवहिंगे ।  
 तेज पवन मिलि सबद मिलि, सहज समाधि लगावाहिंगे ।  
 जैसे बहु कंचन के भूषण, में कहि गालि तबावहिंगे ॥  
 ऐसे हम लोक वेद के बिछुरे, सुनिहि मांहि समावहिंगे ॥  
 जैसे जलहि तरंग तरंगनी, ऐसे हम दिख लावहिंगे ॥  
 कहे कबीर स्वामी सुख सागर हंसहि हंस मिलावहिंगे ॥

2. जहां कहीं कबीरदास जी उस तत्त्व का ज्योति के रूप में वर्णन करते हैं वहां पर वे 'गगन' के साथ 'ज्योति' शब्द भी जोड़ देते हैं। इससे स्पष्ट होता है कि गगन के भीतर अनुभव की जाने वाली ज्योति है इस संबंध में उन्होंने गगन मंडल आसण किया। 'गगन मंडल घर कीजै' के साथ 'सुनि मंडल में धरो ध्यान' आदि का प्रयोग किया है 'आदि ग्रन्थ' में गगन को एक नगरी कहते हैं और शून्य को 'सुन्नि सिषर-गढ़' भी बतलाते हैं।
3. कबीरदास ने 'सहज शून्य' के रूप में शून्य को आदि तत्व माना है उन्होंने इस अपूर्व तरुवर का रूपक देकर भी समझाने का प्रयास किया है।

सहज सुनि इकु निरवा उपजी धरती जलहरू सोखिआ ।

कहि कबीर हउ ताका सेवक, जिनि यह बिरवा देखिआ ॥

4. एक अन्य स्थल पर इसे 'गंगा तथा यमुना का मध्यवर्ती लय का घाट' भी कहा है।
5. उन्होंने ऐसे मठ की ओर भी संकेत किया है जिसे वे चौथा पद कहते हैं।
6. 'सहज सुनि हो ने हरौ, गगन मंडल सिरि मौर' – कह कर वे सहज सुनि (शून्य) को परमतत्व या ब्रह्म का पद कहते हैं जो सहस्त्रार स्थित ब्रह्मरूद्र में विद्यमान है अन्त में आचार्य परशुराम चतुर्वेदी के ही शब्दों में। "फिर भी जान पड़ता है कि लोगों में इस 'शून्य' के महत्व का दुरुप्रयोग करना आरम्भ कर दिया। इसे देवलोक जैसा समझा जाने लगा तो इसके प्रति वैसी श्रद्धा नहीं रह गई है और केवल 'शून्य' की भक्ति की निःसारता दिखलाने के लिए कबीर-बीजक में कहा गया है।

मनमथ मरै न जीवै, जीवहिं मरन न होय ।

सुन्य स्नेही राम बिनु, चलै अपनपौ खोय ॥

### निरंजन

निरंजन शब्द भारतीय दर्शन शास्त्र तथा योगपरक साहित्य में अनेक बार प्रयुक्त हुआ है। हिंदी साहित्य के भक्ति-साहित्य विशेषकर, कबीर साहित्य में इसका प्रयोग अनेक स्थलों पर मिलता है। इसका शाब्दिक अर्थ है – अंजन रहित। लेकिन 'अंजन' शब्द के बारे में अलग-अलग व्याख्याएं मिलती हैं। इस संबंध में डॉ० सरनाम सिंह ने लिखा है, "निरंजन शब्द का तात्पर्य अंजन रहित है अंजन का अर्थ विद्वानों ने अनेक प्रकार से किया है कोई अंजन

का अर्थ माया करता है, कोई विचार या कलुष करता है किंतु इन अर्थों से निरंजन शब्द पर कोई प्रभाव नहीं पड़ता। प्रत्येक दशा में उसका अर्थ निर्लोप या 'निर्विकार' हो सकता है। भारतीय दर्शन इस शब्द से भली भाँति परिचित है और यह निर्गुण ब्रह्म का वाचक हैकबीर साहब का कहना है कि इस दृश्यमान जगत में हमें जो कुछ दिखाई देता है, वह सब अंजन है। निरंजन इससे सर्वथा अलग है उनका यह तो यह कहना है कि ऊँकार से लेकर सारी सृष्टि, ब्रह्म आदि देवता, वेद, पुराण, भक्तिभाव, दान-पुण्य आदि सभी अंजन के अंतर्गत समाहित होते हैं।

राम निरंजन न्यारा रे, अंजन सकल पसारा रे।।

अंजन उतपित वो उंकार, अंजन मांड्या सब बिस्तार।

अंजन ब्रह्मा शंकर ईद, अंजन गोपी संगि वोब्यंद।।

अंजन वाणी अंजन वेद, अंजन कीया नाना भेद।

अंजन विद्या पाठ पुरान, अंजन फोकट कथाहिं गियानां।।

कबीरदास ने निरंजन को ही एकमात्र सार तत्व कहा है और उसे जान कर विचार करने की सलाह दी है—

अंजन अलप निरंजन सार, यहै चीन्हि न करहुं विचार।

अंजन उतपति बरतनि लोई, बिना निरंजन मुक्ति न होई।।

निरंजन शब्द का प्रयोग अनेक अर्थों में मिलता है। यह निर्गुण ब्रह्म का वाचक है, ता कभी-कभी इसका प्रयोग रूढ़िवाचक संज्ञा के रूप में भी मिलता है। वहां यह वर्ग विशेष (संप्रदाय) का इष्टदेव है। राजस्थान एवं उड़ीसा में इसी आधार पर 'निरंजनी संप्रदाय' चलते रहे हैं। इस संप्रदाय के उपासक 'निरंजन' को अपना आराध्य मानते हैं। 'हठयोग प्रदीपिका' में इसका प्रयोग शून्य, परमपद, समाधि तथा निर्गुण चैतन्य के लिए हुआ है। सिद्धों के साहित्य में इस शब्द के प्रयोग पर उनकी 'शून्य' संबंधी धारणाओं का अत्यधिक प्रभाव देखा जा सकता है। बौद्धों, सिद्धों ने सहजपन, बुद्ध अथवा सभी कुछ को निरंजन कहा था। जैन मुनि राम सिंह ने निरंजन शब्द को शिव, आत्म आदि का वाचक कहा है। बंगाल के धर्म-संप्रदाय में निरंजन को धर्मराज कहा गया है। नाथों के यहां निरंजन नाथ पद का पर्यायवाची बन गया। गोरखनाथ ने निरंजन को 'सर्वव्यापक सुषमन अस्थूल' कहा है। वे उसे 'पिता बोलिये निरंजन निराकार', 'सुनि निरंजन आपै आप' आदि शब्दों से संबोधित करते हैं।

मछिंद्र प्रसादै जती गोरष बोल्या, निरंजन सिधि नैं भानं।।

इस प्रकार नाथपंथ में निरंजन शब्द ब्रह्म रंध्र या ब्रह्मरंध्र में स्थित नादरूपी निर्गुण ब्रह्म का बोधक माना गया था। पशुपतिनाथ शैव-संप्रदाय में भी इस शब्द का प्रयोग होता था।

कबीरदास ने 'निरंजन' शब्द का प्रयोग करते समय नाथपंथ और भारतीय दर्शन शास्त्र की मान्यताओं का ही अनुसरण किया है। वे 'निरंजन' को राम की भाँति मानते हैं। उनका यह भी कहना है कि 'महारस' की अनुभूति के लिए निरंजन जानना आवश्यक है। उन्होंने निरंजन को एकमात्र सार तत्व कहा है। उन्होंने निरंजन शब्द का प्रयोग परम तत्व के लिए किया है। साथ ही उस के निर्गुण निराकार होने की ओर भी संकेत किया है। वे कहते भी हैं

गोब्यंदे तूं निरंजन तू निरंजन तू निरंजन राया।

तेरे रूप नाहीं रेख नाहीं मुद्रा नाहीं माया।

यही नहीं वे उसे अनादि और अनिर्वचनीय भी कहते हैं। वे उसे अलह का सूचक भी कहते हैं।

एक निरंजन अलह मेरा, हिंदू तुरक दुहू नहीं नेरा।

राखूं व्रत न मरहम जाना, तिसही सुमिरूं जो रहै निदांना।  
 पूजा करूं न निमाज गुजारू, एक निराकार हिरदै नमसकारूं।।  
 न हज जांउ न तीरथ पूजा, एक पिछांणा तौ का दूजा।  
 कहै कबीर मरम सब भागा, एक निरंजन सूं मन लागा।।

एक अन्य साखी में वे कहते हैं कि मेरा मन उन्मत्त (परमतत्व) में लग गया है। मैंने उस 'निरंजनराई' को बिना चंद्रमा के फैली हुई चांदनी में देखा है

मन लागा उनमन्न सों, गगर्ने पहुंचा जाइ।

देख्या चंद बिहूणां, तहां अलख निरंजन राइ।।

वे निरंजन को अलख कहते हैं तो अलख या राम भी कहते हैं। डॉ. गोविंद त्रिगुणायत का मत है कि "कबीर ने निरंजन शब्द का प्रयोग उस अर्थ में कभी नहीं किया था जिस अर्थ और रूप में वह कबीर पंथियों में मान्य है, उन्हें हम कबीर की प्रामाणिक रचनाएं नहीं मानते। 'कबीर ग्रंथावली' और 'संत कबीर' में ढूंढने पर एक भी ऐसा स्थान नहीं मिलता जहाँ उन्होंने निरंजन का प्रयोग उसी अर्थ में किया हो जिसमें वह कबीर पंथ में प्रचलित है।"

डॉ. गोविंद त्रिगुणायत को यह इसलिए कहना पड़ा क्योंकि कबीर पंथी 'निरंजन' का प्रयोग हेय अर्थ में करने लगे थे। परन्तु कबीर ने निरंजन शब्द का बार-बार प्रयोग ब्रह्म के अर्थ में ही किया है। उसी अर्थ में वे राम और हरि शब्दों का भी प्रयोग करते हैं। निरंजन ही निर्गुण ब्रह्म है।

लेकिन एक स्थल पर वे निरंजन को 'मन' का विशेषण भी कहते हैं। उस मन के बारे में उनका कहना है कि उसे तो सनक, जयदेव, नामदेव जैसे बड़े-बड़े भक्त भी नहीं जान पाए। मन की गति का परिचय शिव, ब्रह्मा, नारद जैसे ज्ञानियों को भी नहीं हो सका। यहां तक कि भक्त ध्रुव, प्रह्लाद विभीषण आदि इसके भेद को नहीं जान सके।

ता मन कौं खडोजहु के भाई, तन छूटे मन कहां समाई।

सनक सनंदन जै देवनामी भगति कही मन उनहुं न जानी।

सिवबिरंछि नारदमुनि ग्यानी, मन की गति उनहुं न जानी।।

गोरष भरथरी गोपी चंदा, ता तन सौं मिलि करै अनंदा।

अकल निरंजन सकल सरीरा, ता तन सौं मिलि रहा कबीरा।।

संक्षेप में कबीरदास ने निरंजन का प्रयोग मूलतः उस निर्गुण निराकार ब्रह्म के लिए किया है जो अलख, अभेद, अविगत, आनंददाता तथा सर्वव्यापक है। उसके बिना मानव को मुक्ति नहीं मिल सकती।

**नाद और बिंदु**— नाद तथा बिंदु की कल्पना योगियों द्वारा सृष्टि की उत्पत्ति के संदर्भ में प्राचीनकाल से चली आ रही है।

(i) 'नाद' 'शब्द' का पर्यायवाची है। यह वह तत्व है जिसके द्वारा अव्यक्त व्यक्त रूप में प्रकट हुआ। यही नाद मानव शरीर में व्यष्टि रूप में विद्यमान है। योगी साधना द्वारा उसकी अनुभूति प्राप्त करते हैं। इसी नाद से ज्योति उत्पन्न होती है। यह नाद मानव शरीर में परम तत्व का प्रतिनिधित्व करता है तथा इसे 'शिव' की संज्ञा भी दी गई है।

(ii) 'बिंदु' उस शक्ति का परिचायक है जो शिव से मिलकर सार्थक होती है। योगी जन कभी इसे जीव तत्व भी कहते हैं। पुनः वे इसे जीव-शक्ति के रूप में 'वीर्य' का पर्याय भी कहते हैं। ब्रह्मचर्य की एक अन्य साधना का नाम बिंदु की साधना है। जहां वज्रयानी बौद्ध सिद्धों ने इस प्रकार की साधना की अपेक्षा की वहां गुरु गोरखनाथ और उनके अनुयायियों ने काया साधना की दृष्टि से इसे पुनः महत्व प्रदान किया।

डॉ. हजारी प्रसाद द्विवेदी ने नाद और बिंदु के बारे में गंभीरतापूर्वक विवेचन किया है। उन्होंने इन शब्दों के दार्शनिक तथा सैद्धांतिक दोनों पक्षों पर प्रकाश डाला है

(क) नाद से दो प्रकार की सृष्टि उत्पन्न हुई— नाद-रूपा तथा बिंदु-रूपा।

(ख) नाद रूपा सृष्टि शिव्यक्रम से आगे बढ़ती है लेकिन बिंदु-रूपा सृष्टि संतान के रूप में आगे बढ़ती है।

(ग) नाद से नव नाथ (गोरखनाथ आदि) जन्मे और बिंदु से सदाशिव भैरव। नाद स पहले सूक्ष्म रूपिणी और बाद में स्थूल रूपिणी सृष्टि उत्पन्न हुई।

(घ) सूक्ष्म रूपिणी सृष्टि है— प्रणव, महागायत्री, और योग शास्त्र। स्थूल रूपिणी सृष्टि है— ब्रह्म गायत्री और वेदत्रयी।

आचार्य परशुराम शास्त्री ने भी नाद और बिंदु के बारे में पर्याप्त विवेचन किया है

(i) गोरखनाथ ने नाद में लय प्राप्त करने की चर्चा की है। यह किसी बिरले को ही प्राप्त होती है। जिसे प्राप्त होती है वह सिद्ध हो जाता है।

नाद नाद सब कोई कहौ। नादहि ले कोउ बिरला रहै ॥

नाद बिंद है फीका सिला। जिहि साध्या ते सिधैं मिला।

(ii) बिंदु के बारे में भी गोरखनाथ का यही कथन है कि कोई बिरला ही इसे सिद्ध करता है, क्योंकि ऐसी साधना के लिए आध्यात्मिक अनुभूति का होना अनिवार्य है।

ब्यंद ब्यंद सब कोई कहै। यहा ब्यंद कोई बिरला लहै ॥

इह ब्यंद भरौसे लावै बंध। असिथिर होत न देखो कंध ॥

उपर्युक्त कथन में वे 'महा बिंदु' को परमब्रह्म मान लेते हैं।

(iii) कबीर ने बिंदु को उत्पत्ति का मूल कारण स्वीकार किया है

जो पै करतना बरण बिचारै तो जनमत तीनि डांडि कि न सौरै।

उत्पति ब्यंद कहां थै आया, जो धरी अरू लागी माया ॥

(iv) एक अन्य पद में वे कहते हैं कि वह 'काजी' जन्म और मृत्यु से मुक्त हो जाता है जो बिंदु का क्षरण स्वप्न में भी नहीं होने देता।

(v) जब उन्होंने 'नाद' और बिंदु का एक साथ प्रयोग किया है तब यह प्रतीत होता है कि ये दोनों सृष्टि के उपादान कारण हैं।

नाद नाही ब्यंद नाही, काल नाही काया।

जब तैं जल ब्यंद न होते, तब तू ही राम राया

(vi) कबीरदास ने नाथ पंथियों की तरह नाद और बिंदु के मिलन की साधना का भी वर्णन किया है। उनका कहना है कि जब नाद में बिंदु लय हो जाता है तभी गगन के अंतराल में अनहद नाद सुनाई देने लगता है।

अवधू नार्दै गगन गाजै, सबद अनाहद बोलै।

अंतरि गति नहीं देखै नेड़ा, दूढत वन वन डौले।।

(vii) कबीरदास का तो स्पष्ट कहना है कि चाहे नाद में बिंदु मिले या बिंदु में नाद, दोनों के मिलन से ही परम तत्व की अनुभूति होती है।

नाद हि ब्यंद कि ब्यंदहि नाद नादहि ब्यंद मिले गोब्यंद।।

अंत में डॉ. गोविंद त्रिगुणायत का मत विवेचनीय है। वे लिखते हैं कि कबीर ने नाद-बिंदु का गोरख के अर्थ में प्रयोग करते हुए भी इस साधना को गौण माना है। नाद-बिंदु शब्दों का प्रयोग कबीर ने भी किया है। इन शब्दों को प्रायः उन्हीं अर्थों में ग्रहण करते थे जिन अर्थों में गोरखनाथ जी करते थे। बिंदु साधना उन्हें भी मान्य थी किंतु इसे वे उपासना मात्र मानते थे साध्य नहीं। उनकी मूल साधना तो भगवद्-भक्ति थी। इस बात को उन्होंने इस रूपक से स्पष्ट करने की चेष्टा की है

नाद ब्यंद की नावरी, राम नाम कनिहार।

कहै कबीर गुण गाहले, गुरु गयि उतरौं पार।।

**सहज**— कबीर के साहित्य में 'सहज' शब्द का प्रचुर प्रयोग मिलता है। इस शब्द का प्रयोग योग साहित्य और सिद्ध साहित्य में भी हुआ है। कुछ विद्वानों का विचार है कि 'सहज' शब्द चीनी शब्द 'ताओ' का संस्कृत रूपांतर है। 'ताओ' चीन का एक प्रसिद्ध संप्रदाय था जो 'ताओइजम' के नाम से प्रसिद्ध है। इसके प्रचारक का नाम लाओज है जो महात्मा बुद्ध का समकालीन था। ऐसा भी कहा जाता है कि ईसा की 7वीं शताब्दी में असम के किसी राजा ने इस संप्रदाय के एक ग्रंथ का संस्कृत में अनुवाद भी करवाया था। 'ताओ' शब्द 'स्वाभाविक प्रवृत्ति मूलक मार्ग' के लिए प्रयुक्त होता है। यह सिद्धों की 'सहज' संबंधी धारणा से मिलता-जुलता है। परंतु प्रामाणिक रूप से यह नहीं कहा जा सकता कि भारतीय 'सहज' शब्द ताओ से प्रभावित है।

विष्णु पुराण (400 ई०) में 'सहज' शब्द का प्रयोग इसी अर्थ में हुआ है। लेकिन इतना तो कहा जा सकता है कि सिद्धों के साहित्य में यह शब्द बहुत अधिक प्रयुक्त हुआ है। सिद्धों ने इस शब्द का प्रयोग दो रूपों में किया है

(क) स्वाभाविकता (स्वाभाविक आचरण)

(ख) एक प्रकार की साधना

अथर्ववेद में ब्राह्मणों की चर्चा करते समय स्वाभाविक आचरण के अर्थ में इस शब्द का प्रयोग किया है। बौद्ध-सिद्धों तथा शैव योगियों ने भी इस शब्द का प्रयोग 'स्वाभाविक प्रवृत्ति मूलक मार्ग' के रूप में किया है। पुनः उन्होंने इसका प्रयोग साधना के रूप में किया है जिसमें प्रज्ञा तथा उपाय और शिव-शक्ति के मिलन की कल्पना की गई है। सिद्धों ने 'सहज तत्व' में शून्य धारणा को भी माना है। पुनः सिद्धों के लिए 'सहज तत्व' भाव-अभाव से परे है। यह उदाहरण दृष्टव्य है।

सहज छड्डि जे णिण्वाण भाविउ।

परमत्थ एकक ते साहिउ ॥

कबीरदास ने 'सहज' शब्द तथा इससे संबंधित शब्दों का अनेक स्थलों पर प्रयोग किया है। इस संबंध में वे अक्सर नाथों और सिद्धों का ही अनुसरण करते हुए दृष्टिगोचर होते हैं। फिर भी उन्होंने अपने मौलिक दृष्टिकोण का कहीं पर भी त्याग नहीं किया। सिद्धों के सहज तत्व को कबीरदास ने अनिर्वचनीय निर्गुण तत्व के समान माना लेकिन उन्होंने उसमें ज्ञान की अपेक्षा भक्ति का पुट जोड़ दिया। इस प्रकार उन्होंने इसे साधकों के लिए अधिक उपयोगी बना दिया। कबीरदास ने 'सहज' का अर्थ स्वाभाविक ही माना है। इसीलिए वे 'सहजि', 'सहजै', तथा 'स्वाभाविक' आदि शब्दों का प्रयोग करते हैं। 'सहज' परमतत्व कहते समय वे उसके ज्ञान पक्ष की अवहेलना नहीं करते। उनका तो स्पष्ट कहना है कि आत्मचिंतन करने से पूर्व सहज के ज्ञान को जानना आवश्यक है। लेकिन साथ ही वे यह भी कहते हैं कि सहज तत्व का निरंतर ज्ञान प्राप्त करने वाले योगी बिरले होते हैं—

अपने विचारि असवारी कीजै, सहज के पाइडे पाव जब दीजे ।

दै मुहरा लगाम पहिराऊ, सिकली जीन गगन दौराऊ ॥

कबीरदास सहज तत्व को समझने के पश्चात ही राम का भजन करते हैं। 'सहज धुनि' शब्दों का प्रयोग वे अनहद नाद के लिए करते हैं। 'सहज-बेलि' शब्द का प्रयोग वे माया के विविध व्यापारों के लिए करते हैं। 'सहज रूप' का प्रयोग वे हरि के विशेषण के रूप में करते हैं।

सहज बेलि जल फूलण लागी, डाली कूयल मेल्ली ।

बेलडिया द्वै अणीं पहुंची गगन पहुंची सैली ॥

अब मैं पाइवो रे पाइबो ब्रह्मगियान ।

सहज समाधे सुख में रहिबो कोटि कलप विश्राम ॥

वे 'सहज सुनि' शब्द का प्रयोग भी सप्रयोजन करते हैं। यह एक ऐसी स्थिति है जहां पहुंच कर साधक को सुख की पुष्टि होती है। इसकी वास्तविक स्थिति गंगा-यमुना के मध्य है तथा यह गगन मंडल के शीर्ष स्थान पर विद्यमान है।

सहज सुनि को नेहरो गगन मंडल सिरमौर ।

दोऊ कुल हम आगरी, जो हम झूलै हिंडोल ॥

अरध उरध गंगा यमुना, मूल कवलकी घाट ।

घट चक्र की गागरी, त्रिवेणी संगम वाट ॥

अंत में कबीरदास जी सहज शब्द के साथ भाइ (भाव) जोड़ कर उसे स्वभावतः के अर्थ में प्रयोग करते हैं। 'सहज शील' शब्द का प्रयोग करते समय वे सहज आचरण की चर्चा करते हैं। इस प्रकार हम देखते हैं कि कबीरदास विभिन्न अर्थों में सहज शब्द का प्रयोग करते हुए 'सहज योग' का समर्थन करते हुए प्रतीत होते हैं। वे कहते भी हैं

राम नाम सहजै ल्यों लाई ।

**खसम** — डॉ. सरनाम सिंह के अनुसार 'कबीर ग्रंथावली' में 'खसम' शब्द का प्रयोग 26 स्थानों पर हुआ है। इस का अर्थ है— पति, स्वामी, ब्रह्म या परमात्मा। आचार्य परशुराम चतुर्वेदी के अनुसार 'खसम' शब्द का सर्वप्रथम प्रयोग सिद्ध साहित्य में मिलता है। वे इसका अर्थ करते हैं— ख = आकाश, शून्य, सम = समाना अर्थात् शून्य के

समान। कुछ ऐसा ही प्रयोग संस्कृत साहित्य में भी मिलता है— आकाशवत् सर्वगतश्च पूर्णः। लेकिन खसम शब्द का प्रयोग नहीं मिलता। सिद्ध साहित्य में 'खसम' शब्द का प्रयोग पति के लिए भी किया गया है।

डॉ. हजारी प्रसाद द्विवेदी के अनुसार— “जब यह शब्द कबीरदास तक पहुँचा तब तक उससे मिलता—जलता एक अरबी शब्द खसम (पति) भारतवर्ष की सीमा में पहुँच चुका था। अतएव कबीरदास को यह शब्द दो मूलों से प्राप्त हुआ। हठयोगियों के मध्य यह आत्मा के शून्य चक्र में पहुँचकर समभाव की अवस्था को प्राप्त होने के अर्थ में आया और मुसलमानी माध्यम से पति के अर्थ में। फिर भी सिद्धों का खसम कबीर का खसम (ब्रह्म) बन गया।”

कबीरदास द्वारा खसम शब्द अरबी भाषा से गृहीत प्रतीत होता है। वे इस शब्द का प्रयोग प्रायः पति के लिए ही करते हैं। लेकिन यहां पति का अर्थ परमात्मा है।

एक सुहागिन जगत पियारी, सकल जीव जंत की नारी।

खसम करै वा नारि न रौवै, उसका रखवाला और होवे।

अन्यत्र व जीव को उपदेश देते हुए कहते हैं कि उसे खसम के प्रति उत्तरदायी बनना चाहिए, क्योंकि वही परमतत्व (खसम) ही सब कुछ है।

सायर उतरो पंथ संवारौ, बुरा न किसी का करणां।

कहे कबीर सुनहु रे संतौ, ज्वाब खसम कू भरणां।।

एक अन्य पद में वे कहते हैं

खसमहि जाणि खिमा करि गहै।

तो होइ निरवओ अखै पद लहै।

जो साधक अपने खसम (परमतत्व) को पहचान कर क्षमा धारण करता है वही परम पद (मोक्ष) को प्राप्त करता है। यही नहीं अन्यत्र वे खसम शब्द का प्रयोग 'जीव' के लिए प्रयुक्त करते हैं।

भाई रे चून बिलूरा खाई।

बाघनि संगि भई सब हिनके, खसम न भेद लहाई।।

सब घर घोरि बिलूटा खायो, कोई न जानै भेव।

खसम निपूरौ आगणि सूता, रांड न देई लेव।

अर्थात् हे भाई! मन विकार ग्रस्त है लेकिन जीव इस बात को नहीं जान पाया कि शरीर सब के लिए हानिकारक है। अज्ञानी जीव अभी भी अचेत पड़ा है।...यहां बिलूरा शब्द विकृत मन के लिए प्रयुक्त हुआ है।

इस प्रकार कबीर साहित्य में 'खसम' शब्द स्वामी तथा परमात्मा के अर्थ में प्रयुक्त हुआ है। लेकिन अन्यत्र वे इस शब्द का प्रयोग 'जीव' तथा 'मन' के अर्थ में भी करते हैं। डॉ. गोविंद त्रिगुणायत लिखते भी हैं— “कबीर ने इस शब्द का प्रयोग प्रायः दो अर्थों में किया है — एक तो परमात्मा परब्रह्म के अर्थ में और दूसरा मन के अर्थ में।”

#### (क) परमात्मा के अर्थ में

खसमै जाणि खिमाकर रहै, तब होय निबओ आवै पद लहै।

(ख) मन के अर्थ में— कहीं—कहीं वे इस शब्द का प्रयोग 'मन' के अर्थ में भी करते हैं। यथा



खसम मरै तौ नार न रौवै, उस रखवारा और होवै।।

खवारे का होय विनास, आगे नरक ईहा भोग विलास।।

यहां माया का वर्णन है। वह मन रूपी खसम के नष्ट हो जाने पर बुद्धि, चित्त आदि में लिप्त हो जाती है।

(ग) जीव के अर्थ में— कहीं—कहीं पर कबीर 'खसम' शब्द का प्रयोग जीव के अर्थ में भी करते हैं इसका उदाहरण पहले ही दिया जा चुका है। इस प्रकार खसम शब्द का प्रयोग विकृष्ट पति, मन, जीव तथा परमात्मा के अर्थों में हुआ है। परंतु यह भी सत्य है कि मूलतः यह शब्द फारसी भाषा का ही है। एक उदाहरण देखिए

भाई मैं दूनों कुल उजियारी।

बाहर खसम नैहर खायौ, सोरह खायौ ससुरारी।

**उन्मनि**— कबीरदास ने बार—बार अपनी रचनाओं में 'उन्मनि' की चर्चा की है। इस शब्द में उन्होंने जगत की उदासीनता का अर्थ भर दिया है। इसका सामान्य अर्थ है निरासक्त अवस्था।

हंसे न बोलै उन्मनी, चंचल मेलहा मारि।

तदनुसार मन की जागृत अवस्था बहिर्मुखी है किंतु उन्मन अवस्था में मन अंतर्मुख हो जाता है कबीरदास जी कहते भी हैं

बाहर खोजत जनम गंवाया।

उन्मनी ध्यान घट भीतर आया।

साधन संबंधी ग्रंथों में 'उन्मनि' शब्द के लिए 'मनोन्मनी' शब्द का प्रयोग मिलता है।

(i) 'दृढयोग प्रदीपिका' में इसे समाधि का पर्यायवाची माना गया है। आचार्य परशुराम के शब्दों में— "यह शब्द उस अवस्था की ओर निर्देश करता है, जब मन तथा प्राण दोनों एक हो जाते हैं। इसके फलस्वरूप मन में स्थिरता आ जाती है। मन को कभी ग्यारहवीं इन्द्रिय भी कहा जाता है और इसे उनका राजा होना भी बतलाया गया है। अतएव मन के ऊपर अपना शासन करने वाला साधक अपनी सभी इंद्रियों को स्वभावतः अपने वश में कर लेता है। बौद्ध सिद्धों ने तो सविषय मन को ही जगत की संज्ञा दी थी। इसी प्रकार निर्विषय हुए मन को निर्वाण या सहज दशा में पहुंचा हुआ और मुक्त ठहराया था।" ज्ञान बोध में कहा भी गया है

चित्तमेव महाबीजं भव निर्वाणयोरपि।

संपृक्तौ संसृतिं याति निर्वाणैति स्वभावताम्।।

(ii) मन के महत्व को गुरु गोरखनाथ ने भी समझा। 'गोरखबाणी' से पता चलता है कि प्राणों को नियंत्रित करके उन्हें अपने वश में करने पर यह स्थिति उत्पन्न होती है। उस समय ब्रह्मरंध्र में बिना सूर्य या चंद्रमा के प्रकाश होता है तथा अनहद नाद सुनाई देने लगता है।

(iii) कबीरदास ने उन्मनी का प्रयोग ध्यान द्वारा समाधि की एक दशा जैसा किया है। लेकिन उन्होंने अन्यत्र उसका प्रयोग विशेषण के रूप में भी किया है।

(iv) पुनः उन्होंने 'उन्मन' 'उन्मन्न' शब्दों द्वारा उस परमतत्व की ओर भी संकेत किया है।

मन का भ्रम मन ही थें भागा, सहज रूप हरि खेलण लागा।

मैं तें तैं ए ऋ नाहीं, आपै अकल सकल घट मांही ।  
जब थें इनमन उनमन जाना, तबरूप न रेष तहां ले बांनां ।।  
तन मन मन तन एक समांना, इन अनमै मा, मनमांना ।।  
आतम लीन अषंडित रामां, कहै कबीर हरि मांहि समांना ।।

लेकिन यहां पर यह भी हो सकता है कि कवि ने मन से उन जोड़ दिया हो। परंतु अन्यत्र कवि ने यह भी कहा है कि जब तक हम अपने मन को पूर्णतः समर्पित नहीं कर देते तब तक हमें उस मन की उपलब्धि नहीं हो पाती। हमारी आस्था 'उनमन' के प्रति वैसी ही होनी चाहिए जैसी अंडे की होती है। जिसे अनल पक्षी आकाश में देता है जिस में बच्चा जमीन पर गिरने से पूर्व निकल कर फिर आकाश की ओर जाता है।

मन दीयां मन पाइए, मन बिन मन नहीं होई ।  
मन उनमन उस अंड ज्यू, अनल अकासां जोई ।।

(v) संत नामदेव ने भले ही 'उनमनि' शब्द का प्रयोग न किया हो लेकिन उन्होंने भी अपने मित्र त्रिलोचन को संबोधित करते हुआ कहा है— जैसे मां छोटे बच्चे को पालने में लिटा कर काम में लगी हुई भी अपना मन बच्चे में लगाए रहती है, उसी तरह हमारा मन राम नाम में लगा रहना चाहिए।

(vi) कबीरदास ने भी ऐसे ही भाव व्यक्त करने के लिए 'मन', 'उनमन', 'उन्मुनि' तथा 'उनमन्न' आदि शब्दों का प्रयोग किया है।

(vii) डॉ. हजारी प्रसाद द्विवेदी का यह अर्थ सही प्रतीत होता है कि उस 'उन्मुनि' शब्द में इसका एक अर्थ 'उनका मन' कर लेने पर कोई आत्म-समर्पण की ध्वनि निकलती है। यथा— मन लागा उनमन्न सौ।

**अजपा जाप**— 'अजपा जाप' कबीर वाणी का एक महत्वपूर्ण पारिभाषिक शब्द है। यह शब्द सहज नाम-स्मरण के लिए प्रयुक्त होता है। आचार्य परशुराम शास्त्री ने उचित ही लिखा है— "अजपा-जाप को कभी-कभी सहज जाप भी कहते हैं। यह नाम-स्मरण की उस पद्धति के लिए प्रयुक्त होता है जिसमें सभी प्रकार के बाह्य साधन जैसे स्पष्ट नामोच्चारण, माला का फेरना, अंगुलियों पर नामों का गिनना आदि छोड़ दिये जाते हैं और जिसकी अंतःक्रिया आप-से-आप होती चलती है।" प्रो. भारत भूषण ने इस शब्द का अर्थ स्पष्ट करते हुए कहा है— "अजपा जाप को सहज जाप कहा गया है। इस प्रकार के जाप में यह बात ध्यान देने की है कि किसी प्रकार के बीजाक्षर को अथवा भगवान को इस प्रकार उच्चारण नहीं किया जाता या उच्चारण किया जाए, माला फेरी जाए या गणना की जाए। वरन ऐसा स्वभाव बना लेना पड़ता है कि स्वतः ही मन, वाणी और इंद्रियां ऐसी अभ्यस्त हो जाएं कि उसका स्मरण अपने आप प्रत्येक श्वास की गति के साथ-साथ होता जाए।" इस प्रकार के जाप का कथन बौद्ध-सिद्धों की साधना पद्धति में आता है। वे लोग श्वासों को निरुद्ध करके चंडाग्नि को प्रज्ज्वलित करते थे और किसी बीजाक्षर का ध्यान करके ऐसा अभ्यास करते थे कि वही बीजाक्षर प्रत्येक श्वास के साथ निकले। इसे वज्रपात की संज्ञा भी दी गई थी। नाम संप्रदाय वालों ने इसी को अजपा जाप के नाम से पुकारना शुरू कर दिया। बौद्धों ने बीजाक्षर 'एवं' को रखा था और नाथों ने उसकी जगह बीजाक्षर 'सोऽहम्' को रखा था। कबीरदास ने 'सोऽहम्' शब्द को अपनाने के साथ-साथ 'राम' शब्द की ओर विशेष ध्यान दिया। यह उनकी निजी विशेषता है।

"निर्गुण राम निर्गुण राम जपहु रे भाई ।"

वस्तुतः अजपा जाप का लक्ष्य नाम-स्मरण द्वारा सिद्धि प्राप्त करना है। वैष्णव भक्त भी नाम स्मरण द्वारा अपने इष्टदेव के सान्निध्य को पाना चाहते थे। योगियों का जप-विधान तथा बौद्ध तांत्रिकों के व्रज जाप का लक्ष्य

भी यही था। इसी अजपा जाप के द्वारा योगी लोग तथा अन्य साधक शिव तथा शक्ति के सम्मिलन को अनुभव कर सके। इसी के द्वारा बड़े-बड़े मंत्रों को 'सोखहम' तथा 'एवं' का बीजाक्षर रूप दिया गया। गुरु गोरखनाथ के साथ-साथ कबीरदास ने भी इसी प्रकार के नाम-स्मरण पर बल दिया। श्वास-प्रश्वास की अजपा जाप पद्धति से कबीर भी पूर्णतयः परिचित थे। परंतु वे सिद्धों और नाथों की पद्धति से अलग अंतर्मुखी प्रक्रिया की बात करते हैं। वे 'सुरति' शब्द पर आधारित अजपा जाप पर बल देते हैं। इसका अर्थ है— मन योग शब्द से करना। बिना उच्चारण किए हुए श्वास-प्रश्वास के साथ राम सुमिरन करना ही कबीर का अजपा जाप है। लेकिन द्विवेदी जी ने सुमिरन और जाप में अंतर माना है। उनके अनुसार— "सुमिरन नाम के साथ नामों के गुणों का स्मरण भी है। वह सूक्ष्म विद्रूप की उपलब्धि है। वह मंत्र चैतन्य का ही नामांतर है।" इस प्रकार कबीरदास के अजपा जाप का मतलब है— मन-संयोगपूर्वक की गई शब्द साधना। इस साधना में शरीर का प्रत्येक रोम प्रियतम (प्रभु) का स्मरण कर उठता है। वे कहते भी हैं

रोम रोम पिउ पिउ करै, मुख की सरधा नाहि।

इस प्रकार साधक का मन राम का स्मरण करते-करते सममय हो जाता है और अंततः साधक और साध्य का भेद भी नष्ट हो जाता है। अहं भाव के विगलन की स्थिति का वर्णन करते हुए ही कबीरदास कहते हैं

तूं तूं करता तूं भया, मुझ में रही न हूं।

वारी फेरि बलि गई, जित देखू तित तूं।।

इसीलिए तो कबीरदास जप-माला तिलक आदि में विश्वास नहीं करते थे। वे तो दिन-रात सुरति के पक्षधर थे। रामनाम में निरंतर मन लगाए रखना ही कबीरदास का अजपा जाप है। प्रेमपूर्वक राम नाम-स्मरण से शब्द-अशब्द में विलीन हो जाता है। इसी अजपा जाप से ही कुंडलिनी जागृत होती है। अतः कबीरदास जी कहते हैं—

गन-गां गुन ना कटै, रटै न राम वियोग।

अह निसि हरि ध्यावै नहीं, क्यों पावै दुर्लभ योग।

**सुरति-निरति**— 'सुरति' शब्द सु उपसर्ग पूर्वक र्म् धातु से व्युत्पन्न है। र्म् धातु के दो अर्थ हैं— (i) रमण करना तथा (ii) रुक जाना अतः इसका अर्थ हुआ— सुतराम् रति पर अर्थात् किसी विषय में इतना अधिक आनंद प्राप्त करना कि जिससे चित्त (मन) की चंचलता समाप्त हो जाए अर्थात् चित्त वहीं रुक जाए। इसका सही अर्थ है— संभोग (रति) के समय प्राप्त आनंद। वज्रयानियों ने इसी अर्थ में इस शब्द का प्रयोग किया है। परंतु संतों ने इसे आध्यात्मिक अर्थ प्रदान कर दिया। अर्थात् आराध्य के स्मरण से ईश्वरीय आनंद को प्राप्त करना।

इसी प्रकार से 'निरति' शब्द नि उपसर्ग पूर्वक र्म् धातु से निष्पन्न है। नितराम् रति का अर्थ है— पूर्ण रूपेण रति। निरति सुरति की चरमावस्था है। साधना की चरम स्थिति (अंतिम स्थिति) आने पर सुरति निरति में लीन हो जाती है। सोच्चार जाप निरुच्चार जाप में बदल जाता है। साकार निराकार बन जाता है।

हिंदी के मध्यकालीन साहित्य में इन दोनों शब्दों का प्रचुर प्रयोग हुआ है। इन शब्दों को लेकर विभिन्न विद्वानों ने अपने-अपने विचार व्यक्त किए हैं। डॉ. बड़थवाल ने शब्द 'सुरति' को 'स्मृति' से उत्पन्न माना है। डॉ. संपूर्णानंद 'सुरति' को 'स्रोत' का बिगड़ा रूप मानते हैं। पं. गोपीनाथ कविराज आध्यात्मिक दृश्य दर्शनरत असाधारण दृष्टि को 'सुरति' और निर्विकल्प ध्यान को 'निरति' कहते हैं। डॉ. हजारी प्रसाद द्विवेदी साधन-साध्य रूपा रति को 'सुरति' और विरति को 'निरति' कहते हैं। 'गोरख वाणी' में गोरखनाथ सुरति के भावनात्मक अर्थ-प्रसंग को लेकर 'सुरति' का साधक रूप में उल्लेख करते हैं—

अवधू सुरति सो साधक सबद सो विधि  
आप सो माया, पर सो रिधि।।

आचार्य परशुराम चतुर्वेदी ने सुरति का अर्थ जीव का निर्मल रूप बताया है जिसमें मूल सत्य का रूप बराबर झलकता रहता है। कबीर ने इन दोनों शब्दों— सुरति—निरति का प्रचुर प्रयोग किया है। परचा कौ अंग' में वे कहते भी हैं—

सुरति समांनी निरति में, तिरति रही निरधार।  
सुरति निरति परचा भया, तब खुले स्वयं दुवार।  
सुरति समाननी निरति में, अजपा माहे जाप।  
लेख समाना अलेख में यो आप म्है आप।।

कबीर के चिंतन पर निस्संदेह नाथ—संप्रदाय का प्रभाव था। अतः उन्होंने नाथों के अनुसार सुरति में अपूर्व शक्ति की उपस्थित मानी है। वे इसे एक रस कहते हैं जिसका पेय ब्रह्मानंद है। कबीर ने ब्रह्मानंद के लिए अमृत, महारस और सुधारस आदि शब्दों का प्रयोग किया है। वे तो अजपा—जाप को भी सुरति के अंतर्गत महत्व देते हैं। उनके विचारानुसार अजपा की दो स्थितियां हैं— एक सुरति और दूसरी निरति। सुरति सूक्ष्म तत्व है। यद्यपि यह शुद्ध रूप से योग का शब्द है। लेकिन इसमें प्रेम तत्व भी समाहित है। उसका उद्भव एव विलय दोनों की प्रेम से संबंधित हैं। सती के रूपक में कबीर ने सुरति शब्द का प्रयोग किया है। वे कहते हैं—

सती जरन कौ नीकसी पीउ का सुमिरि सनेह।  
सबद सुनत जित नीकसा भूलि गई सुधि देह।।

कबीर ने 'सुरति' शब्द का प्रयोग 'ध्यान' के लिए किया है तथा वेद के लिए भी। वे रूप, आसक्ति आदि अर्थों में भी इस शब्द का प्रयोग करते हैं

उल्टे पवन मरै मरै नहीं जीवै, ताहि खोजी वैरागी।।

अंत में डॉ. सरना सिंह के शब्दों में— "नाथों का चलाया हुआ 'सुरति' शब्द जिसकी व्युत्पत्ति के लिए श्रुति ही उपयुक्त शब्द प्रतीत हुआ है, कबीर की वाणी में आकर एक नवीन सांचे में ढल गया है। जिसमें नाथों के अर्थ श्रुति के साथ स्मृति (स्मरण) और स्वरति अर्थ भी सनिविष्ट हो गए। इस प्रकार कबीर का सुरति—शब्द—योग एक ऐसी साधना है जो नाथों की सुरति साधना से कहीं अधिक प्रौढ़, समर्थ, व्यापक है, क्योंकि इसमें मन के गढ़ नाद—पथ के अतिरिक्त अन्य पंथों से भी एक ही साथ धावा किया है।"

**औंधा कुआं**— कबीरदास द्वारा प्रयुक्त पारिभाषिक शब्दावली का एक अन्य महत्वपूर्ण शब्द 'औंधा कुआं' है। संत काव्य में ब्रह्मरंध्र या दसम द्वार को औंधा कुआं कहा गया है। इसे अधोकूप, उरधकूप, उलटा कुआं, कमलकूप आदि शब्दों से भी जाना जाता है। डॉ. पीतांबर दत्त बड़थवाल ने त्रिकुटी में स्थित 'अमृत कूप' को औंधा कुआं कहा है। हठयोग साधना के अनुसार पिंड (शरीर) के शिरो भाग में, जिसे ब्रह्मांड कहा जाता है, एक सूक्ष्म छिद्र है। इसी को ब्रह्मरंध्र या कूप कहा जाता है। उसका मुख नीचे को होता है। इसीलिए इसे औंधा कुआ या उलटे मुखवाला अधःकूप भी कहते हैं। इसी में अमृत तत्व का निवास है। जब कोई सच्चा साधक सुषुम्ना नाड़ी के मार्ग से प्राण—शक्ति को ऊर्ध्वस्थ करता है तब उसे औंधे कूप से गिरने वाले अमृत रस की प्राप्ति होती है। कबीरदास ने भी इसी स्थिति का वर्णन किया है

आकासे मुखि औंधा कुआं, पाताले पनिहारि।।

ताका पाणि को हंसा पीवै, बिरला आदि विचारि।।

कबीरदास जी औंधे कूप की स्थिति आकाश में मानते हैं। जिस पानी की ओर वे संकेत कर रहे हैं वह सहस्त्रदल के मूल में स्थित शक्ति केंद्र से झरने वाला अमृत है। कबीर ने इसे ही औंधा कुआं का जल माना है। इसका पान कोई साधारण साधक नहीं कर सकता। केवल खेचरी मुद्रा धारक सिद्ध योगी ही पान कर सकता है। ऐसे मुक्त साधक को कवि ने 'हंसा' कहा है, क्योंकि वह औंधा कुआं का जल पीने में सफल होता है।

अनहदनाद— अनहदनाद को अनाहत नाद भी कहते हैं। अनआहत शब्दों से बने इसका शाब्दिक अर्थ है— जो ध्वनि बिना किसी आघात या चोट के उत्पन्न होती है उसे अनहदनाद कहते हैं। ऐसा कहा जाता है कि मानव शरीर से अपने आप एक ऐसी ध्वनि उत्पन्न होती रहती है जिसे सुनने से और कुछ भी सुनने की आवश्यकता नहीं रहती। इसका एक यह अर्थ भी किया जाता है— निरंतर रूप से बिना स्फुटित होने वाला नाद। तंत्रालोक में कहा भी गया है—

एक नादात्मको वर्णः सर्व वर्ण विभागवान्।

सेखनरत्तमित रूपत्वादनाहत इहोदितः।।

अर्थात् संपूर्ण वर्णों में एक नाद वर्ण ही विभाजित हो रहा है। वह मूल नाद सदा उच्चारित रूप वाला है। वह कभी अस्त नहीं होता, अतः उसका नाम 'अनाहत नाद' कहा गया है। कुंडिलनी योग में इसी नाद का अनुभव होता है। 'अनहद' शब्द में एक व्यंजना और आ गई है कि यह नाद 'हद' से परे है। यह कब और कहां से आरंभ होता है और कब इसका अंत होता इसका किसी को पता नहीं। इसीलिए तो यह 'अनहद' नाम कहा गया है।

कबीरदास ने अपनी वाणी में इसे प्रयुक्त करके अनेक नाम दिए हैं। वे इसे 'गगन गर्जना', 'अनहद किंकुरी', 'अनहद बाजा' तथा 'अनहद झंकार' आदि शब्दों के रूप में प्रयोग करते हैं। लेकिन इस सबका लक्ष्य है— परब्रह्म की अनुभूति प्राप्त करना। कबीरदास कहते भी हैं—

कहै कबीर धुनि लहरि प्रगटी, लहजि मिलेगा सोई

अनहद संबद उठै झणकार, तहां प्रभु बैठे समरथ सार।।

अनहद नाद को कोई विरला साधक ही सुन सकता है। प्रायः मानव की सुषुम्ना नाड़ी का मार्ग बंद रहता है। इसका कारण यह है कि जीवन बहिमुखी होने के कारण संसार के अंतस्थल तथा निखिल ब्रह्मांड में ध्वनित होने वाले अखंड नाद को सुन नहीं पाता। पिंड में स्थित नाद भी केवल वही साधक सुन सकते हैं जिनकी कुंडलिनी जागृत होती है तथा जिनकी प्राणवायु सुषुम्ना में प्रवेश कर जाती है। कबीरदास ने अपनी एक साखी में कहा भी है—

पंषि उड़ानी गगन कू, उड़ी चढ़ी असमान

जिहिं सर मंडल भेदिया, सो सर लागा कान।।

गोरखनाथ ने अनहद नाद सुनाई पड़ने का वर्णन भिन्न प्रकार से किया है। कबीरदास भी उनका समर्थन करते हैं। अनहद नाद के सुनने की प्रक्रिया पूर्णतया योगपरक है और सामान्य व्यक्ति की समझ से परे है। फिर भी कबीर कहते हैं कि हे अवधू, नाद में बिंदु के स्थिर होते ही गगन में अनहद का शब्द उठता है।

अवधू नादै ब्यंद गगन गाजै, सबद अनाहद बोलै।

डॉ. परशुराम चतुर्वेदी के अनुसार— "कबीर साहब वाले अनहद नाद की यह विशेषता है कि यह उनके भक्त

हृदय की तृप्ति के लिए 'जगत गुर' की 'कींगरी' का शब्द तथा हरि की कथा के भी रूप ग्रहण कर लेता है। इस प्रकार वह संभवतः शब्द ब्रह्म की अनुभूति में निपुण बनकर अंततोगत्वा उस 'परब्रह्म' की भी प्राप्ति कर लेता है जो वस्तुतः अनहद व बेहद भी है।"

#### 4.17 सारांश

उपर्युक्त आलोचनाओं के अध्ययन से स्पष्ट है कि कबीर वैज्ञानिक दृष्टिकोण तथा तर्कबुद्धि को सच्ची शिक्षा मानते थे। उनके यथार्थवाद पर हजारी प्रसाद द्विवेदी लिखते हैं, "कबीर ने कविता के लिए कविता नहीं लिखी, वह अपने आप हो गई।" कबीर ने जनभाषा में जनता को शिक्षित किया। उनकी सधुक्कड़ी भाषा एक ओर मातृभाषा में विद्यार्थी को शिक्षित करने के लिए प्रेरित करती है, वहीं दूसरी ओर भाषाई पांडित्य, पराई भाषा में अपने लोगों से बात करना तथा भाषा के नाम पर विवाद पैदा करना आदि प्रवृत्तियों पर प्रश्नचिह्न लगाती है।

आज 21वीं सदी के विश्व में भारत जहां अपनी पहचान स्थापित करना चाहता है, वहां स्थानीय समस्याएं, नक्सलवाद, जातिवाद, क्षेत्रवाद, भाषावाद, संप्रदायवाद के दौर में एक समग्र भारतीय व्यक्तित्व के रूप में कबीर हमारे व्योम में जाज्वल्यमान नक्षत्र हैं। डॉ. हजारी प्रसाद द्विवेदी ने कबीर के लिए लिखा है, "वे मुसलमान नहीं थे। हिंदू होकर भी हिंदू नहीं थे। वैष्णव होकर भी वे वैष्णव नहीं थे। योगी होकर भी योगी नहीं थे। वे भगवान के नरसिंहावतार की मानव प्रतिमूर्ति थे। नरसिंह की भांति वे असंभव समझी जाने वाली परिस्थितियों के मिलन बिंदु पर अवतरित हुए थे, जहां एक ओर ज्ञान निकल जाता है और दूसरी ओर भक्ति मार्ग।" अकबर के दरबारी ऊर्फी ने उनके बारे में कहा है, "ऐसे रहो अच्छे और बुरों के साथ, ओ! ऊर्फी, कि जब तुम्हें मौत आए, मुसलमान तुम्हारे शव को पाक पानी से नहलाएं और हिंदू उसका अग्नि संस्कार करें।" यह कबीर का ही युग बोध है कि वे बीच बाजार में हाथ में जलता हुआ मुराड़ा लिये खड़े हैं और सत्य की खोज में समाज के अग्रदूत बने हैं।